


CATHEDRAL LIBRARY
VICTORIA GOZO
MALTA



BULLETIN TAL-ARCIDJOCESI U LITURGIJA TAL-KELMA

Sajf 1985

Nru. 46

WERREJ

	<i>paġ.</i>
Ittra tal-Papa liż-zgħażaġh	321
Ittra tal-Papa lis-sacerdoti għall-Hamis ix-Xirka	351
Ittra tal-Papa f'eghluq il-1100 sena mill-mewt ta' S. Metodju ...	362
Digriet tal-Kongregazzjoni tal-Kult	370
Thejjija għas-Sinodi	375
Direttivi tal-isqfijiet dwar il-Liturġija	378
Omeliji u messagġi tal-Arcisqof	380
Ċirkolarijiet tal-Kurja	388
L iskejjel tal-Knisja	397
Id-djar tax-xjuh tal-Knisja	404
Rapporti tal-uffiċċju u istituzzjonijiet djoċesani	407
Onerifiċenzi — Okkażżjonijiet għall-hidma pastorali barra minn Malta	439
Eżempju ta' omeliji	440

BULLETTIN TA' L-ARĊIDJOĊESI
U
LITURĠIJA TAL-KELMA

Sajf 1985

Nru. 46

ITTRA APPOSTOLIKA TAL-PAPA ĠWANN PAWLU II
LIŻ-ŽGHAŻAGH TAD-DINJA FL-OKKAŻJONI
TAS-SENA INTERNAZZJONALI TAŻ-ŽGHAŻAGH

Egħżież hbieb,

1. **Xewqat tajba għas-Sena Internazzjonali taż-żgħażaġh**

“Kunu dejjem lesti biex tagħtu tweġiba lil kull min jitlobkom il-ġhala tat-tama li għandkom”¹.

B'dan il-kliem inkellem lilkom iż-żgħażaġh fil-bidu ta' din is-sena 1985 li l-Ġnus Magħquda ħabbruha bħala s-*Sena Internazzjonali taż-Żgħażaġh*; haġa li tfigħer ħafna l-ewwelnett għalikom iż-żgħażaġh, imma wkoll għan-nies kollha ta' kull żmien — individwi, komunitajiet u s-soċjetà kollha tal-bnedmin. Din hi wkoll haġa ta' tifsir speċjali għall-Knisja, li hija dik li tħares dawk li huma l-veritajiet u l-valuri fundamentali u fl-istess ħin hi l-ministru tad-destin li għandu l-bniedem u l-familja kollha tal-bnedmin f'Alla nnifsu.

Il-bniedem hu t-triq ewlenija u fl-istess ħin it-triq ta' kuljum tal-Knisja², u għalhekk m'hijiex xi haġa tqila biex wieħed jifhem għaliex il-Knisja tagħti importanza speċjali *liż-żmien taż-żoghżija*, għaliex tqisu ż-żmien li hu l-muftieħ tal-hajja ta' kull bniedem. Intom iż-żgħażaġh intom iż-żoghżija: intom iż-żoghżija tan-nazzjonijiet u tas-soċjetajiet, ta' kull familja u tal-bnedmin kollha; intom ukoll iż-żoghżija tal-Knisja. Illkoll inħarsu lejkom, għaliex aħna lkoll, bikom, b'xi mod, nerġġu dejjem insiru żgħażaġh. Għalhekk iż-żoghżija m'hijiex xi haġa tagħkom biss, tagħkom personali, xi haġa tal-ġenerazzjoni tagħkom biss: hi taż-żmien kollu li minnu jrid iġġaddi l-bniedem fil-mixja ta' hajtu, u fl-istess ħin hi *għid speċjali ta' kulhadd*. Hi għid tal-familja kollha tal-bnedmin.

Fikom hemm it-tama, għax intom tal-ġejjieni kif il-ġejjieni hu tagħkom. Għaliex *it-tama hi dejjem marbuta mal-ġejjieni*: tittama jiġifieri tistenna “l-għid li jrid jiġi”. Bħala virtù nisranija t-tama hi marbuta mal-ħsieb li għad niksbu dak il-għid ta' dejjem li Alla wiegħed lill-bniedem f'Ġesù Kristu³. U fl-istess ħin, din *it-tama*, bħala virtù nisranija u bħala virtù umana, hija *l-mistennija tal-għid* li l-bniedem jista' jagħmel bit-talenti li tagħtih il-Provvidenza ta' Alla.

F'dan is-sens il-ġejjieni hu haġa tagħkom iż-żgħażaġh, kif darba kienet haġa ta' dawk li llum huma l-kbar, u kien proprju flimkien magħhom li saret dak li hi *d-dinja llum*. Ir-responsabbiltà tad-dinja kif inhi llum, f'dak li hi fiha nfisha u fis-suriet kollha tagħha ta' kull xorta, hija l-ewwelnett tal-kbar. *Ir-responsabbiltà tagħkom hi dwar*

dak li għad tkun id-dinja flimkien magħkom, *imma dan għad irid jiġi.*

Meta ngħidu li *l-gejjieni hu tagħkom* inkunu qegħdin naħsbu fuq dak li minnu jgħaddi l-bniedem, u dan hu dejjem xi haġa fil-gejjieni. Meta ngħidu li *l-gejjieni jiddependi minnkom* inkunu qegħdin naħsbu fuq valuri morali, fuq x'titlob ir-responsabbiltà morali, responsabbiltà li gġieghelna naraw fil-bniedem, bħala persuna — u lill-komunitajiet u lis-soċjetajiet li huma magħmulin minn bnedmin — il-valur fundamentali ta' kull ma jagħmel, ta' kull ma jiddeċiedi, ta' kull ma jaħseb u ta' kull ma jibda.

Din id-dimensjoni hi wkoll id-dimensjoni proprja tat-tama nisranija u umana. U f'din id-dimensjoni *l-ewwel u l-aqwa xewqa* li ttenni l-Knisja b'fommi, lilkom iż-żgħażaġh, hi, li f'din is-sena dedikata liż-żgħażaġh, intom “tkunu tistgħu tagħtu twegiba lil kull min jitlobkom il-ghala tat-tama tagħkom”⁴

2. Kristu jkellem liż-żgħażaġh

Dawn il-kelmiet li darba nkitbu mill-Appostlu San Pietru lill-ewwel generazzjoni ta' nsara, huma marbutin mal-Evangelju kollu ta' Kristu. Din ir-rabta forsi narawha aħjar jekk nikkunsidraw il-konversazzjoni ta' Kristu maż-żagħżuġh li jsemmu l-Evangelisti⁵. Fost il-ħafna siltiet mill-Iskrittura, din is-silta ta' min ifakkarha f'dan il-waqt.

Għall-mistoqsija: “Mgħallem tajjeb, x'għandi nagħmel biex nikseb il-ħajja ta' dejjem?”, Ġesù l-ewwel wieġeb bil-mistoqsija: “Għaliex qiegħed issejjahli 'tajjeb'? Hadd ma hu tajjeb ħlief Alla biss”. Imbagħad zied ighid: “Inti l-kmandamenti tafhom. 'La toqtolx, la tiżnix, la tisraqx, la tixhidx fil-falz, la tiħux bil-qerq dak li hu ta' ħaddieħor, wegġah 'il missierek u 'l ommok’ ”⁶. B'dan il-kliem Ġesù fakkar liż-żagħżuġh xi kmandamenti ewlenin tad-Dekalogu.

Izda l-konversazzjoni ma waqfitx hawn, għax iż-żagħżuġh wieġeb: “Mgħallem, jien dan kollu ili nħarsu minn żoġġiti”. Imbagħad l-evangelista jzid: “Ġesù *xehet fuqu ħarsa ta' mħabba* u qallu: ‘Haġa waħda tonqsok: mur, biġh li għandek, aġtjih lill-fqar, u jkollok teżor fis-sema: imbagħad ejja, u imxi warajja’ ”⁷. F'dan il-mument *l-atmosfera tal-laqgħa titbiddel*. L-evangelista jikteb: “Għal dan il-kliem ir-raġel qarras wiċċu, u telaq b'qalbu sewda għax kellu ħafna ġid”⁸.

Hemm siltiet oħra fl-Evangelju fejn naraw lil Ġesù jiltaqa' ma' żgħażaġh — ta' min isemmi b'mod speċjali ż-żewġ darbiet li Ġesù qajjem mill-imwiet żewġ żgħażaġh, il-bint ta' Ġajru⁹ u lil bin l-armla ta' Najn¹⁰ — izda nistgħu ngħidu mingħajr biża' li niżbaljaw li l-laqgħa maż-żagħżuġh hija l-aktar waħda shiha u l-aktar waħda *mimlija tagħlim*. Nistgħu ngħidu wkoll li din il-laqgħa għandha karattru universali u 'l fuq minn kull żmien, jiġifieri, b'xi mod għandha li hi *ta' dejjem u tibqa'* tul il-mijiet tas-snin u f'kull nisel. Kristu jkellem b'dan il-mod kull żagħżuġh, ġuvni jew xebba, kullimkien fid-dinja, f'kull nazzjon, ta' kull ġens u kultura. *Kull wieħed u waħda minnkom jista' jkun dak iż-żagħżuġh*, li miegħu Kristu jitkellem. Fl-istess hin il-ġrajja kollha ta' din il-konversazzjoni, il-kliem kollu li ntqal ma' tulha, kemm minn Ġesù u kemm miż-żagħżuġh, kollu għandu tifsir, u kollu għandu l-importanza proprja tiegħu. Nistgħu ngħidu li dan il-kliem għandu fih verità tassew għolja dwar il-bniedem, u fuq kollox,

verità dwar iż-żoghżija. Dan il-kliem hu verament ta' piż kbir għaż-żgħażgħ.

Halluni għallhekk norbot il-ħsibijiet ta' din l-ittra tiegħi mal-grajja ta' din il-laqgħa, mal-kliem tal-Evangelju dwarha. Forsi b'dan il-mod ikun eħfef għalikom tiżviluppaw *il-konversazzjoni tagħkom ma' Kristu* — konversazzjoni li għandha importanza fundamentali u esenzjali għal kull żagħżuġ u għal kull żagħżuġha.

3. Iż-żoghżija hi teżor speċjali

Nibdew b'dak li nsibu fl-aħħar tas-silta ta' l-Evangelju. Iż-żagħżuġh telaq minn ħdejn Gesù qalbu sewda "*għaliex kellu ħafna ġid*".

Dan il-kliem żgur ifisser li ż-żagħżuġh kellu jew kien werriet ta' ħafna ġid materjali. Forsi biss xi żgħażgħ huma f'din il-qagħda, iżda din m'hijiex il-qagħda proprja taż-żgħażgħ. Għallhekk kliem l-evangelista jgħiegħelna nħarsu lejn il-ħaġa mod iehor: iż-żoghżija hi fiha nfisha *teżor speċjali tal-bniedem*, ta' żagħżuġh jew żagħżuġha — hemm jew ma hemmx ġid materjali — u spiss iż-żgħażgħ ighixu żoghżithom qiesha xi teżor speċjali, spiss, imma mhux dejjem u mhux bi drawwa, għax fid-dinja ma jonqsux nies li għal xi raġuni jew oħra ma jghixux żoghżithom qiesha xi teżor. Imma din il-ħaġa narawha għaliha.

Iżda hemm raġunijiet — u huma raġunijiet *bil-fatti* li jgħiegħeluna nqisu ż-żoghżija xi teżor speċjali li wieħed igawdi f'mument partikulari tal-ħajja. Hu żmien li jingħażel sewwa minn żmien it-tfulija (huwa ż-żmien li fih wieħed iħalli tfulitu), kif jingħażel sewwa wkoll miż-żmien li fih il-bniedem jilħaq il-kobor sħiħ tiegħu bħala bniedem. Żmien iż-żoghżija huwa ż-żmien li fih il-bniedem jagħraf bil-qawwa kollha hu x'inhu bħala bniedem, u x'inhuma l-kwalitajiet u l-kapaċitajiet kollha tiegħu. Huwa u jħares fih innifsu u jara lilu nnifsu jikber bħala bniedem, iż-żagħżuġh (jew iż-żagħżuġha), bil-mod il-mod u ftit ftit, jintebaħ x'inhil-hila proprja tiegħu bħala bniedem, ħila li ma hemmx oħra bħalha u li tigbor fiha l-pjan tal-ħajja kollha tiegħu fil-gejjieni. Ĥajtu jaraha bħala dan il-pjan li qieghed isehħ, bħal li kieku hu nnifsu qieghed jilħaq il-kobor kollu tiegħu bħala bniedem.

Din il-ħaġa wieħed jista' jħares lejha u jfissirha f'aktar minn sura waħda: iżda biex infissruha fi ftit kliem, nistgħu nġhidu li hi s-sura u l-mod ta' dak it-teżor li hi ż-żoghżija. Dan it-teżor hu l-għana u l-ġid li tagħraf, torganizza u tagħzel x'deċiżjonijiet personali se tiegħu, tintebaħ bihom minn qabel u tkun responsabbli tagħhom, deċiżjonijiet li se jkunu importanti għall-gejjieni fil-ħajja strettament personali tiegħek. Fl-istess ħin dawn id-deċiżjonijiet għandhom ukoll importanza soċjali kbira. Iż-żagħżuġh tal-Evangelju kien qieghed proprju f'dan il-waqt ta' Ĥajtu, kif naraw mill-mistoqsija li għamel lil Gesù. Għallhekk l-aħħar kelmiet dwar il-“ħafna ġid” — jiggifieri għana — nistgħu nifhmuh ukoll fis-sens li l-istess żoghżija hija teżor ta' għana u ġid.

Iżda jkollna nagħmlu din il-mistoqsija: Dan it-teżor taż-żoghżija bilfors ibieghed il-bniedem minn Alla? Żgur li l-evangelista dan ma jghidux; anzi, jekk nagħharblu sewwa l-kliem tal-Evangelju, naslu

għall-konklużjoni oħra. Id-deċiżjoni li jitbiegħed minn Kristu għal kollox, iż-żagħżuġ wasal għaliha minhabba l-gid materjali, *minhabba dak li kellu. U mhux minhabba dak li kien.* Dak li kien, jiġifieri għax kien żagħżuġ — it-teżor moħbi taż-żoghżija — wasslu għand Geṣù u gieġħelu wkoll jagħmel dawġ il-mistoqsijiet li juru ċar hafna t-tħassib tiegħu *dwar il-pjan ta' hajtu kollha kemm hi.* X'għandi nagħmel? “X'għandi nagħmel biex nikseb il-ħajja ta' dejjem?” X'għandi nagħmel biex *hajti jkollha s-siwi u t-tifsir sħiħ tagħha?*

Iż-żoghżija ta' kull wieħed u waħda minnkom, ħbieb, hi teżor li *jidher proprju f'dawn il-mistoqsijiet.* Il-bniedem tul hajtu kollha jagħmel dawn il-mistoqsijiet. Izda fi żmien iż-żoghżija dawn il-mistoqsijiet *isiru bil-qawwa kollha u jridu twegiba malajr,* u jsiru bla heda. U din hi haġa tajba. Dawn il-mistoqsijiet juru b'liema dinamizmu, b'liema heġġa qiegħed jiżviluppa l-bniedem bħala bniedem: huwa d-dinamizmu proprju taż-żoghżija. Intom xi kull tant tagħmlu dawn il-mistoqsijiet u ma għandkomx saħar tistennew twegiba, u fl-istess hin intom stess tifhmu li t-twegiba ma tistax tingħata bil-għaġla u fuq fuq. It-twegiba trid tkun tassew tiswa, tkun ċara u tghodd għal dak li jkun. *Hija twegiba li għandha x'taqsam mal-ħajja kollha ta' dak li jkun,* tħaddan hajtu kollha bħala bniedem.

Dawn il-mistoqsijiet essenzjali jagħmluhom b'mod speċjali dawġ iż-żgħażaġh li minn tfulithom sabu ruħhom magħfusin mit-toqol tat-tbatija: minhabba xi nuqqas jew difett fiziku, minhabba xi marda jew xi *handicap* jew minhabba l-qagħda diffiċli tal-familja jew tal-ambjent soċjali li fih iġixu. Jekk moħhom imbagħad fl-istess hin jiżviluppa b'mod normali, il-mistoqsija dwar it-tifsir u s-siwi tal-ħajja ssir għalihom mistoqsija essenzjali hafna u *b'mod speċjali tragika* wkoll, għaliex il-mistoqsija tagħhom hi mill-bidunett immarkata bis-sinjali tat-tbatija tal-ħajja. U kemm hemm żgħażaġh minn dawn fil-kotra kbira taż-żgħażaġh fid-dinja kollha! *fin-nazzjonijiet u s-soċjetajiet kollha; fil-familji!* Kemm minnhom kellhom iġixu minn tfulithom f'xi istitut jew f'xi sptar, f'qagħda li ma jistgħu jagħmlu, tista' tghid, xejn, qagħda li twassalhom biex iħossu li huma ma jiswew xejn għall-bnedmin tad-dinja!

Nistgħu għalhekk ngħidu li z-żoghżija ta' dawn hi wkoll teżor moħbi? Lil min se nagħmlu din il-mistoqsija? Lil min se jagħmlu huma din il-mistoqsija essenzjali? Milli jidher din il-mistoqsija tista' ssir biss lil Kristu, għax hu biss jista' jwegibha, u ma hemmx haddieħor li jista' jidhol għal kollox floku.

4. Alla hu mħabba

Kristu jwieġeb liż-żagħżuġ tal-Evangelju, u iġhidlu: “Hadd ma hu tajjeb ħlief Alla biss”. Smajna għa dak li kien staqsa z-żagħżuġ: “Mgħallem tajjeb, x'għandi nagħmel biex nikseb il-ħajja ta' dejjem?” Kif għandi ngħib ruħi biex hajti jkollha t-tifsir tagħha, it-tifsir sħiħ u l-qawwa kollha tagħha? Nistgħu nagħmlu din il-mistoqsija bi kliem tal-lum. U jekk nagħmluha b'dan il-mod it-twegiba ta' Kristu tkun din: Alla biss fl-aħħar mill-aħħar *hu l-pedament ta' kull gid;* Alla biss jista' jagħti *tifsir sħiħ u żgur* lill-ħajja tagħna l-bnedmin. Alla biss tajjeb; u dan ifisser li hu biss hu l-bidu u t-tmiem ta' kull gid; hu l-“Alpha u l-Omega, il-bidu u t-tmiem”¹¹. Fih biss kull gid jitwettag

għal kollox u jikseb il-verità sħiħa tiegħu. *Mingħajru* — jġifieri jekk inwarrbu 'l Alla — il-ġid kollu maħluq jibqa' qisu mdendel f'vojt u baħħ bla qjies; ma jibqax aktar jidher b'mod ċar, ma jibqa' jfisser xejn. Id-deni jibda jidher qisu ġid, u l-ġid jitwarrab fil-ġenb. Dan ma narawhx mill-esperjenza taż-żminijiet tagħna, kull fejn Alla ġie mwar-rab mill-valuri, mill-fehmiet u mill-ħidma tal-bniedem?

Għaliex Alla biss hu tajjeb? *Għaliex hu Mhabba*. Kristu jagħti din it-twegiba bi kliem l-Evangeli, u fuq kollox bix-xhieda tal-ħajja u tal-mewt tiegħu. "Għax Alla hekk ħabb id-dinja li ta lil Ibnu l-waħdieni"¹². Alla hu tajjeb proprju għaliex 'hu mhabba'¹³.

Kif għidt, il-mistoqsija dwar is-siwi tal-ħajja, dwar it-tifsir tal-ħajja, hi parti mit-teżor proprju taż-żoghżija. Toħroġ *mill-qalba tal-ghana u tat-thassib* li hu marbut mal-pjan ta' ħajja li kull bniedem irid ifassal u jagħmel. Aktar u aktar imbagħad hi importanti din il-mistoqsija, meta ż-żaghżugh hu mġarrab hu nnifsu mit-tbatija, jew meta hu milqut f'laħam il-ħaj mit-tbatija tal-oħrajn, meta jhoss ruħu mħawwad fuq li mħawwad huwa u jara kemm hemm deni fid-dinja, u, fl-aħħarnett meta jsib ruħu wiċċ imb'wiċċ mad-dnub, wiċċ imb'wiċċ mal-ħażen tal-bniedem (*mysterium iniquitatis*)¹⁴. It-twegiba ta' Kristu hi din: "Alla biss hu tajjeb"; Alla biss hu mhabba. Din it-twegiba tidher iebes, iżda hi fil-istess ħin soda u vera wkoll għax tagħti *soluz-zjoni ċerta u żgura*. Kemm nitlob, eghżiez ħbieb żgħażaġh tiegħi, kemm nitlob li tilqgħu t-twegiba ta' Kristu qisha magħmulha lilkom stess; kemm nitlob li ssibu dik it-triq tar-ruħ li twassalkom biex tif-hmuha, tilqgħuha u tagħmluha.

Hekk ġab ruħu Ġesù fil-konversazzjoni tiegħu maż-żaghżugh; hekk iġib ruħu fid-djalogu ma' kull wiehed u waħda minnkom. Meta tgħidulu: "Mgħallem tajjeb", hu jistaqsikom, "Għaliex qiegħed issej-jaħli tajjeb? Hadd ma hu tajjeb hliet Alla biss". Għalhekk, għax jiena tajjeb, *jien nagħti xhieda għal Alla*. "Min ra lili ra l-Missier"¹⁵. Hekk jittkellem Kristu, l-imgħallem u l-ħabib, Kristu msall'ab u rrox; dejjem l-istess il-bieraħ, illum u għal dejjem¹⁶.

Dan hu l-qofol, il-punt essenzzjali tat-twegiba għal dawk il-mis-toqsijiet li intom iż-żgħażaġh tagħmlulu mit-teżor li hemm fikom, li għandu eghruqu f'żoghżitkom.

Iż-żoghżija tagħkom tiffħilkom quddiemkom ħafna prospettivi differenti; tghabbikom bid-dmir li tagħmlu pian għal ħajjitkom kollha. Għalhekk il-mistoqsija dwar x'inhuma l-valuri; għalhekk il-mistoqsija dwar xi tfisser il-ħajja, x'inhil-verità, x'inhil-t-tajjeb u x'inhil-ħażin. Meta Kristu huwa u jwegibkom u jghidilkom biex tirriferixxu dan kol-lu lil Alla, hu jkun *jurikom li l-bidu u l-pedament ta' dan kollu jinsab fikom stess*. Dan għaliex kull wiehed minnkom hu, mill-holqien, *sura u xbieha ta' Alla*¹⁷. Din is-sura u xbieha ta' Alla li intom, twassalkom biex tagħmlu dawk il-mistoqsijiet li għandkom tagħmlu lilkom infus-kom. Dawn il-mistoqsijiet juru kemm *il-bniedem ma jstax jifhem lilu nnifsu mingħajr Alla*, u l-anqas jista' mingħajr Alla *jilhaq il-kobor sħiħ tiegħu bhala bniedem*. Ġesù Kristu ġie fid-dinja l-aktar biex kull wie-ħed minna jintebaħ b'dan. Mingħajru hi ħaġa ħafifa ħafna li tintesa għal kollox din id-dimensjoni fundamentali tal-verità dwar il-bniedem. "Id-dawl ġie fid-dinja",¹⁸ iżda "d-dlamijiet ma għarfux"¹⁹.

5. Il-mistoqsija dwar il-ħajja ta' dejjem.....

X'għandi nagħmel biex ħajti tkun tiswa, biex ikollha tifsir? Dan huwa l-kliem tal-mistoqsija herqana li toħroġ minn fomm iż-żagħżuġ tal-Evangelju huwa u jistaqsi: "X'għandi nagħmel biex nikseb il-ħajja ta' dejjem?" Bniedem li jagħmel il-mistoqsija b'dan il-mod, in-nies tal-lum jifhmuh? M'aħniex nies illum li l-fehma tagħhom, dwar il-ħajja hi miġnija tista' tgħid kollha kemm hi fuq id-dinja u l-progress fid-dinja? Hsibijietna huma kollha fid-dinja. Jekk bi hsibijietna mmorru 'l hemm mid-dinja, hsibijietna jkunu dwar titjir fl-ispazju, dwar kif se nibagħtu sinjali lejn pjaneti oħra, dwar strumenti li jintbagħtu jis-tħarrġu pjaneti oħra.

Din hi illum iċ-ċiviltà tagħna. Ix-xjenza flimkien mat-teknoloġija sabu, b'mod ta' l-għageb, x'ħila u x'setgħa għandu l-bniedem fuq il-materja li waslet biex taħkem sa fil-fond tal-hsibijiet, tal-fakultajiet, tal-inklinazzjonijiet u tax-xewqat kollha tiegħu.

Fl-istess ħin, meta aħna nqieghdu ruħna quddiem Kristu, meta nifthu qalbna miegħu u nagħmlulu l-mistoqsijiet ta' żoġħitna, malajr nintebħu li l-mistoqsijiet li rridu nagħmlulu mhux se jkunu differenti minn dawk taż-żagħżuġ tal-Evangelju: "X'għandi nagħmel biex nikseb il-ħajja ta' dejjem." Kull mistoqsija oħra dwar it-tifsir u s-siwi tal-ħajja, quddiem Kristu, ma tkunx biżżejjed, ma tkunx tiswa.

Kristu m'huwiex biss l-"Imgħallem tajjeb", li jurina fuq l-art it-triq tal-ħajja; hu xhud ukoll tad-destin ta' dejjem li l-bniedem għandu f'Alla. Hu xhud tal-immortalità tal-bniedem. L-Evangelju li Kristu xandar b'fommu gie mwettaq darba għal dejjem bis-salib u l-qawmien mill-imwiet fil-misteru ta' l-Għid: "Kristu qam mill-imwiet u ma jmutx aktar; il-mewt ma għadhiex taħkem fuqu"²⁰. Bil-qawmien tiegħu mill-imwiet, Kristu sar ukoll għal kull żmien "sinjal li jmeruh"²¹, quddiem kull hsieb u kull fehma li ma jistgħux iwasslu l-bniedem 'l hemm mill-mewt. Quddiem il-mewt dawn il-fehmiet u dawn il-hsibijiet m'għandhomx twegħiba dwar il-valur u t-tifsir tal-ħajja. Quddiem dawn il-fehmiet u hsibijiet, quddiem dan il-mod kif wiehed iħares lejn id-dinja, quddiem dawn l-ideoloġiji, Kristu jtenni dejjem: "Jien hu l-qawmien u l-ħajja"²².

Għalhekk, ħuti eġħziez, jekk tridu tkellmu 'l Kristu u tilqgħu l-verità shiħa tax-xhieda tiegħu, tridu min-naha l-waħda "thobbu d-dinja — "Alla hekk ħabb id-dinja li ta lil ibnu l-waħdieni"²³ — u fl-istess ħin tridu jkollkom qalbkom miftuma għal kolloxx minn dik ir-"realta" tlellex u ssaħħar li hi "d-dinja". Jehtieg tiddeċiedu li tagħmlu l-mistoqsija dwar il-ħajja ta' dejjem. Għaliex "is-sura ta' din id-dinja għad tghaddi"²⁴ u kull wiehed u waħda minna jrid iġħaddi minn din id-dinja. Meta l-bniedem jitwieled, għandu għa quddiemu li xi darba jrid imut u jħalli din id-dinja li naraw; iżda fl-istess ħin il-bniedem iħoss fih innifsu li qieghed iġħix biex jirbaħ lilu nnifsu, u għandu wkoll fih innifsu kull ma jehtieg biex jirbaħ id-dinja.

Kull ma għandu l-bniedem fih innifsu biex biħ jirbaħ id-dinja — minkejja li huwa fid-dinja — isib it-tifsira tiegħu fil-fatt li hu maħluq sura u xbieha ta' Alla, sura u xbieha li hi fil-bniedem sa mill-bidu tiegħu. Kull ma għandu l-bniedem biex jirbaħ id-dinja, mhux biss iwas-sluh biex jistaqsi dwar il-ħajja ta' dejjem, imma jwasslu wkoll biex

ma jkunx jista' ma jistaqsix dwar il-ħajja ta' dejjem. Il-mistoqsija dwar il-ħajja ta' dejjem ilha ssir mill-bniedem, mhux biss fi hdan ir-religjon nisranija, iżda wkoll barra mir-religjon nisranija. Jehtieg ikollkom dik il-ħegġa tal-qalb biex tagħmlu din il-mistoqsija, li kellu ż-żagħżuġ tal-Evangelju. Ir-religjon nisranija tghallimna li ahna nifhmu x'inhu ż-żmien ta' issa fid-dawl tal-ħajja ta' dejjem u tas-Saltna ta' Alla. Mingħajr dan id-dawl, il-ħajja tal-bniedem f'dan iż-żmien, għalkemm moghnija b'kull ġid, għalkemm żviluppata mill-aħjar f'kol-lox, fl-aħħar mill-aħħar ma twasslux hlief biex ikun jaf li se jmut żgur.

Hemm qisha oppożizzjoni bejn iż-żoghżija u l-mewt, għax il-mewt tidher 'il bogħod ħafna miż-żoghżija. Veru. Iżda ż-żoghżija tfiggser pjan ta' ħajja shiħa, pjan imfassal bi kriterji ta' valuri veri u ta' tifsir veru — għalhekk fiż-żoghżija huwa mehtieg ukoll li wiehed jistaqsi x'se jkun it-tmiem. L-esperjenza tal-bniedem waħidha tasal biex tgħid dak li nsibu fl-Iskrittura: "Il-bnedmin għandhom imutu darba biss"²⁵, u l-kittieb, imnebbah minn Alla, iżid: "u wara dan isir il-ġudizzju"²⁶. Imma Kristu jgħid: "*Jiena hu l-qawmien u l-ħajja. Kull min jemmen fija, ukoll jekk imut, iġhix, u kull min iġhix u jemmen fija ma jmut qatt*"²⁷. Għalhekk staqsu lil Kristu dak li staqsih iż-żagħżuġ tal-Evangelju: "X'għandi nagħmel biex nikseb il-ħajja ta' dejjem?"

6.dwar il-moralità u l-kuxjenza

Għal din il-mistoqsija Ġesù wieġeb: "Inti l-kmandamenti tafhom", u semmihomlu. Dawn il-kmandamenti Mosè rċevihom fuq l-għolja tas-Sinaj, meta sehħ il-patt bejn Alla u Israel. Kienu miktuba fuq twavel tal-ġebel²⁸ u kienu kuljum juru lil-Lhud liema kienet triqthom²⁹. Iż-żagħżuġ li mar ikellem lil Kristu, il-kmandamenti kien jafhom bl-ament, u kollu ferħan seta' jgħid: "Dan kollu ili nharsu sa minn żoghżiti"³⁰. Għandi naħseb li meta kull wiehed u waħda minnkom, eghżiež żgħażaġh, tiltaqġhu ma' Kristu, *jagħmlilkom l-istess mistoqsija: "Inti l-kmandamenti tafhom?"* Din il-mistoqsija żgur jagħmililkom, għaliex il-kmandamenti huma parti mill-patt ta' Alla mal-familja kollha tal-bnedmin. Il-kmandamenti huma l-ewwel pedament ta' kif għandna nġibu ruhna, iġhidulna x'inhu *s-siwi morali ta' l-egħmil* tal-bniedem, huma marbutin b'mod "organiku" mas-sejħa tal-bniedem għall-ħajja ta' dejjem, u mat-twaqqif tas-Saltna ta' Alla fil-bniedem u fost il-bnedmin. Fi kliem ir-Rivelazzjoni ta' Alla lill-bniedem hemm il-liġi ewlenija tal-imġiba, li tagħha l-aqwa parti huma t-twavel tal-għaxar kmandamenti, li nkitbu fuq l-għolja tas-Sinaj u laħqu l-perfezzjoni fl-Evangelju: fid-diskors tal-muntanja³¹ u fil-kmandament ta' l-imħabba³².

Din il-liġi ta' l-imġiba hi wkoll miktuba mod ieħor. Hi miktuba *fil-kuxjenza morali ta' kull bniedem* tant li dawk li ma jafux bil-kmandamenti, jiġifieri bil-liġi li Alla ta lill-bnedmin, "huma liġi għalihom infushom"³³. Hekk jikteb San Pawl *fl-ittra lir-Rumani*, u minufih iżid: "Dawn juru b'egħmilhom li *l-liġi hi miktuba f'qalbhom* u dan tixhdu wkoll il-kuxjenza u r-raġuni tagħhom"³⁴.

Dawn huma kwistjonijiet ta' importanza kbira għaż-żoghżija tagħkom, u għall-pjan ta' ħajja li jrid johroġ minnha.

Dan il-pjan ta' hajja jkollu quddiemu l-hajja ta' dejjem l-ewwel nett jekk iqis il-verità ta' l-eghmil li bih irid isehh. Din il-verità ta' l-eghmil għandha l-pedament tagħha fiż-żewġ suriet li bihom tasliha l-ligi morali: dik miktuba fuq it-twavel tal-ligi ta' Mosè u fl-Evangelju, u dik qisha minquxa fil-kuxjenza morali ta' kull bniedem. Il-kuxjenza, jikteb San Pawl, *tagħti xhieda ta' din il-ligi*. U din il-kuxjenza, kif naqraw fl-*Ittra lir-Rumani*, "issa takkuża u issa tapprova eghmilhom"³⁵. Kulhadd jara kemm dan il-kliem jaqbel mal-verità li hemm fina: kull wiehed minna sa minn tfulitu jisma' lehen il-kuxjenza tiegħu.

Mela meta Kristu, fil-konversazzjoni tiegħu maż-żagħżuġh, semmiel u l-kmandamenti: "La toqtolx, la tiżnix, la tisraqx, la tixhedx fil-falz, la tiħux bil-qerq dak li hu ta' haddieħor, wegġah lil missierek u lil ommok"³⁶, il-kuxjenza tajba gewwa fih tagħtu twegiba għall-eghmil li jkun għamel: *tapprova jew takkuża*. Izda jehtieg li l-kuxjenza ma titbiegħedx mit-triq it-tajba; jehtieg li l-pedament tal-principji fundamentali tal-morali ma jiġux imħassra b'xi sura ta' "relativizmu" u "utilitarizmu" morali.

Egħzież żgħażaġh, hbiebi! It-twegiba li Kristu jagħti liż-żagħżuġh tal-Evangelju, hi twegiba li hu jagħti lil kull wiehed u wahda minnkom. Kristu jrid jistharreg *il-qagħda morali tagħkom*, u jistaqsikom dwar *il-qagħda tal-kuxjenza tagħkom*. Din hi l-aqwa mistoqsija għall-bniedem, l-aktar wahda importanti; hi mistoqsija fundamentali għaż-żoġġżija tagħkom, u għandha qawwa kbira għall-pjan ta' hajjtkom kollha, pjan li tridu tfaßlu f'żoġġżitkom. Din il-mistoqsija għandha rabta liema bħalha mal-mod kif kull wiehed u wahda minnkom iġġibu ruħkom *quddiem it-tajeb u l-ħazin*. Is-siwi tal-pjan ta' hajjtkom jiddependi essenzjalment mill-kuxjenza tagħkom, minn kemm hi vera u tajba, u tiddependi wkoll *mis-sensibbiltà tagħha*.

Dan hu mument diffiċli ħafna għaliex f'kull pass li jagħmel il-bniedem bħala bniedem, il-ħajja fid-dinja llum u l-ħajja ta' dejjem jiltaqgħu dejjem flimkien.

Kull pass li l-bniedem jagħmel bħala bniedem jagħmlu fuq il-livell tal-kuxjenza, fuq *il-livell tal-valuri morali*, għaliex hawn qiegħda d-dimensjoni l-aktar importanti taż-żmien u tal-ġrajja tal-bniedem fid-dinja. Għaliex il-ġrajja tal-bniedem ma sseħħ biss bi ġrajjet li b'xi mod huma "barra" l-bniedem, imma qabel kolloxx titfassal "gewwa" l-bniedem: *hi l-ġrajja tal-kuxjenzi tal-bnedmin* li jew jirbħu jew jiġu mirbuħa. Fuq dan ukoll jinbena l-aktar il-kobor tal-bniedem: id-dinjità vera tiegħu bħala bniedem. Dan huwa dak it-teżor moħbi fil-bniedem, li bih *il-bniedem bla heda jirbaħ lilu nnifsu* f'dak li għandu x'jaqsam mal-ħajja ta' dejjem. Jekk hu minnu li "l-bnedmin għandhom imutu darba biss", u minnu wkoll li l-bniedem se jgorr miegħu, l-hemm mill-mewt, it-tajeb u l-ħazin kollu li jkun gabar tul ħajtu kollha biex *quddiem dak li hu l-istess qdusija*, jara l-verità shiha li tibqa' għal dejjem ta' kollha kemm hi ħajtu, "u wara dan isir il-gudizzju"³⁷.

Dan hu li jiġri fil-kuxjenza tagħna għax fil-verità ta' kull eghmil tagħna fih innifsu, hemm dejjem, b'xi mod, id-dimensjoni tal-ħajja ta' dejjem. Fl-istess waqt il-kuxjenza, permezz tal-valuri morali tisiġilla, b'mod li tassew ifisser, il-ħajja ta' kull generazzjoni, il-ħajja u l-kultura tal-ambjenti kollha tal-bniedem, tas-soċjetajiet, tan-nazzjonijiet u tal-familja kollha tal-bnedmin.

F'dan il-qasam, kemm hemm x'jiddependi minn kull wiehed u waħda minnkom!

7. Ġesù xeħet fuqu ħarsa ta' mħabba

Aħna u nkomplu neżaminaw il-konversazzjoni ta' Kristu maż-zaghżugh tal-Evangelju, nghaddu issa għall-aspett ieħor *gdid u deċisiv*. Iż-zaghżugh kellu twegiba fundamentali u essenzjali għall-mistoqsija li għamel: "X'għandi nagħmel biex nikseb il-ħajja ta' dejjem?" Din it-twegiba kienet taqbel mal-ħajja kollha li kien għex sa dak in-nhar: "Dan kollu ili nħarsu sa minn żoghżiti". Kemm nixtieq li kull wiehed u waħda minnkom *il-ħajja kollha li għex sal-lum tkun taqbel mat-twegiba ta' Kristu*. Anzi nixtieq li ż-żoghżija tagħtikom pedament sod ta' prinċipji tajba, biex il-kuxjenza tagħkom, f'dawn is-snin taż-żoghżija, tasal biex tkun ċara daqs dik ta' min laħaq il-kobor sħiħ tiegħu bħala bniedem, jiġifieri li tul ħajjtkom kollha, kull wiehed u waħda minnkom, ikun "bniedem ta' kuxjenza", "bniedem ta' prinċipju", "*bniedem ta' min jafdah u jemmu*". Bniedem imsawwar b'dan il-mod, fl-imġiba morali tiegħu, iġin ħafna l-ħajja "*komunitarja*", kif iġhidu, tal-familja, tas-soċjetà, ta' kull ħidma professjonali, kulturali u politika, u fl-aħħarnett tal-komunità tal-Knisja — ta' dawk l-oqsma kollha li fihom intom għandkom x'taqsmu jew għad ikollkom x'taqsmu. Din m'hijiex ħlief li wiehed għandu jkun *tassew bniedem*, li jkun *tassew żviluppa ruħu bis-sħiħ bħala bniedem*, raġel jew mara, b'dawk il-kwalitajiet kollha li jagħmluh dak li hu u mhux haddieħor, u fl-istess ħin iħalli s-sinjal tiegħu fil-ħajja tal-komunità u fl-ambjenti kollha, ibda mill-familja, li fihom iġhix. Kull wiehed u waħda minnkom għandu, b'xi mod, iġhix biex jikber *il-ġid u l-għana* ta' dawn il-komunitajiet, l-aktar billi jkun *dak li hu fil-innifsu*. Mhux din hi t-triq taż-żoghżija, li hi t-teżor tal-ġid "personali" ta' kull wiehed u waħda minnkom? Il-bniedem iqis lilu nnifsu, iqis in-natura tiegħu ta' bniedem li hu, billi jkun "*għall-oħrajn*", kif hu *f'dak li hu għalih innifsu*, u kif hu *f'dak li "hu ma' l-oħrajn"* fid-dinja.

Hawn jiksbu tifsir deċisiv il-kmandamenti u l-Evangelju, l-aktar *il-kmandament ta' l-imħabba*, li jwassal il-bniedem biex idur lejn Alla u lejn għajru. L-imħabba hi l-"qofol" tal-perfezzjoni³⁸. Biha l-bniedem u l-għaqda tal-bnedmin bħal aħwa jilħqu l-kobor l-aktar sħiħ tagħhom. Għalhekk l-imħabba "hi l-aqwa"³⁹ u l-ewwel fost il-kmandamenti kollha, kif iġhallem Kristu⁴⁰: fil-kmandament ta' l-imħabba jingabru l-kmandamenti kollha u jsiru kmandament wiehed.

It-tama tiegħi għal kull wiehed u waħda minnkom, hi li mit-triq taż-żoghżija tagħkom taslu għand Kristu, biex quddiemu, bix-xhieda tal-kuxjenza tagħkom, tkunu tistgħu twettqu din il-ligi morali tal-Evangelju, li tul iż-żminijiet, resqu lejha, b'xi mod, tant nies ta' spirit u nobbli u għoli.

Ma hemmx għalfejn hawn inwettqu din il-ħaġa bi provi li nsibuhom fil-grajja kollha tal-bniedem tul iż-żminijiet. Hi ħaġa żgura li sa minn żminijiet l-aktar imbegħda, *il-kuxjenza* mexxiet kull bniedem lejn regola morali oġġettiva, li tidher fir-rispett għall-oħrajn, li jintwera bil-fatti, u li tidher fil-prinċipju li jgħid li ma għandekx tagħmel lil haddieħor dak li ma tridx li haddieħor jagħmel lilek⁴¹.

F'dan naraw għa qiegħda b'mod tassew ċar dik il-ligi morali oġ-

gettiva li San Pawl iġhid li hi “miktuba fi qlubna” u “tixhdu wkoll il-kuxjenza u r-raġuni tagħna”⁴². Fiha n-nisrani malajr jilmañ qisu raġġ tal-Verb ta’ Alla li ħalaq kolloxx u li jdawwal kull bniedem⁴³; u għaliex hu dixxiplu ta’ dan il-Verb li sar bniedem, in-nisrani jasal għal dik il-liġi aktar għolja tal-Evangelju, li tgħidlu b’mod definitiv li għandu jagħmel lil għajru l-gid kollu li jixtieq li jsir lilu — din hi l-liġi tal-imħabba. B’dan il-mod jissigilla l-lehen tal-kuxjenza ħiereg mill-fond ta’ qalbu billi jintrabat b’mod sħiħ ma’ Kristu u mal-kelma tiegħu.

It-tama tiegħi għalikom hi wkoll li intom, wara li tagħharfu liema huma l-problemi l-aktar essenzjali u l-aktar importanti ta’ zoġġżit-kom, jiġrilkom, fil-pjan tal-ħajja kollha li għandkom quddiemkom, dak li iġhid l-Evangelju: “Gesù xehet fuq ħarsa ta’ mħabba”. It-tama tiegħi hi li Gesù jixhet fuqkom din il-ħarsa... It-tama tiegħi hi li intom taraw il-verità ta’ din il-ħarsa ta’ mħabba li Kristu jixhet fuqkom!

Gesù jixhet ħarsa ta’ mħabba fuq kull bniedem. U dan iwettqu l-Evangelju kemm-il darba. Anzi nistgħu ngħidu li l-qofol tal-Bxara *t-tajba* tinsab f’din “il-ħarsa ta’ mħabba” ta’ Kristu. Jekk irridu naraw kif bdiet din il-ħarsa, irridu mmorru għall-Ktieb tal-Ġenesi, għal dak il-mument li fih, wara li Alla ħalaq il-bniedem “raġel u mara”, ra li dak li għamel “kien tajjeb ħafna”⁴⁴. Din l-ewwel ħarsa ta’ Alla li ħalaq kolloxx, tiddi fil-ħarsa li Kristu xehet fuq iż-żagħżuġ tal-Evangelju, huwa u jitkellem miegħu.

Nafu wkoll li Kristu mbaġhad wettaq u ssigilla din il-ħarsa tiegħu *bis-sagrificċju tal-fidwa tagħna fuq is-salib*, għaliex permezz ta’ dan is-sagrificċju “l-ħarsa” ta’ Kristu laħqet il-qofol tal-imħabba. F’dan hemm *dikjarazzjoni ta’ x’inhu l-bniedem u x’inhu n-natura tiegħu*, dikjarazzjoni li Kristu biss jista’ jagħmilha, Kristu l-Feddej u l-Għarus Hu biss “jaf x’hemm fil-bniedem”⁴⁵, jaf kemm hu dgħajjef, u jaf ukoll, u fuq kolloxx, x’inhu *d-dinjità tiegħu*.

It-tama tiegħi hi li kull wieħed u waħda minnkom jintebañ b’din il-ħarsa ta’ Kristu u jħossha bil-qawwa kollha tagħha. Ma nafux f’liema mument tal-ħajja dan se jseħħ, imma naħseb li jseħħ meta jkun il-waqt: forsi f’xi mument ta’ niket, forsi flimkien max-xhieda ta’ kuxjenza safja kif gara fil-każ taż-żagħżuġ tal-Evangelju, jew forsi f’xi okkażjoni oħra l-maqlub ta’ din, meta *flimkien mas-sens tal-ħtiija* jkun hemm ir-rimors tal-kuxjenza. Kristu xehet ħarsa ta’ mħabba fuq San Pietru, meta dan waqa’, meta għal tliet darbiet ċaħad lill-Imgħallem⁴⁶.

Din il-ħarsa kollha mħabba hi għal kolloxx meħtieġa mill-bniedem: il-bniedem irid iħoss li hu maħbub, li hu maħbub sa minn dejjem u magħżul qabel kull żmien⁴⁷. Din l-imħabba ta’ dejjem, li biha Alla għazilna, tissieheb mal-bniedem tul ħajtu kollha, kif tissieheb ukoll miegħu l-ħarsa kollha mħabba ta’ Kristu. U forsi tissieheb l-aktar fi żmien meta wieħed *isib ruħu mġarrab, umiljat, persegwitat, mirbuħ*, meta d-dinjità tiegħu bħala bniedem, quddiem il-bnedmin l-oħra tintilef għal kolloxx, titmaqdar, titkasbar. F’dawn il-mument i jkun ta’ *ħarsien sħiħ* għall-ħajja kollha tagħna l-ħsieb li l-Missier dejjem ħab-bna f’Ibnu, li Kristu dejjem iħobb lil kull wieħed u waħda minna. Meta kolloxx qisu jkun qiegħed iġhin biex aħna naqtgħu qalbna minna nfusna u nibdew niddubitaw mit-tifsir stess tal-ħajja, jekk nintebħu b’din il-ħarsa ta’ Kristu, jiġifieri jekk *inhossu li aħna maħbubin* minn

Kristu b'imħabba li fih hi dejjem aqwa minn kull deni u minn kull tigrib.

Nittama għalhekk li intom tħossu dak li ħass iż-żagħżuġ tal-Evangelju: "Gesù xeħet ħuċu ħarsa ta' mħabba".

8. Ejja u imxi warajja

Meta nagħharblu dan il-kliem tal-Evangelju, nifhmu li l-ħarsa ta' Kristu b'xi mod kienet it-tweġiba ta' Kristu għax-xhieda li ta ż-żagħżuġ tal-ħajja tiegħu sa dak il-waqt, jiġifieri li hu għex ħajtu fil-ħarsien tal-kmandamenti ta' Alla: "Dan kollu ili nħarsu minn zoghżiti" Fl-istess ħin dik il-ħarsa kollha mħabba hi *l-bidu tal-aħħar parti* tal-konversazzjoni. Skond ir-rakkont ta' San Mattew kien iż-żagħżuġ li ta bidu għal din l-aħħar parti, għaliex mhux biss qal li kien flu jħares il-kmandamenti sa minn zoghżitu, ħaġa li sawret il-ħajja kollha tiegħu ta' qabel, imma, fl-istess ħin, għamel mistoqsija oħra: "X'jon-qosni iżjed?"⁴⁸

Din il-mistoqsija hi importanti ħafna. Turi li fil-kuxjenza tal-bniedem, anzi fil-kuxjenza ta' kull żagħżuġ, jew żagħżuġha, li qieghed ifassal il-pjan kollu ta' ħajtu, *hemm moħbija x-xewqa ta' "xi ħaġa aktar"*. Din ix-xewqa tista' turi ruħha b'ħafna modi, u nistgħu narawha wkoll f'nies li huma 'l bogħod ħafna minn dik li hi religjon.

Fost dawk li jħaddnu religjonijiet oħra, l-aktar fost dawk li jħaddnu l-buddiżmu, l-induwiżmu u l-islamizmu, tul l-eluf ta' snin, niltaqgħu ma' nies "spiritwali" li spiss, sa minn zoghżithom, iħallu kollox biex ighixu ħajja ta' faġar u ta' safa, biex ifittxu dak li hu l-Assolut, dak li hu 'l fuq minn kull ma jidher; iħabirku biex jiksbu qagħda ta' ħelsien sħiħ; imqanqlin mill-imħabba u l-fiduċja, ifittxu lil Alla, u. bil-qawwa kollha ta' ruħhom, ifittxu li jħarsu l-preċetti moħbija tiegħu. Dawn jimbuttahom lehen misterjuż li jidwi f'ruħhom, qisu lehen li jtenni kliem San Pawl: "Is-sura ta' din id-dinja għad tghaddi"⁴⁹, u jwassalhom biex ifittxu hwejjeġ aqwa, hwejjeġ li jibqgħu: "Fittxu l-ħwejjeġ tas-sema"⁵⁰. Dawn in-nies ifittxu jilħqu dan il-għan bil-ħila kollha tagħhom, jithabtu ħafna biex jissaffew f'ruħhom u xi kull tant jaslu biex joffru ħajjithom bħala don ta' mħabba lil Alla. B'dan il-mod isiru eżempji ħajjin għan-nies ta' żmienhom, u bl-imgħiba tagħhom juruhom li l-għid li jibqa' għal dejjem jiġi qabel kull għid li jgħaddi u kull għid fieragħ li toffrillhom is-soċjetà li fiha jkunu jgħixu.

Iżda *fl-Evangelju x-xewqa tal-perfezzjoni*, għal xi "ħaġa aktar" hi xewqa għal xi ħaġa li nafu x'inhi tassew. Kristu fid-diskors fuq il-muntanja, wettaq il-ligi morali, li l-qofol tagħha huma t-twavel tal-għaxar kmandamenti ta' Mosè; iżda fl-istess ħin Gesù ta tifsir għdid li dawn il-kmandamenti, *tifsir ewanġeliku*. U dawn il-kmandamenti kollha — kif għidna — *jingabru fil-kmandament ta' l-imħabba*, fl-imħabba, mhux biss *bħala kmandament*, imma wkoll *bħala don*: "L-imħabba ta' Kristu ssawbet fi qlubna l-Ispirtu s-Santu li gie mogħti lilna"⁵¹.

F'dan il-kontest għdid wieħed jasal malajr biex jifhem x'jitolbu *t-tmien beatitudni*, li bihom jibda d-diskors tal-muntanja fl-Evangelju ta' San Mattew⁵².

F'dan l-istess kontest, il-kmandamenti kollha li flimkien jiffurmaw il-ligi fundamentali tal-moralità nistranija, jilhq u s-shuħija tagħhom fil-kunsilli *evanġeliċi kollha flimkien*: dawn il-kunsilli b'mod speċjali juru x'inh i u jagħmlu li sseħħ is-sejha ta' Kristu għall-perfezzjoni li hija sejha għall-qdusija.

Meta żagħżuġh jistaqsi x'jonqsu iżjed: "X'jonqosni iżjed?", Ġesù jkun qiegħed jixhet fuqu ħarsa ta' mħabba; din l-imħabba hawn għandha tifsir ġdid. L-Ispirtu s-Santu jmexxi l-bniedem fir-ruħ tiegħu *minn hajja skond il-kmandamenti għall-hajja ta' għarfien tad-don tiegħu* u tal-ħarsa kollha mħabba ta' Kristu, u dan juri l-bidla li tkun saret fir-ruħ. Ġesù jgħid: "Jekk trid tkun perfett, mur, biġh il-ġid li għandek, aġħtih lill-foara, u jkollok teżor fis-sema; imbagħad ejja, u imxi warajja"⁵³.

Hekk hu, eġħziez żgħażaġħ ħbieb! Il-bniedem nistrani *kapaċi jgħix skond il-qjies tad-don tiegħu*. U dan il-qjies mhux biss hu *aqwa* mill-qjies tad-dmirijiet morali biss, li joħorġu mill-kmandamenti, imma hu "oġħla" u aktar qawwi minnhom, għax jagħti xhieda ta' tifsir aqwa għall-pjan ta' hajja li nkunu fassalna għalina f'żoġħżitna. Il-qjies tad-don johlq ukoll *dehra ta' vokazzjoni* nistranija u *umana li tkun laħqet il-kobor shiħ tagħha*, kif se naraw aktar 'il quddiem.

Imma issa nixtieq inkellimkom fuq it-tifsir speċjali tal-kliem li Kristu qal liż-żagħżuġh; u dan se nagħmlu għax jien żgur li Kristu juza l-istess kliem *ma' xi żgħażaġħ* fil-Knisja, meta f'kull żmien isejħilhom. Dan il-kliem ta' Ġesù jfisser sejha speċjali fi ħdan ix-xirka tal-Poplu ta' Alla. Il-Knisja tilmaħ fil-kliem: "*Ejja u imxi warajja*"⁵⁴, il-bidu ta' kull sejha għas-sacerdozju ministerjali, li fil-Knisja Latina hu marbut ma' l-għażla, ħielsa u maġħżula bil-ħsieb, taċ-ċelibat. Kliem Kristu: "*Ejja, u imxi warajja*" hu wkoll fil-Knisja sejha għall-hajja religjuza, hajja li, permezz tal-professjoni tal-kunsilli evanġeliċi (safa, faqar u ubbidjenza), raġel jew mara, jaslu għal dik is-sura ta' hajja *li Kristu għex fid-dinja*, hajja li jaslu biex jagħarfuha bhala l-hajja *propria tagħhom għas-saltna tas-smewwiel*"⁵⁵. Huma u jintrabtu bil-voti religjużi, jintrabtu li jagħtu xhieda ta' mħabba speċjali għal Alla fuq kollox, u fl-istess ħin jagħtu xhieda wkoll tas-sejha għall-għaqda shiħa ma' Alla fil-hajja ta' dejjem, li hi *sejha għal kulħadd*. Iżda hu meħtieġ *li xi whud jagħtu xhieda ta' din is-sejha ta' kulħadd b'mod eċċezzjo-nali*.

Fuq dan, f'din l-ittra, se nitkellem biss fuq fuq għaliex għax għa tkellimt fit-tul u spiss drabi oħra⁵⁶. Imma ridt infakkar dan, għaliex fil-konversazzjoni ta' Kristu maż-żagħżuġh din il-ħaġa tidher ċara haf-na, l-aktar f'dak li għandu x'jaqsam mal-faqar evanġeliku. Infakkarha wkoll għaliex is-sejha ta' Kristu, imfissra bil-kliem "*Ejja u imxi warajja*" f'din it-tifsira speċjali u karismatika, aktarx wieħed jintebaħ biha f'żoġħżitu, u xi kull tant ukoll fi tfulitu.

Hu għalhekk, eġħziez żgħażaġħ, li, f'dan il-mument tal-hajja tagħkom li fih qegħdin tiżviluppaw bhala rġiel jew nisa, nixtieq ngħidilkom dan: jekk *din is-sejha* toltqilkom qalbkom, toħonquhiex. *Hal-luha tasal għall-kobor shiħ tagħha*. Wieġbu għaliha bit-talb u l-ħarsien tal-kmandamenti. "Il-ħsad kbir"⁵⁷. Hu meħtieġ li s-sejha ta' Kristu: "*Ejja u imxi warajja*", tasal għand hafna. Hemm ħtieġa ta'

ħafna saċerdoti skond il-qalb ta' Alla — u l-Knisja u d-dinja tal-lum jeħtiegu *x-xhieda ta' ħajja mogħtija kollha kemm hi lil Alla*, jiġifieri *x-xhieda ta' dik l-imħabba ta' eġrusija għal Kristu li tqiegħed quddiem id-dinja b'mod speċjali s-saltna ta' Alla u tqarrabha aktar lejha.*

Halluni għalhekk inkompli kliem il-Mulej dwar "il-ħsad kbir". Iva, il-ħsad tal-Evangelju, il-ħsad tas-salvazzjoni hu kbir, imma... "il-ħaddiema f'it". Forsi dan jidher aktar illum mill-imghoddi, l-aktar f'xi nazzjonijiet u f'xi istituti ta' ħajja konsagrata u f'istituti oħra bħal-hom.

"*Itolbu mela lil Sid il-ħsad biex jibgħat ħafna ħaddiema fil-ħsad tiegħu*"⁵⁸. Dan żied iġhid Kristu. Dan il-kliem, l-aktar illum, huwa programm ta' talb u ta' hidma favur il-vokazzjonijiet reliġjużi u saċerdotali. Hu b'dan il-ħsieb li l-Knisja *iddur lejkom, zghazagh!* Intom ukoll, itolbu! U jekk il-frott ta' dan it-talb tal-Knisja jinbet fil-fond ta' qalbkom, agħtu widen għall-Imghallem li qiegħed iġhidilkom: "Ejja u imxi warajja".

9. Il-pjan tal-ħajja u l-vokazzjoni nisranija

Dan il-kliem tal-Evangelju żgur għandu x'jaqsam mal-vokazzjoni saċerdotali u reliġjuża; imma jiswa wkoll biex nifhmu aħjar, *x'inhil-vokazzjoni fit-tifsir aktar wiesgħa tal-kelma.*

Wieħed jista' jitkellem hawn dwar *il-vokazzjoni għall-ħajja* li b'xi mod hi l-istess ħaġa bħall-*pjan tal-ħajja* li kull wieħed minna jfassal f'żoghżitu. Izda "vokazzjoni" tfisser xi ħaġa aktar minn "pjan". F'dan il-każ ikun jien li nfassalha l-vokazzjoni tiegħi, u dan jaqbel aktar mal-fatt li jien bniedem, kif hu bniedem kull wieħed u waħda minnkom. Dan *il-pjan* hu *vokazzjoni* għax fih jingabru ħafna sejħat. Dawn is-sejħat ġeneralment jiffurmaw flimkien ċertu ordni ta' valuri (li jissejjaħ ukoll ġerarkija ta' valuri) li minnhom toħroġ dik is-sura perfetta ta' ħajja li wieħed ikun irid iġhix, sura ta' ħajja li tiġbed il-qalb ta' żagħżuġ jew żagħżuġha. F'dan il-proċess il-"vokazzjoni" ssir "Pjan", u l-pjan jibda jkun ukoll vokazzjoni.

Izda meta nkunu *quddiem Kristu* u nibnu l-ħsibijiet tagħna dwar iż-żoghżija fuq il-konversazzjoni ta' Kristu maż-żagħżuġ jeħtieġ inqas "l-pjan tal-ħajja" mal-"vokazzjoni għall-ħajja" b'mod aktar fil-fond, b'mod aktar għoli. Il-bniedem huwa *ħliqa ħajja* u fl-istess ħin hu iben adottiv ta' Alla fi Kristu: hu *iben Alla*. Għalhekk il-bniedem f'żoghżitu jistaqsi: "X'għandi nagħmel?" mhux biss lill-ħsib imma lill-bnedmin l-oħra li minnhom jistenna twegiba, l-ewwelnett lill-ġenituri u l-għalliema tiegħu, imma wkoll *lil Alla li ħalqu u hu Missier*. Din il-mistoqsija jagħmilha fil-fond ta' qalbu fejn tghallem jinghaqad fil-qrib ma' Alla, l-aktar *fit-talb*. U għalhekk jistaqsi lil Alla: "X'għandi nagħmel?" X'inhil-pjan tiegħek għal ħajti? Il-pjan tiegħek għalija li ħlaqtni u int Missieri? *X'inhil-rieda tiegħek għalija?* Għax nixtieq nagħmilha. Hawnhekk "il-pjan" jikseb it-tifsir ta' "vokazzjoni għall-ħajja", bħala xi ħaġa mogħtija *lill-bniedem minn Alla, qisha bi dmir*. Iz-żagħżuġ miġbur fih innifsu u fl-istess ħin jitkellem ma' Kristu *fit-talb*, jixtieq kieku *jifhem dan il-pjan etern* li għandu għalih Alla li ħalqu u li hu Missieru. Imbagħad jasal biex ikun żgur li d-dmir li Alla *fdalu jinsab kollu kemm hu fir-rieda tiegħu stess* u fl-istess ħin huwa

marbut maċ-ċirkostanzi kollha li jinsabu fih u barra minnu. Meta jara dan kollu, iż-żagħżuġ, ġuvni jew xebba, ifassal il-pjan ta' ħajtu u jagħraf li dan il-pjan hu s-sejha li qiegħed jagħmillu Alla.

Nixtieq għalhekk, lilkom iż-żgħażaġ kollha li qiegħed nibaġh-tilkom din l-ittra, nafdalkom din il-ħidma li hi marbuta mal-ġharfien quddiem Alla tas-sejha ta' kull wieħed u waħda minnkom. Hi ħidma tassew ta' l-għaġeb, *ħidma li ssahħrek. Hi dmir li jimpenja r-ruħ kollha kemm hi*. B'din il-ħidma intom iż-żgħażaġ tiżviluppaw u tikbru fin-natura tagħkom ta' bnedmin li intom, waqt li l-personalità tagħkom bħala żgħażaġ bil-mod il-mod tasal għall-kobor shiħ tagħha. Twettqu f'dak li intom, f'dak li hu kull wieħed jew waħda minnkom, biex tkunu *dak li għandkom tkunu għalikom — għall-bnedmin l-oħra — għal Alla*.

Flimkien ma' dan il-proċess li bih tagħharfu x'inhi l-vokazzjoni għall-ħajja tagħkom tridu wkoll taraw għaliex din is-sejha għall-ħajja hi wkoll sejha "nisranija".

Ta' min ifakkar li fiż-żmien ta' qabel il-Konċilju Vatikan II il-fehma ta' vokazzjoni kienet marbuta fuq *kollox* mas-saċerdozju u l-ħajja reliġjuża, bħallikieku l-kliem: "Ejja u imxi warajja", li Kristu qal liż-żagħżuġ tal-Evangelju kienu biss sejha għas-saċerdozju jew għall-ħajja reliġjuża. Il-Konċilju wessa' din il-fehma. Il-vokazzjoni saċerdotali u reliġjuża baqgħet iżżomm in-natura proprja tagħha u l-importanza sagramentali u kariżmatika tagħha fil-ħajja tal-Poplu ta' Alla. Izda fl-istess waqt il-Konċilju Vatikan II *gedded il-fehma* li l-im-ghammadin kollha għandhom sehem mit-*tlett ufficċji* ta' Kristu, ta' profeta, saċerdot u sultan, u gedded ukoll il-fehma tal-*vokazzjoni ta' kulhadd għall-qdusija*⁵⁹. Dan wassal biex kull vokazzjoni tal-bniedem għall-ħajja, bħala vokazzjoni nisranija, tkun taqbel mal-vokazzjoni ewanġelika. *Kliem Kristu "Ejja u imxi warajja"* jinstemgħu fit-triqat kollha tal-ħajja li minnhom iridu jgħaddu d-dixxipli u x-xhieda tal-Feddej divin. Wieħed jista' jkun jixbah lil Kristu b'ħafna modi, *mhux* biss billi jagħti xhieda tas-saltna eskatoloġika tal-verità u tal-imħabba, *imma wkoll* billi jħabrek għat-tibdil shiħ tal-ħajja kollha fid-dinja skond l-ispirtu tal-Evangelju⁶⁰. Minn hawn għandu l-bidu tiegħu l-*apostolat tal-lajċi*, li ma tistax tifirdu minn dak li hi l-vokazzjoni nisranija.

Dan kollu li għidt huwa ta' importanza kbira għal dak *il-pjan ta' ħajja* li l-aktar jaqbel mal-ħegġa taż-żoġġżija tagħkom. Dan il-pjan — barra l-fatti tal-"ħajja" li bihom iseħħ — tridu tqisuh fid-dawl tal-kliem li Ġesù qal liż-żagħżuġ tal-Evangelju.

Jeħtieġ ukoll *taħsbu* — u taħsbu sewwa — *dwar it-tifsir tal-Magħmudija u tal-Griżma*. F'dawn iż-żewġ sagramenti jinsab il-pedament tal-ħajja u tal-vokazzjoni nisranija. Minnhom tibda t-triq għall-Ewkaristija, li hi l-milja tad-doni sagramentali mogħtijin lill-insara: l-ghana kollu tal-Knisja jinsab miġbur f'dan is-sagrament ta' l-Imħabba. Jeħtieġ ukoll — u dan dejjem b'riferenza għall-Ewkaristija — li taħsbu sewwa *dwar is-sagrament tal-penitenza*, li hu tant importanti li xejn ma jista' jkun hemm f'loku għat-trawwim tan-nisrani, l-aktar meta hemm imsieħba ma' dan is-sagrament id-direzzjoni spiritwali, *jigifieri skola sistematika tal-ħajja tar-ruħ*.

Fuq dan se nitkellem fil-qasir, għalkemm kull sagrament minnu nnifsu b'xi mod *jaqbel maż-żoghżija* u *maż-żghažagh*. Nittama li fuq dan ikun hemm oħrajn li jitkellmu fit-tul, u l-aktar dawk li huma msejha apposta għall-hidma pastorali fost iż-żghažagh.

Il-Knisja stess — kif iġhallem il-Konċilju Vatikan II — hi “qisha sagrament jew sinjal u strument tar-rabta shiħa tal-familja kollha tal-bnedmin ma' Alla”⁶¹. Kull sejha tal-ħajja, bhala *sejha* “nisranija”, għandha *l-pedament tagħha fis-sagrmentalità tal-Knisja*, jiġifieri tis-sawwar bis-sagramenti tal-fidi tagħna. Is-sagramenti jwassluna biex, sa minn tfulitna, nifthu l-‘jien’ tagħna bhala bnedmin, għall-hidma ta' Alla, jiġifieri għall-hidma tat-Trinità Qaddisa. Bis-sagramenti aħna *jkollna sehem mill-ħajja ta' Alla*, aħna u ngħixu l-vera ħajja tagħna bhala bnedmin fil-milja kollha. B'dan il-mod il-ħajja tagħna bhala bnedmin tikseb dimensjoni ġdida u fl-istess ħin ukoll *sura nisranija*: u hekk waqt li nintebħu bid-dmirijiet li jitlob minna l-Evangelju, nintebħu wkoll bid-don ta' Alla li jisboq kull haġa oħra: “Kieku kont taf id-don ta' Alla”⁶², qal Kristu meta kien ikellem lis-Samaritana.

10. “Is-sagrament il-kbir taż-żwieġ”

F'dan l-isfond hekk wiesgħa tal-pjan ta' ħajjitna fid-dawl tas-sejha nisranija, nixtieq, eġħiez żghažagh, flimkien magħkom, li għalikom qieghed nikteb din l-ittra, inħares lejn haġa li b'xi mod hi *fiċ-centru taż-żoghżija tagħkom ilkoll*. Din hi waħda mill-ħwejjeġ l-aktar importanti tal-ħajja tal-bniedem, waħda mill-kwistjonijiet ewlenin li jitollbu ħsieb, kreatività u kultura. Hija wkoll wiehed mit-temi ewlenin tal-Iskrittura li jien ħsibt ħafna fuqha u għarbiltha sewwa. *Alla ħalaq il-bniedem raġel u mara* u hekk daħhal fil-ġrajja tal-bniedem “tnejn” li, fejn tidhol id-dinjità tagħhom bhala bnedmin, *huma ndaqs f'kollox*, u huma mbagħad b'mod *tassew tal-ghageb* maħluqin għal xulxin, meta ngħis t-tqassim ta' l-“attributi”, tal-kwalitajiet u tad-dmirijiet li huma proprji tal-bniedem-raġel jew tal-bniedem-mara. Dan kollu qieghed fil-“jien” proprju ta' kull wiehed u waħda minnkom. Iż-żoghżija hija ż-żmien li fih kull tifel u tifla, *f'ruħu u ġismu*, jagħraf din il-haġa hekk kbira b'esperjenza personali u b'mod kreativ fih innifsu, fil-fond tal-kuxjenza tiegħu, u fl-istess ħin jagħraf ukoll lilu nnifsu u x'qawwa għandu fih innifsu biex jagħmel tant u tant proġetti. F'dan iż-żmien ukoll ir-ruħ taż-żaghżugh u taż-żaghżughha jkollha esperjenza ġdida, l-esperjenza tal-imħabba li mal-ewwel titlob li tkun imdaħħla fil-pjan tal-ħajja li ż-żaghżugh joħloq u jfassal minn rajh.

F'kull wiehed u waħda minnkom dan kollu għandu *espressjoni proprja li bl-ebda mod ma hi u ma tista' tkun ta' haddieħor*, għandu *l-ghana proprju tiegħu ta' mħabba, l-isbuhija* metafisika proprja tiegħu. U fl-istess ħin dan kollu għandu *stedina mħegga* biex din l-espressjoni ma tiġix imħassra, dan il-ghana ma jiġix megrud, din isbuhija ma tiġix imniġġsa. Hemm bżonn li tkunu żguri li din l-istedina ġejja *mill-istess Alla* li ħalaq il-bniedem “sura u xbieha tiegħu”, “raġel u mara”. Din it-twissija tiġi mill-Evangelju u *ż-żaghżugh jintebaħ biha fil-fond tal-kuxjenza tiegħu*, jekk ikun ħares is-simpliċità u s-safa ta' qalbu: “Henjin dawk li huma safja f'qalbhom għax jaraw lil Alla”⁶³. Hekk hu: *b'din l-imħabba* li tinbet fikom — u trid issib postha fil-pjan kollu ta' ħajjitkom — taraw lil Alla, li hu mħabba⁶⁴.

Nitlobkom biex f'dan il-mument hekk importanti ta' zoghžitkom intom ma tiqfux li titkellmu ma' Kristu, anzi nhegğigkom biex titkeilmu aktar mieghu. Meta Kristu jghid: "Ejja, u imxi warajja" s-sejha tieghu *tista' tfisser*: "qieghed insejjahlek għal imħabba oħra", imma *spiss tista' tfisser*: "Imxi warajja, imxi warajja, jien li jien l-Għarus tal-Knisja — l-għarusa tiegħi — kun int ukoll għarus ta' għarustek, għarusa ta' għarusek. *Issiēnbu t-tnejn f'dak il-misteru, f'dak is-sagrament li fl-ittra lill-Efesin jissejjah kbir "għal Kristu u għall-Knisja"*⁶⁵.

Jiswa ħafna jekk intom timxu wara Kristu u mhux taharbu minnu wkoll f'din il-ħaġa li, bir-raġun kollu, tqisu li hi *l-ħaġa l-aktar importanti ta' qalbkom*, ħaġa li hi fikom u bejnietkom biss. Nixtieq li temmnu u tkunu żguri li din il-ħaġa hekk importanti għandha *t-tifsira sħiħa tagħha* f'Alla, li hu mħabba — f'Alla li fil-qofol tal-misteru tiegħu ta' Alla hu wieħed fi Tliet Persuni, il-Missier, u l-Iben u l-Ispirtu s-Santu. Nixtieq li temmnu u tkunu żguri li *l-bidu* ta' dan "il-misteru kbir" tagħkom ta' bnedmin li intom, *huwa f'Alla li ħalaq kollox*, u għandu l-pedament tiegħu fi Kristu l-Feddej li, bħala Għarus, "ta lilu nniġsu" u *għallem* lil kull raġel u lil kull mara *biex jagħtu lilhom infushom* bil-milja tad-dinjità tagħhom ta' bnedmin li huma. Kristu jgħallimna l-imħabba tal-miżżewġin.

Taqbad it-triq tal-ħajja fiż-żwieġ ifisser *titgħallem l-imħabba fiż-żwieġ*, minn jum għall-iehor, minn sena għall-oħra; imħabba fir-ruħ u l-ġisem. imħabba li "taf tistabar u thenn, *ma tfittix dak li hu tagħha*, ma żzommx f'qalbha għad-deni", hi mħabba li "tifraħ bil-verità", imħabba li "kollox tissaporti"⁶⁶.

Hi din l-imħabba li tehtëieġu, żgħażaġħ, jekk tridu li ż-żwieġ tagħkom *iseħħ tul ħajjtkom kollha*. U s-sħuhija taż-żwieġ tagħkom hija parti essenzjali tas-sejha tagħkom li, permezz taż-żwieġ, trid issib postha fil-pjan ta' ħajjtkom.

Għalhekk *ma nieqaf qatt nitlob lil Kristu u lill-Omm ta' l-imħabba sabiħa*, għall-imħabba li tinbet fi qlub iż-żgħażaġħ. Spiss tul ħajti kelli l-okkażjoni nara, b'xi mod, mill-qrib din l-imħabba taż-żgħażaġħ. U l-esperjenza għallmitni kemm *hi ħaġa essenzjali din l-imħabba*, kemm hi importanti, kemm hi kbira. Jiena tal-fehma li l-gejjieni tal-bniedem, fil-qofol tiegħu, jiddependi minn din l-imħabba li fil-bidu taż-żoghžija, *int u hi ...int u hu*, issibu tul zoghžitkom. Din nistgħu ngħidulha avventura kbira, imma hi wkoll dmir kbir.

Illum *il-prinċipji tat-tagħlim morali nisrani dwar iż-żwieġ* qieghed jingħata dehra mgħawġa f'ħafna ambjenti tal-bnedmin. Hawn min qieghed jipprova jdahħal f'ċerti ambjenti u fis-socjetajiet kollha wkoll, sura ta' żwieġ li *dawk stess li sawruh qegħdin isejnhulu "sinjal ta' progress"*, sura "adatta għal żminijietna". U mhux qegħdin jintebħu li f'din is-sura ta' żwieġ, ir-raġel, u forsi aktar il-mara, minn suġġett taż-żwieġ qieghed isir oġġett (oġġett li tisfruttah kemm tista'), fis-sens li *dak kollu li hu l-imħabba fiż-żwieġ mhux ħlief il-"pjaċir tassess"*, li għalkemm igawduh it-tnejn, jibqa' dejjem imħabba tiegħek in-nifsek biss, li tgawdi inti biss. Imbagħad *it-tarbija*, li hi l-frott u, biex iġhid hekk, l-"inkarnazzjoni" ta' l-imħabba tal-miżżewġin it-tnejn, tidher dejjem aktar *ħaġa żejda li ddejjaq* għax mhux mixtieqa. Iċ-ċiviltà materjalista, ir-regħba żejda għall-gid tad-dinja, qegħdin jindehsu fl-

imħabba hekk kbira tal-mizzewġin bejniethom u tal-ġenituri għal uliedhom u qegħdin jeqirdu minn din l-imħabba dak kollu li jagħmilha *imħabba tixraq lil bniedem*, imħabba li sa mill-bidu kellha fiha s-sinjal u l-hsieb ta' Alla.

Egħżiez ħbieb żgħażaġh! *Thallux min jisirqilkom dan il-ġid kollu*. Iddahħlux fil-pjan ta' ħajjitkom kull ma hu ikrah, fieragħ u mħassar: l-imħabba "tifraħ bil-verità". *Fittxu din il-verità*, fejn tassew tinsab! Jekk ikun meħtieġ, kunu sodi u żommu iebes għal fehmiel tan-nies tal-lum u għall-propaganda li qieghda ssir. *Tibzghux minn dik l-imħabba li titlob dmirijiet minn għandkom*. Dawn id-dmirijiet, li ssibu dejjem imsemmija fit-tagħlim tal-Knisja, jistgħu jagħmlu l-imħabba tagħkom, imħabba vera.

Jekk dan li ser ngħid kelli ngħidulkom xi darba, issa jidhirli li hu l-mument l-aktar f'waqtu biex intennilkom dak li għidtilkom fil-bidu jġififieri "li tkunu dejjem lesti tagħtu twegiba lil kull min jitlobkom il-ghala tat-tama li għandkom".

Il-Knisja u l-familja kollha tal-bnedmin iħallu f'idejkom dik l-imħabba, li fuqha jinbena ż-żwieġ, il-familja ta' għada. Il-Knisja u l-familja kollha tal-bnedmin jittamaw li intom se tħabirku biex terġa' *titwieleb l-imħabba*; jittamaw li intom se ssebbħu l-imħabba billi tagħtuha sura tixraq lill-bniedem, sura nisranija: imħabba sħiħa, kbira u responsabbli b'sura li tixraq il-bniedem, b'sura nisranija.

11. Wirt

Kellimtkom fuq il-pont l-aktar importanti tal-qasam kollu li fih il-pjan tal-ħajja li jtfassal fiż-żoghżija, jiltaqa' ma' l-"oħrajn". Izda rrid inkompli nitkellem fuq din il-ħaġa hekk importanti fejn il-"jien" tiegħi jinfetaħ għall-ħajja "ma' l-oħrajn" u "għall-oħrajn", fir-rabta taż-żwieġ, li fl-Iskrittura hi mfissra b'dan il-kliem hekk mimli tifsir: "Ir-raġel iħalli lil missieru u lil ommu u jingħaqad ma' martu u jsiru ġisem wieħed"⁶⁷.

Il-kelma "jħalli" jisthoqqilha attenzjoni speċjali. Sa mill-bidu tagħha l-ġrajja tal-bniedem tgħaddi — u tibqa' tgħaddi sat-tmien tagħha — *mill-familja*. Il-bniedem jidhrol fil-familja bit-twelid li jagħtuh il-ġenituri tiegħu, missieru u ommu, biex imbagħad, meta jasal il-waqt, *iħalli* dan l-ewwel ambjent ta' ħajja u ta' mħabba, *ħa jmur* f' ambjent ieħor: "iħalli lil missieru u lil ommu". Intom u tħallu lil missierkom u lil ommkom, kull wieħed u waħda minnkom, b'xi mod, *iggorruhom fikom*; tiegħu *dan il-wirt ta' ħafna suriet* li għandu l-bidu fihom u ġej minnhom u mill-familja tagħhom. B'dan il-mod kull wieħed u waħda minnkom, *għalkemm ħallejtuhom, bqajtu magħhom*; il-wirt li ġibtu minn għandhom jorbotkom magħhom, li ħallewtkom dan il-wirt, u li tant tafu ġid minn għandhom. U intom stess — int u hi — tkompli tgħaddu dan il-wirt. Hu għalhekk li r-raba' kmandament hu hekk importanti: "Wegġah lil missierek u lil ommok"⁶⁸.

Dan il-wirt hu l-ewwel nett *li int bniedem*, u mbagħad li int dan il-bniedem li int, fil-qagħda personali u soċjali tiegħek. F'din il-ħaġa għandu importanza wkoll ix-xebh li wieħed ikollu mal-ġenituri tiegħu. Izda aktar mix-xebh fil-wiċċ, jiswa u hu aktar importanti *l-wirt tal-kultura*, li jinsab l-aktar *fl-ilsien* li bih wieħed jithaddet kuljum. Il-

ġenituri tagħkom għallmukom titkellmu dan l-ilsien li hu l-espressjoni ewlenija, li hu dik il-ħaġa li l-aktar tfisser, ir-rabta soċjali tagħkom mal-bnedmin l-oħra. Hi rabta f'qasam li huwa aktar wiesgħa mill-qasam tal-familja jew ta' l-ambjent tagħkom; dan il-qasam jista' jkun *it-tribù*, jew *il-poplu*, jew *in-nazzjon* li fi ħdanha twelidtu.

B'dan il-mod il-wirt tal-familja jikber. Bl-edukazzjoni li tircievu fi ħdan il-familja, tiksbu sehem minn ċerta kultura u tiksbu sehem ukoll *mill-ġrajja* tal-poplu jew tan-nazzjon tagħkom. Ir-rabta tal-familja tfisser ukoll li intom sirtu wkoll membri ta' komunità akbar mill-familja/komunità, li minnha wkoll tiksbu l-identità tagħkom. Jekk il-familja hi l-ewwel għalliem ta' kull wiehed u waħda minnkom, hekk ukoll — *permezz tal-familja* — hi għalliema t-tribù, hu għalliem il-poplu, hi għalliema n-nazzjon, li magħha aħna marbutin għax għandna l-kultura l-ilsien u l-ġrajja tagħha.

Dan il-wirt hu wkoll *sejha għall-ħajja morali*. Meta intom tirtu l-fidi u l-valuri u dak kollu li jinsab fl-istorja u l-kultura tas-soċjetà u tan-nazzjon tagħkom, intom, kull wiehed u waħda minnkom, bħala bnedmin, *tiksbu kobar spiritwali*, kobar fir-ruħ. Dan ifakkarni *fil-parabbola tat-talenti* li nircievu minn Dak li ħalaqna permezz tal-ġenituri tagħna u tal-familji tagħna, u permezz ukoll tal-komunità nazzjonali li minnha naghmlu sehem. Quddiem wirt bħal dan ma nistgħux *nigħazznu*, ma nistgħux ma jkun jimpurtana xejn u naghmlu bħall-aħħar wiehed tal-qaddejja tal-parabbola tat-talenti⁶⁹.

Għandna naghmlu kull ma nistgħu biex *nilqgħu, inwettqu, ngħoż-żu u nkabbru* dan il-wirt spiritwali tagħna. Dan hu l-aqwa dmir ta' kull soċjetà, u forsi l-aktar ta' dawk is-soċjetajiet li *qegħdin jiksbu l-indipendenza tagħhom*, jew li jridu jħarsu l-istess *eżistenza tagħhom* jew l-identità essenzjali tan-nazzjon tagħhom minn theddid minn barra jew fi ħdanhom stess.

Jiena u niktbilkom, żgħażaġh, qiegħed nipprova nżomm quddiem għajnejja l-ħafna qagħdiet ta' kull sura u ta' kull xorta *ta' kull tribù, ta' kull poplu u ta' kull nazzjon tad-dinja*. Iż-żoġġżija tagħkom, il-pjan ta' ħajja li kull wiehed u waħda minnkom fassaltu f'żoġġżitkom, *huma mill-bidu parti mill-ġrajja* ta' dawn is-soċjetajiet kollha, u huma parti mhux "minn barra", imma tassew "minn ġewwa". Din il-ħaġa għandha twassalkom biex tintebħu x'inhi l-familja għalikom, x' inhi n-nazzjon għalikom: *hi ħaġa li għandha tmissilkom qalbkom, tmissilkom il-kuxjenza tagħkom*. Il-fehma ta' "art twelidna", tal-"patria" tizviluppa ruħha mill-ewwel, wara l-fehma tal-"familja", u, b'xi mod, dawn iż-żewġ fehmiets jinsabu waħda fl-oħra. Bil-mod il-mod, intom tibdew tħossu li hemm rabta soċjali aktar wiesgħa mir-rabta tal-familja, u tibdew tħossu ruħkom responsabbli wkoll *tal-ġid ta' kulħadd* f'dik il-familja aktar kbira li hi l-"patria", li hi art twelid kull wiehed u waħda minnkom. Nies prominenti tal-ġrajja ta' issa jew ta' l-imġhoddi ta' pajjiżkom, huma wkoll imexxu żoġġżitkom u *jkabbru fikom dik l-imħabba soċjali* li spiss tissejjah "imħabba għall-art twelidek".

12. Talenti u dmirijiet

F'dan id-diskors dwar il-familja u dwar dik is-soċjetà li hi art twelidkom, bil-mod il-mod, jibda jidher ħsieb li għandu rabta kbira

mal-parabbola tat-talenti. Bil-mod il-mod, intom *tibdew tintebħu li għandkom dak "it-talent"* jew *dawk "it-talenti"* u, bil-għaqal kollu, *tibdew tkabbruhom*. Dan tagħmluh *bix-xogħol*.

Kemm triqat wieħed jista' jaqbad, kemm kapaċitajiet, kemm interess insibu f'dan il-qasam! Mhux se nsemmilkom kollox bħala eżempju, għaliex nista' ma nsemmix wisq aktar affarijiet, milli jirnexxili nitkellem fuqhom. Ngħidilkom biss li *triqat li tistgħu taqbd u huma hafna u ta' hafna suriet*. Dan juri wkoll kemm suriet ta' għid u għana ż-żoghżija għib magħha. Mill-Evangeliġu nistgħu ngħidu li *ż-żoghżija hija ż-żmien li fih jingħarfu t-talenti*; *hija ż-żmien ukoll li fih wieħed jibda miexi fit-triqat kollha li fihom il-bniedem żviluppa u għadu jżviluppa l-attività, il-ħidma u l-kreattività kollha tiegħu*.

It-tama tiegħi hi li intom ilkoll taqbd u dawn it-triqat. Nixtieq li intom ilkoll *tibdew mexjin f'dawn it-triqat bil-għaqal kollu, b'interess u b'hegga kbira. Ix-xogħol* — kull xogħol — hu marbut mat-taħbit. "Bil-għaraq ta' għbinek tiekol *ħobzok*"⁷⁰, u kull wieħed u waħda minnkom, sa mill-ewwel snin tagħkom, kellkom sehem minn dan it-taħbit. Izda *x-xogħol*, fl-istess ħin, *jifforma l-bniedem*, u *b'xi mod, iwasslu biex jaħlaq*. U għalhekk *ix-xogħol* hu dejjem marbut mat-taħbit, imma ma' taħbit li joħloq.

Dan ngħiduh mhux biss għax-xogħol ta' tfittxija, ta' riċerka, għal kull xogħol intellettuali, ta' tagħlim, imma ngħiduh ukoll għal dak ix-xogħol ta' l-id li qiesu ma joħloq xejn. *Ix-xogħol ta' żmien iż-żoghżija* hu l-ewwelnett *thejjija għax-xogħol tal-kbar*, u għalhekk hu marbut ma' l-iskola. Għalhekk, żgħażaġħ, jiena u niktbillkom, ħsiebi jmur fl-iskejjel kollha tad-dinja: magħhom hi marbuta l-ħajja tagħkom għal hafna snin, f'hafna klassijiet, skond kif tiżviluppa l-intelligenza tagħkom u skond x'inhuma l-inklinazzjonijiet tagħkom, *mill-iskejjel primarji sa l-universitajiet*. Ħsiebi jmur ukoll għal tant kbar, kollha ħuti, l-għalliema u l-edukaturi tagħkom li jgħinukom tiżviluppaw l-intelligenza u kapaċitajiet kollha tagħkom. Kemm huwa kbir dan id-dmir tagħhom! X'piz tgħabbew bih! Imma x'merti kbar għandhom!

Ħsiebi jmur ukoll f'dik il-kotra kbira ta' żgħażaġħ, ta' mparkom — l-aktar f'xi soċjetajiet u f'xi postijiet — li huma *neqsin mit-tagħlim*, u spiss neqsin ukoll minn tagħlim elementari. Dan il-fatt huwa sfida bla heda għall-istituti nazzjonali u internazzjonali responsabbli, biex jagħmlu dak li hu meħtieġ f'qagħdijiet bħal dawn. *It-tagħlim* huwa *għid ewlieni ta' ċiviltà*. Hu ta' importanza speċjali għaż-żgħażaġħ. Mit-tagħlim jiddependi hafna l-gejjieni tas-soċjetà kollha tal-bnedmin.

Izda meta nitkellem dwar tagħlim, studju, xjenzi u skejjel, hemm kwistjoni li hi importanti hafna għall-bniedem, u l-aktar għaż-żagħ-żuġħ. Hi l-kwistjoni *dwar il-verità*. Il-verità hi dawl għall-moħħ tal-bniedem, għax jekk sa minn żoghżitu jħabrek biex ikun jafha fid-dimensjonijiet kollha tagħha, il-bniedem jiksibha: *biex iġix bil-verità*. Hekk hi msawra ruħ il-bniedem: l-aqwa xewqa u l-aqwa espressjoni tar-ruħ hi l-għatx għall-verità.

Kristu qal: "Tagħharfu l-verità u l-verità teħliskom"⁷¹. Dan il-kliem huwa żgur kliem fost il-kliem l-aktar importanti li nsibu fl-Evangeliġu; għax hu kliem li jqis il-bniedem fil-qofol kollu tiegħu. Juru kif il-bniedem hu miġnbi fih innifsu skond il-qjies ta' l-ispirtu tiegħu,

tad-dinjità u tal-kobor li huma proprju tiegħu. It-tagħrif li jehles il-bniedem mhux biss jinsab fit-tagħlim li jingħatalu, ukoll jekk jingħatalu fl-Universitajiet — jista' jkollu dan it-tagħrif ukoll min ma jafx jaqra u jikteb; iżda t-tagħlim tad-dinja madwarna, mogħti b'mod sistematiku, għandu jaqdi din id-dinjità u dan il-kobor tal-bniedem; għandu għalhekk jaqdi l-verità.

Il-qadi tal-verità jsir ukoll *fix-xogħol*, li għalih intom iż-żgħażaġħ imsejhin wara li tispicċaw l-iskola tagħkom. Fl-iskola intom tridu tiksbu dik il-kapaċità intellettuali, teknika u Prattika li teħtieġu biex taqda sewwa l-ħidma tagħkom fil-qasam kbir tax-xogħol tal-bniedem. Iżda jekk hu minnu li l-iskola thejjikom għax-xogħol, ukoll għax-xogħol tal-idejn, hu minnu wkoll li *x-xogħol hu skola ta' valur ikbar u importanti*; għaliex ix-xogħol għandu wkoll xi jgħid u dak li jgħid hu kontribut kbir għall-kultura tal-bniedem.

Iżda fir-relazzjoni bejn it-tagħlim u x-xogħol, relazzjoni li hi haġa proprju taż-żminijiet tagħna, hemm *fil-prattika ħafna problemi serji*. Hawn qiegħed naħseb l-aktar dwar il-qgħad, u, b'mod ġenerali, dwar in-nuqqas ta' xogħol, li b'tant suriet qiegħed jagħfas fuq tant żgħażaġħ. Dan, kif tafu, iġib miegħu ħafna problemi oħra, li, sa minn meta għadkom l-iskola, jitfgħu dell fuq dak li jista' jkun il-gejjieni mhux żgur tagħkom. Intom tistaqsu: is-soċjetà għandha bżonni? Sa nsib xogħol iġġod għaliġa, biex ikolli raji f'idejja biex ikolli l-familja tiegħi f'qagħda xierqa ta' ħajja, u qabel kollox, f'dar li tkun tiegħi? Fl-aħħar mill-aħħar is-soċjetà qiegħda tistenna *l-għajnuna tal-ħidma tiegħi*?

Il-qawwa ta' dawn il-mistoqsijiet tant tqanqalni, li f'din l-okkażjoni wkoll inħoss li għandi nfakkar lill-gvernijiet u lil dawk li huma responsabbli tal-ekonomija u tal-progress tan-nazzjonijiet, li *x-xogħol hu dritt tal-bniedem*, u għalhekk, għandu jinstab xogħol għal kulhadd billi wieħed jieħu ħsieb sewwa għal dan il-għan, l-ewwelnett billi, fit-fassil ta' pjanijiet ekonomiċi, wieħed jara li jinholqu okkażjonijiet xierqa ta' xogħol għal kulhadd, u, qabel kulhadd, għaż-żgħażaġħ, li illum ta' spiss qed ibatu minħabba l-qgħad. Ilkoll naqblu li x-xogħol "hu ġid għall-bniedem — għan-natura tiegħu ta' bniedem li hu — għax bix-xogħol il-bniedem mhux biss *ibiddel in-natura* għall-ħtiġijiet tiegħu, imma wkoll *iġib ruħu 'l quddiem bhala bniedem*, anzi *jsir dejjem aktar bniedem*"².

13. L-edukazzjoni tiegħek innifsek u t-theddid tagħha

Dak li hi l-iskola *bhala tagħlim u ambjent ta' tagħlim* hi haġa li tolqot l-aktar iż-żoghżija. Iżda, fil-fehma tiegħi, il-kliem ta' Kristu dwar il-verità, li semmejt aktar 'il fuq, jolqtu aktar liż-żgħażaġħ infushom. Jekk ma hemm ebda dubju li *l-familja tagħti edukazzjoni* u li *l-iskola tagħti edukazzjoni u tagħlim*, hu veru wkoll li l-ħidma tal-familja u ta' l-iskola ma tkunx shiħa (anzi tista' tkun ħażina) jekk *kull wieħed u waħda minnkom*, eġġież żgħażaġħ, ma tingħatawx intom stess għall-edukazzjoni tagħkom infuskom. L-iskola u l-familja *jistgħu biss jagħtukom xi tagħrif li jkun ta' għajnuna għall-edukazzjoni tagħkom, minnkom infuskom*.

U f'din il-ħaġa kliem Kristu: "Tagħharfu l-verità u l-verità teħlis-kom", isiru għalikom sura ta' programm ta' ħidma. Iż-żgħażaġħ —

jekk nistgħu ngħidu hekk — għandhom fihom infushom “is-sens tal-verità”. U l-verità trid isservi għall-helsien — u zghażagh għandhom fihom infushom “ix-xewqa għall-helsien”. X’jigifieri tkun hieles? Tfisser li tkun tagħraf tuża l-helsien tiegħek fil-verità — tkun “taseww” hieles. *Tkun tassew hieles ma jfissirx tagħmel kull ma jogħgħbok, kull ma tixtieq. Il-helsien fih innifsu għandu r-regola tal-verità, id-dixxiplina tal-verità. Tkun tassew hieles ifisser tuża l-helsien tiegħek ha tikseb dak li hu veru, dak li hu ta’ gid.* U għalhekk tkun tassew hieles ifisser li tkun bniedem b’kuxjenza tajba, tkun bniedem responsabbli, tkun bniedem “għall-oħrajn”.

Dan kollu hu l-qofol ta’ dak li nsejnhulu edukazzjoni, ta’ dak li b’mod speċjali nsejnhu l-edukazzjoni tiegħek innifsek. Hekk hu, edukazzjoni tiegħek innifsek! Dan il-bini fir-ruħ, fejn “il-verità tagħmilna tassew hielsa”, ma jistax isir biss minn “barra”. Kull wiehed minna jrid jibnih minn “għewwa”, fih innifsu; irid *jibnih bit-taħbit, mingħajr qatt ma jaqta’ qalbu, bis-sabar kollu* (haġa li mhux dejjem jagħmlu ż-zghażagh). Dan il-bini fik innifsek jissegħha edukazzjoni tiegħek innifsek. Fuqha tkellem ukoll il-Mulej Ġesù meta qal li biss jekk “nibqgħu sħaħ sa l-aħħar” nistgħu “nsalvaw haġjitna”. Li nsalvaw haġjitna huwa l-frott tal-edukazzjoni tagħna nfusna.

F’dan kollu nsibu mod ieħor kif wiehed iħares lejn iż-zoghżija. Issa mhux biss il-każ ta’ pjan ta’ haġja li jrid isehh fil-gejjieni. Dan il-pjan *isehh fiż-zoghżija*, jekk ahna, bix-xogħol u bl-iskola u l-aktar bl-edukazzjoni tagħna nfusna, *aħna nqegħdu l-pedament tal-mixi ’l quddiem* tagħna bħala bnedmin. U għalhekk nistgħu nxebbhu liż-zoghżija ma’ “skultur li jiskolpaxxi l-hajja kollha”; u s-sura li ż-zoghżija tagħti lil kull wiehed u wahda minnkomm bħala bnedmin, tibqa’ tul il-hajja tagħkom kollha. Jekk dan għandu *tifsir positiv* important iħafna, jista’ jkollu wkoll, jaħasra, *tifsir negattiv* importanti ħafna wkoll. Ma tistgħux tagħalqu għajnejkom quddiem il-perikoli li jheddukomm fi żmien iż-zoghżija tagħkom. Għax dawn ukoll jistgħu jhallu sinjal, marka fil-hajja tagħkom kollha.

Bħala eżempju nista’ nsemmi l-hajra li jista’ jkollkom li tikkritikaw u tbiddu kollox addoċ u bl-aħrax; jew il-hajra li tħarsu dejjem b’ċertu xetticiżmu lejn dak kollu li hu tradizzjonali, xetticiżmu li jista’ jinbidel malajr f’ċiniżmu sfaċċat dwar ix-xogħol, il-karriera, u l-istess żwieġ. U kif ma nistax ma nsemmix it-tentazzjoni li tigikom minn dik il-propaganda dejjem sejra għal ċerta sura ta’ divertimenti, li l-aktar niltaqgħu magħhom fil-pajjiżi li mxew ħafna ’l quddiem fil-progress, tentazzjoni li twassal lill-bniedem biex ma jimpurtawh xejn mill-hajra naturali tal-bniedem li jehles mit-taħbit, billi twegħdu li jikseb malajr kull ma jixtieq, u fl-istess hin, bil-ħsieb li tmexxi kemm tista’ kull ma tirreklama — il-konsumiżmu — tipprova tiperswadi l-bniedem li jilhaq il-kobor sħiħ tiegħu biss jekk jorbtu mal-gid materjali tad-dinja. Kemm zghażagh imsaħħrin minn ħafna ħolm qarrieg, iħallu l-istint tagħhom imexxuhom bla ebda kontroll, jew jaqbd u triqat li jarawhom mimlijin b’ħafna wegħdiet sbieħ, iżda li fil-fatt nieqsa għal kollox minn kull ma jistenna l-bniedem bħala bniedem, u b’hekk isibu ruħhom f’ħafna perikoli! Jaqbel li hawn intenni dak li għidtilkom fil-messaġġ tiegħi għall-Jum il-Paċi: “Xi

whud minnkom jista' jigihom il-ħsieb li jehilsu minn kull responsabbiltà u jfittxu d-dinja fiergħa tax-xorb u tad-drogi, tar-relazzjonijiet sesswali ta' mument mingħajr ebda rabta ta' żwieg u ta' familja, ta' l-indifferenza, tač-činiżmu u tal-vjolenza wkoll. Harsu rwieħkom minn dan il-qerq tad-dinja, li trid tinqeda bil-hegħa kbira tagħkom għall-he-na u għat-tifsir veru tal-ħajja⁷⁴.

Qieghed insemmlkom dan biex nurikom kemm jien imħasseb għalikom. Jekk hu meħtieg li intom "tkunu dejjem lesti tagħtu twegħiba lil kull min jitlobkom il-għala tat-tama li għandkom", *kull ma jhedded din it-tama* għandu jħassibna. U lil dawk kollha li b'kull sura ta' ħajriet u ta' frugħat qed ifittxu li jħassrulkom, żoghžitkom, jien irrid infakkarkom *fi kliem Kristu* dwar l-iskandlu u dwar min jagħti skandlu. "Ma jistax ikun li ma jingħatawx skandli, imma ħażin għalih min ikun ħtija tagħhom! Ikun aktar jaqbillu li jorbtulu ma' għonqu gēbla tat-tħin u jifgħuh il-baħar, milli jagħti skandlu lil wiehed minn dawn ič-čkejknin⁷⁵.

Kliem iebes! u l-aktar fil-fomm ta' Dak li gie jxandar l-imħabba! Għalhekk min jaqra bir-reqqa kollha dan il-kliem tal-Evangēlju għandu jara kemm ma jaqblux ma' xulxin it-tajjed u l-ħażin, il-virtù u d-dnub. U għandu jara wkoll b'mod aktar čar *x'importanza għandha għal Kristu ž-żoghżija ta' kull wiehed u waħda minnkom*. Kienet l-imħabba għaž-żgħažagh li wasslet lil Kristu biex iġhid il-kliem iebes li għadni kemm semmejt. F'dan il-kliem qisu jtenni l-kliem tal-konversazzjoni tiegħu maž-żaghżugh tal-Evangēlju, konversazzjoni li din l-ittra semmiet ħafna ta' spiss.

14. Iż-żoghżija bhala "kobar"

Ippermettuli ntemm dawn il-ħsibijiet tiegħi, billi nfakkar dak li l-Evangēlju jgħid dwar *iż-żoghżija ta' Ġesù f'Nazaret*. Hu ftit il-kliem li jħaddan iż-żmien ta' tletin sena li għadda Ġesù fid-dar tal-familja tiegħu ma' Marija u Ġużeppi l-mastrudaxxa. Ighidilna l-evangelista San Luqa: "Ġesù baqa' jikber fil-għerf, fis-snin u fil-grazzja quddiem Alla u quddiem il-bnedmin"⁷⁶.

Iż-żoghżija mela hi "kobar". Fid-dawl ta' dak kollu li għidt sa issa, dan il-kliem ta' l-Evangēlju *jidher mimli tifsir*. "Jikber fis-snin": dan qieghed jingħad għar-rabta li għandu l-bniedem maž-żmien; il-kobar fis-snin hu "mixi", "mixi 'l quddiem" fiž-żmien kollu tal-ħajja tal-bniedem. Ma' dan il-mixi 'l quddiem hemm marbut l-iżvilupp tal-gisem u tal-moħħ: hu l-iżvilupp, il-kobar *tal-qawwiet u l-energiji kollha* li jagħmlu kull bniedem dak li hu. Izda jeħtieg li ma' dan l-iżvilupp ikun hemm ukoll il-kobar fl-għerf u l-grazzja.

Lilkom ilkoll, eghżiez żgħažagh ħbiebi, nixtiqilkom dan "il-kobar". Nistgħu ngħidu li *b'dan il-kobar iż-żoghżija tkun tassew żaghżija*. B'hekk biss kull wiehed u waħda minnkom ikun dak li hu, tkun dik li hi. B'hekk biss iż-żoghżija tingħata lil kull wiehed u waħda minnkom *bhala gid proprju ta' kull wiehed u waħda minnkom*, gid miksub bl-esperjenza personali tagħkom u fi ħdan il-komunità. B'hekk ukoll żoghžitkom, titwettaq bl-esperjenza tal-kbar li hallew iż-żogh-

zija u li flok mixi 'l quddiem, se jibdeu, mexjin "lura", u hekk item-
mu l-kors sħiħ tal-ħajja tagħhom.

Ha tkun mela ż-żoghżija "kobar", jiġifieri kobor li jgħib miegħu
progress f'kull ma hu veru u tajjeb u sabiħ, ukoll jekk dan "minn bar-
ra" hu marbut mat-tbatija, mat-telfa tal-qraba maħbuba u mat-tigrib
tal-ħażen li bla heda jinsab fid-dinja li fiha ngħixu.

"Il-kobar" jixraq liż-żoghżija. Għalhekk jaqbel ħafna li wiehed
ikollu kuntatt mad-dinja kollha li tidher, jiġifieri man-natura. B'dan il-
kuntatt man-natura fiż-żoghżija nistagħnu aktar milli nistagħnu bit-
tagħrif dwar id-dinja "li niksbu mill-kotba". Għax nistagħnu diret-
tament. Bir-raġun kollu nistgħu ngħidu li b'dan il-mod, b'dan il-kun-
tatt dirett man-natura aħna nilqgħu fil-ħajja tagħna ta' bnedmin *il-
misteru stess tal-ħolqien* li jinfetah għalina bil-varjetà ta' l-għageb ta'
kull ma hemm x'tara fin-natura; fil-istess ħin in-natura tħajjarna nfit-
txu dak li għadu moħbi fiha u ma jidhirx. L-għerf — kemm dak li nsi-
bu fil-kotba mnebbħin minn Alla⁷⁷ u kemm dak li tiegħu jagħtuna
xhieda tant nies għorrief — *qisu juri f'ħafna suriet "kemm tiddi d-
dehra tad-dinja"*. Jaqbel li l-bniedem iqalleb dak il-ktieb ta' l-għageb
li hu "l-ktieb tan-natura", miftuħ għal kull wiehed u waħda minna.
Dak li l-moħħ u l-qalb taż-żgħażaġħ jaqraw fih, ijdher li *jaqbel perfet-
tament* ma dik *l-istedina għall-Għerf*: "Ikseb il-għerf, ikollok id-de-
hen... twarrbux minnek, hu jżommok, hobbu u hu jieqaf miegħek"⁷⁸.
Il-bniedem ta' żmienna, l-aktar dak ta' pajjiżi li mxew ħafna 'l qud-
diem fl-industrija u t-teknika, huwa bniedem li jitkixxef ħafna n-na-
tura, imma spiss dan jagħmlu għal dak li jaqbel lilu biss, u hekk
ikun jeqred ħafna gid u gmiel tan-natura, u jħammeg u jħassar *l-
ambjent naturali* tal-ħajja fid-dinja. Izda n-natura giet mogħtija lilna
biex inħarsu lejha u nissahħru biha, qisna għandna quddiemna mera
kbir tad-dinja. Fiha naraw *il-patt tal-Hallieq mal-ħlejjaq tiegħu*, li f'
nofshom, sa mill-bidu, jinsab il-bniedem mahluq direttament "xbieha"
ta' Alla li ħalqu.

Għalhekk, eghżiez żgħażaġħ, nixtieq li l-kobar tagħkom "fil-għerf
u fis-snin" ikun kobor imsieħeb man-natura, b'kuntatt man-natura.
Fittxu li jkollkom żmien għal dan! Titilfuhx dan iż-żmien! *Ilqgħu bil-
qalb it-taħbit u l-għeja* li xi kull tant hu mitlub minn dan il-kuntatt
man-natura, l-aktar meta rridu nilhqu dak li jitlob sforz kbir. Taħbit
bħal dan hu taħbit li johloq, u fl-istess ħin igħib *mistrieħ li jagħti s-
saħħa*, mistrieħ meħtieġ daqs l-istudju u x-xogħol.

Dan it-taħbit u dan l-isforz hu msemmi wkoll fl-Iskrittura, f'San
Pawl, li jxebbah il-ħajja nistranija mal-*giri fl-istadju*⁷⁹.

Kull wiehed u waħda minnkomm teħtieġu din l-għeja u dawn l-is-
forzi li bihom mhux biss il-ġisem jitwettaq u jissahħaħ, imma l-bnie-
dem kollu kemm hu jgarrab il-ferħ li rnexxielu jirbaħ lilu nnifsu u
jegħleb kull tfixkil u kull xkiel kontra tiegħu.

Nixtieq ukoll li l-"kobar" tagħkom iseħħ billi tkunu f'kuntatt ma'
kull ma għamel il-bniedem, anzi ma' kull ma qegħdin jagħmlu *l-bned-
min li għadhom iġħixu fid-dinja*. Kemm opri għamlu l-bnedmin tul il-
mijiet tas-snin! Kemm huma ta' l-għageb, u x'varjetà ta' opri! Jidher
li ż-żgħażaġħ minnufih jagħharfu sewwa kull ma hu veru, sabiħ u taj-

jeb fl-opri tal-bniedem. U meta nqisu l-opri li għamlu l-bnedmin ta' tant kulturi differenti, ta' tant suriet ta' arti u ta' snajja, *nitgħallmu x'inhi sewwa l-verità dwar il-bniedem* (verità mfissra b'mod hekk ta' l-għageb fis-Salm 8). Din il-verità tista' tkabbar u tagħni bħala bniedem lil kull wieħed u waħda minna.

Iżda naraw l-aktar il-bniedem x'inhu, meta narawh *fir-relazzjonijiet tiegħu mal-bnedmin l-oħra*. Jeftieg li ż-żoghżija tagħkom tgħinkom "tikbru fl-għerf" permezz ta' dawn ir-relazzjonijiet ma' bnedmin oħra. Iż-żoghżija hi żmien li fih wieħed ikabbar ir-relazzjonijiet tiegħu, *jiżdidulu shabu, u jżid in-numru tal-ħbieb*, f'ambjent aktar wiesgħa minn dak tal-familja. Jikber ukoll il-qasam tal-esperjenzi li, mhux biss għandu importanza kbira biex wieħed jikseb ħafna tagħrif, imma fl-istess hin hu wkoll mezz ta' edukazzjoni u ta' tagħlim dwar imġiba morali tajba. Dawn l-esperjenzi jiswew ħafna fiż-żoghżija għaliex joħolqu f'kull wieħed u waħda minnkom sens kritiku u fuq kollox jagħtukom *il-ħila li tkunu tistgħu tagħmlu għażla* f'dak kollu li għandu x'jaqsam mal-bniedem. Tkun tassew hienja din l-esperjenza taż-żoghżija jekk biha titgħallmu x'inhi *l-verità* essenzjali *dwar il-bniedem* — dwar kull bniedem u dwarkom infuskom — verità li għet imfissra bi ffit kliem fil-Kostituzzjoni pastorali *Gaudium et Spes*: "il-bniedem fuq l-art huwa kreatura waħdanija li Alla ried għaliha nfisha, u (il-bniedem) ma jistax isib sewwa lilu nnifsu ħlief billi sinċerament jagħmel don tiegħu nnifsu"⁸⁰.

Nitgħallmu għalhekk inkunu nafu l-bniedem bil-mod li bih aħna nkunu aktar bnedmin billi "nagħtu lilna nfusna": *inkunu bnedmin "għall-oħrajn"*. Il-qofol ta' din il-verità dwar il-bniedem — ta' din l-antropoloġija, *qofol* li ma nistgħux nilhqu, hu *Ġesù ta' Nazaret*. Għalhekk hi wkoll importanti ħafna ż-żoghżija tiegħu meta kien "jikber fl-għerf... u l-grazzja quddiem Alla u quddiem il-bnedmin".

Nitlob li jkollkom dan il-kobor *f'kuntatt ma' Alla*. Jista' jgħin indirettament, għal dan il-kobor, il-kuntatt tagħkom man-natura u mal-bnedmin l-oħra, imma l-aktar li jgħin direttament hu *t-talb*. Itolbu u tgħallmu itolbu! Ifthu qalbkom u l-kuxjenzi tagħkom għal Dak li jafkom aktar milli tafu intom lilkom infuskom. Tkellmu miegħu! Stharrġu aktar fil-fond il-kliem ta' Alla l-ħaj billi taqraw u timmeditaw il-Kotba Mqaddsa.

Dawn huma *t-triqat* li jwassluna għand Alla u jlaqqgħuna miegħu. Ftakru li din hi dejjem laqgħa bejn tnejn. *Alla jwieġeb l-aktar "bil-għoti tiegħu nnifsu"*, għoti li l-Iskrittura ssejjaħu "grazzja". Fit-txu għalhekk li tgħixu fil-grazzja ta' Alla!

Dan kollu dwar "il-kobor", u dan li ktibt ktibtu biss biex insem-mulkom il-problemi ewlenin tiegħu; kull waħda minn dawn il-problemi tista' tiġi studjata aktar fil-fond. U dan nixtiequ jsir fil-ħafna għaqdiet u *soċjetajiet taż-żgħażaġh*, fil-movimenti u l-organizzazzjonijiet li dejjem qed jiżdienu fil-pajjiżi u l-kontinenti kollha, kull waħda *bil-ħidma spiritwali u l-appostolat proprju tagħha*. Dawn l-istituti kollha, li fihom il-Knisja għandha sehem, jixtiequ juru liż-żgħażaġh triq għal dak "il-kobor" li b'xi mod juri *x'inhi ż-żoghżija fid-dawl tal-Evangeliu*.

15. L-isfida kbira tal-gejjeni

Il-Knisja thares lejn iż-żgħażaġh; anzi l-Knisja b'xi mod *tara lilha stess fiż-żgħażaġh* — fikom kollha u f'kull wieħed u waħda minnkom. Dan kien sa mill-bidu, jiġifieri, sa minn żmien l-Appostli. Kliem San Gwann *fl-ewwel Ittra* tiegħu jistgħu jkun xhieda mill-aqwa ta' dan. "Qiegħed nikteb lilkom, *żgħażaġh*, għax intom *għelibtu l-hażin*. Ktib lilkom, tfal għax intom *għaraftu lill-Missier*... Ktib li kom *żgħażaġh*, għax intom qawwija u l-kelma ta' Alla *tghammar fikom*"⁸¹.

Kliem l-Appostlu jingħaqdu ma' kliem Kristu liż-żagħżuġh tal-Evangelju u jidwu minn nisel għal nisel, *minn żmien għal żmien*.

U fi żmienna wkoll, meta aħna qrib l-elfejn sena wara Kristu, il-Knisja tara lilha nfisha fiż-żgħażaġh. *U kif tara l-Knisja lilha nfisha fiż-żgħażaġh?* It-tagħlim tal-Konċilju Vatikan II hu xhieda speċjali ta' dan. Il-Knisja tara lilha nfisha bħala *sagrament* jew sinjal u strument *tal-għaqda sħiħa ma' Alla tal-familja kollha tal-bnedmin*⁸². Tara għalhekk lilha nfisha marbuta mal-familja kbira tal-bnedmin, li dejjem qiegħda tikber aktar. Tara lilha nfisha f'dimensjoni universali. Tara lilha nfisha *fit-triq tal-ekumeniżmu* jiġifieri fit-triq tal-għaqda tal-insara kollha, għaqda li Kristu talab għaliha u fi żmienna kulhadd qiegħed jifhem li għandna nfittxuha bil-qawwa kollha. Il-Knisja tara lilha nfisha wkoll fil-kuntatti ma' nies li *jhaddnu religjonijiet mhux insara* u mal-bnedmin kollha ta' rieda tajba. Dawn il-kuntatti huma djalogu ta' salvazzjoni li għandu jgħin għall-paċi fid-dinja u għall-ġustizzja bejn il-bnedmin.

Intom iż-żgħażaġh intom it-tama tal-Knisja għax proprju b'dan il-mod *tara lilha nfisha u l-missjoni tagħha*. U l-Knisja tkellimkom fuq din il-missjoni tagħha. Il-messaġġ ta' l-ewwel ta' Jannar ta' din is-sena 1985, f'Jum il-Paċi, hu xhieda ta' dan. Dan il-messaġġ sar direttament lilkom għaliex "it-triq tas-sliem, hi fl-istess hin it-triq taż-żgħażaġh" ("is-sliem u ż-żgħażaġh jimxu flimkien"). U din il-konvinzjoni hi stedina u fl-istess hin dmir: hawn għandna wkoll l-istedina li "tkunu dejjem lesti tagħtu tweġiba lil kull min jitlobkom il-għala tat-tama li għandkom" — it-tama li hi marbuta magħkom. Tistgħu taraw għalhekk kemm din it-tama tħaddan veritajiet importanti u universali.

Intom tgħixu kuljum ma' l-egħżież tagħkom. Dan l-ambjent bil-mod il-mod *jitwessa'*. Għadd dejjem akbar ta' nies qed ikollhom x'jaqsmu ma' hajjtkom, u intom stess tintebħu bis-sinjali ta' din ix-xirka tagħkom magħhom. Din ix-xirka tista' tghid dejjem hi *xirka* li *tingħażel* fiha nfisha. Tingħażel bil-mod kif għaraf u għallem il-Konċilju Vatikan II fil-kostituzzjoni dommatika dwar il-Knisja u fil-kostituzzjoni pastorali dwar il-Knisja fid-dinja tal-lum. Spiss iż-żoġġija tagħkom tgħadduha f'ambjenti li *mhumieq l-istess* dwar dak li hu religjon jew f'ambjenti b'religjonijiet differenti jew f'ambjenti fejn jiltaqgħu flimkien it-twemmin u n-nuqqas ta' twemmin, nuqqas ta' twemmin li jista' jkun l-anjostiċiżmu jew saħansitra l-ateiżmu fis-suriet kollha tiegħu.

Iżda quddiem ċerti problemi jidher li dawn il-hafna komunitajiet ta' *żgħażaġh*, iħossu u jaħsbu u jgħibu ruħhom bl-istess mod. Bħala eżempju nista' ngħid li *ż-żgħażaġh* kollha *jaqblu bejniethom u jħossu l-istess* dwar dan li ġej: li eluf ta' eluf ta' bnedmin qed iġixxu f'mi-

zerja kbira u qed imutu bil-ġuħ waqt li fil-istess ħin qed jintefqu somom kbar ħafna ta' flus biex isiru armi nukleari, li issa hemm ħażna hekk kbira tagħhom li jistgħu jgibu l-qerda sħiħa tal-familja kollha tal-bnedmin. Hemm imbagħad *theddid* u *tensjonijiet* oħra li qatt ma kienu daqshekk kbar fil-ġrajja kollha tal-bniedem. Fuq dan tkellimt fil-messaġġ tal-ewwel tas-sena, u għalhekk mhux ser nerġa' nsemmihom. Il-koll nifhm u li l-gejjieni ta' eluf ta' eluf ta' miljuni ta' bnedmin, fi tmiem l-elfejn sena wara Kristu, qiesu jhabbar li *jistgħu jkun ħerba u qerda ta' kobor "apokalittiku"*.

F'qagħda bħal din, bir-raġun kollu intom iż-żgħażaġh tistaqsu lil dawk li ġew qabilkom: Għax wasalna sa hawn? Għaliex wasalna għal din il-qagħda hekk kbira ta' perikolu għall-familja kollha tal-bnedmin? *Minn fejn dawn* l-ingustizzji kollha li jwiegġgħulna għajnejna? Għaliex *tant* nies qed imutu bil-ġuħ? Għaliex *tant* eluf ta' eluf ta' rifuġjati minn fost ħafna nazzjonijiet? Għaliex *tant* drabi qed jiġu mkasbra d-drittijiet tal-bniedem? Għaliex *tant* ħabsijiet u kampi ta' koncentrament, għaliex *tant* vjolenza bi ħsieb, *tant* qtil ta' nies innocenti, għaliex *tant* bnedmin qed isofru vjolenza u torturi, għaliex *tant* moħqrija u *tant* tkasbir ta' kuxjenzi? U fost dankollu, hemm ukoll il-fatt li *tant* żgħażaġh għandhom il-kuxjenza tagħhom mgħobbija bil-piż tal-qtil ta' tant innocenti, għaliex huma għal kollox konvinti li d-dinja se tkun aħjar biss *permezz tat-terroriżmu mhejji u maħsub sewwa*. U għalhekk intom terġu tistaqsu: *Għaliex dan kollu?*

Għandkom id-dritt kollu tagħmlu dawn il-mistoqsijiet; anzi jeh-tieg tagħmluhom. Għax huma mistoqsijiet dwar id-dinja li fiha qegħdin tgħixu llum, u fejn għada tridu tgħixu meta dawk akbar minnkom ikunu ħallew din id-dinja.

Għalhekk bir-raġun kollu tistaqsu: għaliex *dan il-progress* kollu tal-bniedem — li qatt ma kien hemm ieħor bħalu fil-ġrajja kollha tal-bniedem — fil-qasam tax-xjenza u tat-teknika; għaliex *dan il-progress kollu*, li bih il-bniedem qieghed jaħkem il-materja, il-bniedem b'ħafna modi qieghed jużah kontra l-bniedem? Għalhekk bir-raġun kollu tistaqsu (u bi ftit ta' biża' wkoll għall-gejjieni fikom infuskom): *Tista' ddur din ir-rotta? Tista' tinbidel din il-qagħda? Jirnexxilna ngibu din il-bidla?*

Tagħmlu sewwa tistaqsu dan. Iva, qegħdin tagħmlu l-aqwa mistoqsija ta' żmienkom. B'dan il-mod intom tkomplu *l-konversazzjoni tagħkom ma' Kristu* li nbdiel darba fl-Evangelju. Dak iż-żagħżuġh kien staqsa: "X'għandi nagħmel biex nikseb il-ħajja ta' dejjem?" Intom tagħmlu l-istess mistoqsija *skond iż-żmien* li fih intom: X'għandna nagħmlu biex il-ħajja — il-ħajja kollha ġmiel tal-familja tal-bnedmin — ma tinbidilx f'qabar ta' mewt nukleari? *X'għandna nagħmlu* biex ma jaħkimniex id-dnub tal-ingustizzja mxerred ma' kullimkien fid-dinja? Dak id-dnub tat-tkasbir tal-bniedem u tat-twarrib tad-dinjità tiegħu, minkejja li jingħad tant kliem li jwettaq dawn id-drittijiet tiegħu. *X'għandna nagħmlu?* U mill-ġdid: *Naslu biex nagħmluh?*

Iwieġeb Kristu kif wieġeb fl-ewwel seklu tal-Knisja bi kliem l-Appostlu liż-żgħażaġh: "Qieghed nikteb lilkom, *żgħażaġh, għax intom għelibtu l-ħazin*. Ktibet lilkom tfal, *għax intom għaraftu lill-Missier...*

Ktibt lilkom, żgħażaġh, *għax intom qawwija* u l-kelma ta' Alla qieġh-da tghammar fikom⁷⁸³. Dan il-kliem ta' l-Appostlu mtenni elifejn sena ilu, huwa wkoll twegiba għal-lum. Huwa kliem sempliċi u qawwi ta' fidi li gġib ir-rebħa fuq il-ħażen li hawn fid-dinja: "Din hi r-rebħa fuq id-dinja: il-fidi tagħna"⁷⁸⁴. Dan il-kliem jikseb il-qawwa tiegħu mill-esperjenza ta' *Kristu u tal-qawmien tiegħu mill-imwiet* li kellhom l-Appostli u l-ġenerazzjonijiet kollha tal-insara li ġew warajhom. F'din l-esperjenza jitwettaq l-Evangeliu kollu. U titwettaq ukoll il-verità li tinsab fil-konversazzjoni ta' *Kristu maż-żagħżuġ tal-Evangeliu*.

Nieqfu ftit fi tmiem din l-ittra *fuq il-kliem ta' l-Appostlu* li jwet-tqokom u fil-istess ħin jisfidawhom. *Għax huma wkoll twegiba*.

Fikom, fi qlubkom, hemm tkegġeġ *xewqa ta' mħabba ta' l-aħwa bejn il-bnedmin kollha*, 'il fuq minn kull firda, jew ġlied jew diskriminazzjoni. Jalla jkun hekk! Intom iż-żgħażaġh għandkom herqa kbira ta' mħabba ta' l-aħwa u kull xorta ta' rabta bejn il-bnedmin, u żgur ma tridux li jkun hemm *ebda xorta ta' ġlied bejn bniedem u ieħor*. U din ix-xewqa herqana ta' mħabba ta' l-aħwa — il-bniedem huwa l-proxxmu tal-bniedem, il-bniedem huwa hu bniedem ieħor! — *m'hijiex forsi xhieda li intom "għaraftu l-Missier"*, kif jikteb l-Appostlu, la lkoll aħna aħwa jekk xi hadd hu missier? U biss *fejn hemm il-Missier, il-bnedmin huma aħwa*.

Għalhekk jekk intom għandkom fikom ix-xewqa tal-imħabba ta' l-aħwa, dan ifisser li "*l-Kelma ta' Alla tghammar fikom*". Fikom hemm dak it-tagħlim li *Kristu għallem u li bir-raġun kollu jissejjaħ "li-Bxara t-tajba"*. Hemm fuq fommkom, hemm almenu fi qlubkom, *it-talba tal-Mulej li tibda bil-kliem*: "Missierna." Din it-talba li tħabbrilna l-Missier, fl-istess ħin twettaq li aħna lkoll aħwa, u, fil-qofol tagħha, tmur kontra *kull xorta ta' mġiba mibnija fuq il-prinċipju tal-ġlied* bejn bniedem u ieħor, hu ta' liema sura hu. Il-"Missierna" jbiegħed qlub il-bnedmin mill-ġlied u l-mibegħda, mill-vjolenza u t-twerwir, minn kull xorta ta' diskriminazzjoni li bihom huma mkasbra d-dinjità u d-dritt-tijiet tal-bniedem.

L-Appostlu jikteb liż-żgħażaġh u jgħidilhom li huma *qawwija għax il-Kelma ta' Alla tghammar fihom*: dan it-tagħlim jinsab fl-Evangeliu ta' *Kristu* u hu miġbur fil-qasir fil-"Missierna". Iva. Intom qawwija b'dawn il-preċetti ta' Alla; intom qawwija b'din it-talba; intom qawwija għax din it-talba *tnissel fikom l-imħabba*, it-tjieba, ir-rispett għall-bniedem: għal ħajtu, għad-dinjità tiegħu, għall-kuxjenza u l-fehmiet tiegħu, għad-drittijiet tiegħu. Jekk "għaraftu l-Missier" intom qawwija bil-qawwa tal-imħabba bejn il-bnedmin bħal aħwa.

Intom qawwija wkoll *għall-ġlied: mhux kontra l-bnedmin* favur xi ideologija jew favur xi drawwa maqtugħa għal kollox mill-egħruq tal-Evangeliu, imma intom qawwija *għall-ġlied kontra l-ħażen*, kontra l-ħażen veru: kontra kull haġa li toffendi lil Alla, kontra kull xorta ta' ingustizzja u sfruttament, kontra kull qerq u kull gideb, kontra dak kollu li joffendi u jkasbar, kontra kull ma jħassar l-għaqda bejn il-bnedmin u r-relazzjonijiet ta' bejniethom, kontra kull delitt li jhedded jew jeqred il-ħajja, kontra kull dnuv.

L-Appostlu jikteb: “*Għelibtu l-ħażin!*” U hekk hu. Għandna dejjem inżommu quddiemna *l-bidu tad-deni u tad-dnub* fil-grajja tal-bniedem u tal-ħolqien kollu kif għamel Kristu fil-misteru ta’ l-Għid tas-Salib u l-qawmien tiegħu mill-imwiet. Ma għandniex għax nibzghu nsemmu b’ismu *’l dak li hu l-bidu ta’ kull deni: il-ħażin*. Il-qerq li uża u għadu juża hu dak li *ma jidhirx bħala ħażin*, biex il-ħażin li jkun żera’ sa mill-bidu jikber bil-ħidma tal-bniedem stess bis-sistemi li għandu l-bniedem, bir-relazzjonijiet tal-bnedmin bejniethom, bir-relazzjonijiet bejniethom ta’ kull klassi fin-nazzjonijiet... biex dejjem aktar jikber *id-dnub fl-“istrutturi”*, halli dejjem inqas jingħaraf bħala dnub “personali” tal-bniedem, biex il-bniedem iħoss ruħu dejjem aktar “ħieles” mid-dnub, waqt li hu fl-istess ħin għandu eghruq akbar fid-dnub. L-Appostlu qal liż-żgħażaġh: “intom qawwija, u għalhekk jeħtieġ li *l-kelma ta’ Alla tgħammar fikom*”. Imbagħad tkunu tassew qawwija: u hekk tkunu tistgħu tintebħu kif il-ħażin jaħdem bil-moħbi, u fejn huma l-egħruq tiegħu; u hekk bil-mod il-mod jirnexxilkom *tbiddlu d-dinja*, tagħmluha aktar tixraq lill-bniedem, *tagħmluha aktar dinja ta’ aħwa, aktar dinja li hi t’ Alla*. Ma jiswiex tqaçċat id-dinja minn Alla, tagħmilha kontra Alla; lanqas jiswa li l-bniedem ijtbiegħed minn Alla u jkun kontra Alla. Dan imur kontra n-natura tad-dinja u kontra n-natura tal-bniedem, dan imur kontra l-verità intima ta’ kollox, li hi r-“realtà” kollha. Hu għalhekk li l-qalb tal-bniedem hi bla mistrieħ, sa ma tistrieħ f’Alla. Dan il-kliem ta’ l-għaref Santu Wistin ma jitlef qatt il-qawwa tiegħu f’kull żmien⁸⁵.

16. Il-messaġġ ta’ l-aħħar

Egħiżeż żgħażaġh ħbiebi, araw, *inhalli f’idejkom din l-ittra* li hi marbuta mal-konversazzjoni ta’ Kristu maż-żagħżuġh tal-Evangelju, u gejjja mix-xhieda ta’ l-Appostli u tal-ewwel generazzjonijiet tal-insara. Qed nagħtikom din l-ittra tul is-sena internazzjonali taż-żgħażaġh, *aħna u qed noqorbu lejn it-tieni elf sena wara Kristu*. Qed nagħtielkom din is-sena li hi l-għoxrin sena minn meta ntemm il-Konċilju Vatikan II li sejjaħ liż-żgħażaġh “*it-tama tal-Knisja*”⁸⁶, u li kellu l-aħħar messaġġ tiegħu għaž-żgħażaġh ta’ dak iż-żmien — kif għandu l-messaġġ tiegħu għaž-żgħażaġh tal-lum u taż-żmien li għad irid jiġi — f’dan il-messaġġ il-Knisja tidher bħala l-vera żoġħżija tad-dinja, “*bħala dik li għandha dak li hu l-qawwa u l-gmiel taż-żoġħżija, jiġifieri l-kapaċità li tifraħ b’kull haġa li tibda, il-ħila li tagħti ruħha minn rajha bla ebda kondizzjoni, il-ħila li tiġgedded u tfittex rebħiet godda*”⁸⁸. Dan qed nagħmlu f’*Hadd il-Palm u l-Passjoni tal-Mulej*, fil-jum li fih se niltaqa’ ma’ ħafna minnkomm fil-pjazza quddiem il-bażilika ta’ San Pietru. F’dan il-jum l-isqof ta’ Ruma se *jittlob magħkom għaž-żgħażaġh kollha tad-dinja: għal kull wiehed u waħda minnhom*. Nitolbu fix-xirka tal-Knisja biex — fiż-żminijiet iebes li fihom qeghdin ngħixu — intom tkunu “*tistgħu tagħtu twegiba lil min jistaqsikom il-għala tat-tama li għandkom*”. Hekk hu, “*li intom għandkom*”, għaliex minnkomm jiddependi l-gejjieni; minnkomm jiddependi *t-tmiem ta’ dawn l-elf sena u l-bidu ta’ elf sena oħra*. Għalhekk titgħažżnux; il-qgħu d-dmirijiet tagħkom f’kull qasam li jinfetaħ quddiemkom f’din id-dinja. Għal din il-fehma wkoll qeghdin jitolbu magħkom l-isqifijiet u s-saċerdoti f’ħafna pajjiżi.

Aħna u nitolbu flimkien f'din ix-xirka kbira ta' żgħażaġh tal-Knisja Universali u tal-knejjes kollha, *għandna quddiemna d-dehra tal-Verġni Marija*, li sa mill-bidu tal-ħidma ta' Kristu fost il-bnedmin kienet dejjem miegħu. Hi dik Marija li, fil-festa tat-tieg ta' Kana qabżet għaž-żgħażaġh, għaž-żewġ miżżewġin żgħażaġh, li fil-festa tat-tieg naqsilhom l-inbid. Omm Kristu dak in-nhar, lin-nies li kienu jiehdu ħsieb l-ikel, qaltilhom: "Aghmlu kull ma jghidilkom". Min kellu jghidilhom, kien Kristu. Se ntnni dan il-kliem ta' Omm Alla biex nghanidu lilkom, żgħażaġh, lil kull wiehed u waħda minnkom: "Aghmlu kull ma jghidilkom Kristu". U f'isem it-Trinità Qaddisa mberikkom. Amen.

Minn Ruma, f'San Pietru, fil-31 ta' Marzu, Hadd il-Palm u l-Passjoni tal-Mulej, tas-sena 1985, is-seba' sena tal-pontifikat.

Joannes Paulus Pp. II

Noti:

1. Piet 3,15.
2. Ara *Redemptor hominis*, 14.
3. Ara Rum 8,19,21; Ef 4,4; Fil 3,10s; Tit 3,7; Lh 7,19; I Piet 1,13.
4. I Piet 3,15.
5. Ara Mk 10,17-22; Mt 19,16-22; Lq 18,23.
6. Mk 10,17-19.
7. Mk 10,20s.
8. Mk 10,22.
9. Ara Lq 8, 49-56.
10. Ara Lq 7,11-17.
11. Apok 21,6.
12. Ġw 3,16.
13. I Ġw 4,8.16.
14. Ara 2 Tes 2,7.
15. Ġw 14,9.
16. Ara Lh 13,8.
17. Ara Gen 1,26.
18. Ġw 3,19; ara 1,9.
19. Ġw 1,5.
20. Rum 6,9.
21. Lq 2,34.
22. Ġw 11,25.
23. Ġw 3,16.
24. I Kor 7,13.
25. Lh 9,27.
26. *ibid.*
27. Ġw 11,25s.
28. Ara Es 24,1; Dewt 9,10; 2 Kor 3,3.
29. Ara Dewt 4,5-9.
30. Mk 10,20.
31. Ara Mt 5-7.
32. Ara Mt 22,37,40; Mk 12,29-31; Lq 10,27.
33. Ara Rum 2,14.
34. Rum 2,15.
35. *ibid.*
36. Mk 10,19.
37. Lh 9,27.
38. Kol 3,14.

39. Ara I Kor 13.13.
40. Ara Mt 22,38.
41. "Il-liġi morali", ighid Konfuċju, "mhux bogħod minna. L-gharef ma tantx jizbalja f'dak li għandu x'jaqsam mal-liġi morali, għax jimxi fuq dan il-prinċipju: tagħmilx lil haddiehor dak li ma tridx li haddiehor jagħmel lilek" (Tchung-Yung — *It-triq tan-nofs*, 13). L-gharef Ġappuniż Dengyo Daishi, jew Saicho li għex fis-snin 767-822 wara Kristu, ihegġeġ biex ninsew lilna nfusna, naghmlu l-gid lill-ohrajn għax hawn hu l-qofol tal-hbi-berija u tal-imhabba kollha hniena (ara W. Th. de Barry, *Sources of Japanese Tradition*, New York 1958, vol. I pag. 127). Kif ma niftakrux dak li kien ighid il-Mahatma Ghandi li kien jishaq fuq il-"qawwa tal-verità" (*Satyagraha*), li minghajr vjolenza tirbah bil-qawwa dinamika tagħha, li tinsab f'kull hüdma ġusta?
42. Ara Rum 2,15.
43. Ara Ġw 1.8; ara wkoll *Nostra aetate* (dikjarazzjoni tal-Konċilju Vatikan II dwar ir-relazzjonijiet tal-Knisja mar-religjonijiet mhux insara).
44. Gen 1,31.
45. Ara Ġw 2,35.
46. Ara Lq 22,61.
47. Ara Ef 1,4.
48. Mt 19,20.
49. I Kor 7,21.
50. Kol 3,1.
51. Rum 5,5.
52. Ara Mt 5,3-12.
53. Mt 19,21.
54. Ara Mk 10,21; Ġw 1,43; 21,23.
55. Art Mt 19,12.
56. Ara v.g. *Redemptionis donum*.
57. Mt 9,37.
58. Mt 9,37s.
59. Ara *Lumen gentium* 39-42.
60. Ara *Gaudium et Spes* 43-44.
61. *Lumen gentium* 1.
62. Ġw 4,10.
63. Mt 5,8.
64. Ara I Ġw 4,8.16.
65. Ara Ef 5,32.
66. Ara I Kor 13,2.4.5.6.7.
67. Gen 2,24; ara Mt 19,5.
68. Es 20,12; Dewt 5,16; Mt 15,4.
69. Mt 25,14-30; Lq 19,12-26.
70. Gen 3,19.
71. Ġw 8,32.
72. *Laborem exercens*, 9.
73. Ara Lq 21,19.
74. Messaġġ ta' Jum il-Paċi 1985, 3.
75. Lq 17,1s.
76. Lq 2,52.
77. Ara v.g. Salm 104(103), 19(18); Gherf 13,1-9; 7,15-20.
78. Prov. 4,5s.
79. Ara I Kor 9,24-27.
80. *Gaudium et Spes*, 24.
81. I Ġw 2,13s.
82. *Lumen gentium*, 1.
83. I Ġw 2,13s.
84. I Ġw 5,4.
85. Ara Santu Wistin, *Sqarrijiet*, 1,1.
86. *Gravissimum educationis*, 2.
87. Ara AAS (1966), 18.
88. Ġw 2,5.

ITTRA TAL-PAPA ĠWANN PAWLU II

LIS-SACERDOTI KOLLHA

GHALL-HAMIS IX-XIRKA 1985

Egħżież ħuti fis-sacerdozju,

1. Fil-Liturgija ta' Hamis ix-Xirka ahna ningħaqdu b'mod speċjali *ma' Kristu*, li hu l-ghajn dejjem tfawwar tas-sacerdozju tagħna fil-Knisja. Hu waħdu hu l-*qassis* tas-sagrificċju tiegħu, kif hu huwa wkoll *il-vittma* m'hemmx bhalla tas-sacerdozju tiegħu fis-sagrificċju tal-Kalvarju.

Fl-Aħħar Ikla mad-dixxipli tiegħu ħalla lill-Knisja dan is-sagrificċju tiegħu bhala *Ewkaristija* — dan is-sagrificċju tal-Patt ġdid u għal dejjem; is-Sagrament tal-Ġisem u d-Demm tiegħu taħt ix-xbit tal-hobż u l-inbid “skond l-ordni ta' Melkisedek”¹.

Meta qal lill-Appostli: “Aghmlu dan b'tifkira tiegħi”², hu waqqaf *il-ministri ta' dan is-Sagrament* fil-Knisja; fiha tul iż-żminijiet kollha, is-sagrificċju li hu offra għas-salvazjoni tad-dinja, irid ikompli, jiġġedded u jissahħaħ; jordna lil dawn il-ministri tiegħu biex — bil-qawwa tas-sacerdozju sacramentali tagħhom — huma jaġixxu minn floku: *in persona Christi*.

Dan kollu, ħuti egħżież, ġie mogħti lilna fil-Knisja permezz tas-suċċessjoni appostolika. Hamis ix-Xirka hu kull sena *jum it-twelid ta' l-Ewkaristija*, u huwa fl-istess hin *jum it-twelid tas-sacerdozju tagħna*, sacerdozju li hu qabel kollox sacerdozju ministerjali u fl-istess hin sacerdozju ġerarkiku. Hu sacerdozju ministerjali għaliex bis-setgħa

ta' l-Ordni Sagri li rċevejna, ahna nagħmlu fil-Knisja dak il-qadi li biss il-qassis jista' jagħmlu, u l-ewwelnett il-qadi *ta' l-Ewkaristija*. Huwa wkoll sacerdozju ġerarkiku, għaliex b'dan il-qadi, ahna u naqdu, inkunu nistgħu mmexxu, bhala ragħajja, il-*komunitajiet* individwali tal-Poplu ta' Alla, f'xirka ma' l-isqfijiet, li wirtu mingħand l-Appostli s-setgħa u l-kariżma ta' ragħajja fil-Knisja.

2. F'dan il-jum solenni ta' Hamis ix-Xirka, ix-xirka tas-sacerdoti — il-presbiterat — ta' kull Knisja, ibda mill-Knisja ta' Ruma, *turi* b'mod speċjali *l-ghaqda tagħha* fis-sacerdozju ta' Kristu. U f'dan il-jum jiena — mhux għall-ewwel darba u f'rabta kolleġġjali ma' ħuti fl-episkopat — inkellem lilkom li intom *ħuti u ħutna fis-sacerdozju ministerjali ta' Kristu*, kullimkien fid-dinja, f'kull nazzjon u poplu, f'kull ilsien u f'kull kultura. Kif ktibtilkom f'okkażjoni oħra, meta addattajt għal dik l-okkażjoni xi kliem magħruf ta' Santu Wistin, nerga' lllum ngħidilkom: *Vobis sum episcopus* u fl-istess hin *vobiscum sum sacerdos*³. F'dan il-jum solenni ta' Hamis ix-Xirka, flimkien magħkom ilkoll, ħuti egħżież — bhall kull isqof fil-Knisja tiegħu — bl-umiltà kollha u b'ħajr liema bhala, *jiena nerga' nagħraf u nagħraf sewwa x'inhu verament dan id-Don*, li permezz tal-ordinazzjoni sacerdotali tagħna sar xortina, ix-xorti ta' kull wieħed minna fis-sacerdozju tal-Knisja Universali⁴.

Dan il-ħajr umli tagħna għandu kull sena jhejjina aħjar biex *inkatru t-talent* li l-Mulej fdalna dak in-nhar li telaq, biex nistgħu nidhru quddiemu meta jerga' jigi, ahna li qalilna: "Ma nsejħilkomx aktar qaddejja... *sejjaħtilkom ħbieb*, ...Mhux intom għaziltu lili, imma jien għazilt lilkom, u ħtartkom biex tmorru tagħmlu l-frott u l-frott tagħkom jibqa' "5.

3. Jiena u nfakkar dan il-kliem tal-Imghallem tagħna, kliem li hu kollu kemm hu mimli *b'xewqat tajba* għall-jum it-twelid tas-saċerdozju tagħna, nixtieq, f'din l-ittra tiegħi ta' Hamis ix-Xirka, nitkellem fuq haġa li bilfors niltaqgħu magħha fil-qadi tal-vokazzjoni saċerdotali tagħna u tal-missjoni appostolika tagħna.

Fuq din il-ħaġa nitkellem aktar fit-tul u aktar fil-fond fl-"Ittra liż-Żgħażaġh" li qiegħed nibgħat ma' dan il-messaġġ tiegħi ta' kull sena għall-Hamis ix-Xirka. Din is-sena 1985, b'inizjattiva tal-Organizzazzjoni tal-Ġnus Magħquda, hi għaddinja kollha s-Sena Internazzjonali taż-Żgħażaġh. Deherli li din l-inizjattiva, fil-Knisja, ma għandhiex tithalla fil-ġenb, kif ma tħallewx fil-ġenb inizjattivi oħra sbieħ ta' sura internazzjonali, bħalma kienu s-Sena tal-Anzjani, jew is-Sena tal-Handikappati, u oħrajn. F'dawn l-inizjattivi kollha l-Knisja *ma tistax tibqa' fil-ġenb*, għaliex dawn l-inizjattivi huma fil-qalba tal-missjoni u l-qadi tagħha, li bħala għan għandha l-bini u l-kobor tal-komunità ta' dawk li jemmnu, kif tfigħer tajjeb ħafna l-kostituzzjoni dommatika *Lumen gentium* tal-Konċilju Vatikan II. Dawn l-inizjattivi, kull waħda skond is-su-

ra tagħha, twettaq il-fatt li l-Knisja hi stess prezenti f'nofs id-dinja tal-lum, haġa li l-aħħar Konċilju bit-tagħlim tiegħu wera ċar bil-kostituzzjoni pastorali *Gaudium et Spes*.

Għalhekk nixtieq li f'din l-ittra tiegħi ta' din is-sena għall-Hamis ix-Xirka, nitkellem fuq xi ħsiebijiet tiegħi dwar *iz-żgħażaġh fil-ħidma* pastorali tas-saċerdoti u fl-appostolat li hu proprju tal-vokazzjoni tagħna.

4. F'dan il-qasam ukoll *Gesù Kristu hu l-mudell l-aktar perfett*. Insibu dejjem x'naħsbu dwar din il-ħaġa fid-diskors li *Gesù kellu ma' żaġħżuġh*, diskors li nsibuh fit-tlett Evangelji sinottiċi⁸. Dan id-diskors, b'mod speċjali, insemmih fl-"Ittra liż-żgħażaġh" ta' din is-sena. Izda haġa tajba li nimmeditaw dan id-diskors ahna u nqisu x'inhu *l-impenn saċerdotali u pastorali tagħna maż-żgħażaġh*. F'din il-ħaġa Kristu għandu jkun dejjem dak li jispirana l-ewwel u qabel kollox.

L-Evangelju jurina li *ż-żagħżuġh seta' jersaq lejn Gesù mingħajr ebda tfixkil*. Għal dan iz-żagħżuġh, l-Imghallem ta' Nazaret kien wiehed li seta' jersaq lejħ bil-fiduċja kollha: *wiehed li jista' jafda fih biex iġħinu fil-problemi l-aktar essenzjali tiegħu; wiehed li minn għandu jista' jkollu twegiba vera*. Dan kollu hu għalina wkoll sinjal ta' importanza kbira. Kull wiehed minna għandu jkun magħruf bħala wiehed li n-nies *jistgħu jersqu lejħ* bħalma n-nies kienu *jistgħu jersqu lejn Gesù*. Iz-żgħażaġh ma għandhomx isibu diffikultà li jersqu lejn saċerdot, u għandhom isibuh mif-

tuh għall-problemi li qeghdin jinkwietawhom, bniedem kollu tjieba magħhom, u lest dejjem biex jismagħhom. Ukoll jekk iż-żagħżuġh, minhabba l-karattru tiegħu, hu ftit mistħi jew magħluq fih innifsu, l-imġiba tas-saċerdot għandha tgħinu jegħleb dawk id-diffikultajiet li jiġuh mill-karattru tiegħu. Izda mbagħad hemm ħafna modi kif wieħed jista' jagħti bidu u jkompli dawn il-kontatti li mistgħu nsej-ħulhom "id-djalogu tas-salvazzjoni". Dwar dan, is-saċerdoti li huma mpenjati f'ħidma pastorali fost iż-żgħażaġh, *huma stess* jistgħu jgħidulna ħafna, u għalhekk nixtieq biss nappella għall-esperjenza tagħhom. Haġa ċara li *l-esperjenza tal-Qaddis* għandha importanża speċjali u nafu li fost is-saċerdoti, tul iż-żminijiet, qatt ma naqsu "raġġajja qaddisa taż-żgħażaġh".

Meta ngħidu li iż-żgħażaġh ma għandhom isibu *ebda tfixkil biex jersqu* lejn is-saċerdot, ma rridux infissru biss li *għandhom iħossuhom f'sikkithom*, fil-knisja u barra l-knisja, kull fejn iż-żgħażaġh iħossu ruħhom li qeghdin sewwa flimkien fl-okkażjonijiet sbieħ kollha ta' zoghżithom, (fi ħsiebi għandi t-turiżmu, l-isport, u kull qasam ta' interess kulturali). L-eżempju li jagħtina Kristu ta' kif in-nies kienu jersqu lejha bla ebda xkiel, hu xi haġa wisq aktar minn hekk. Is-saċerdot, mhux biss bl-istħarriġ li ħa biex ikun ministru ta' Alla, imma wkoll bil-ħila li jkun kiseb permezz tax-xjenzi pedagogiċi, imissu jqajjem fiduċja kbira fiż-żgħażaġh, u jwassalhom biex jafdaw fih fil-problemi l-aktar fundamentali tagħhom, dawk il-problemi li għandhom x'jaqsmu mal-ħajja spiritwali tagħhom u problemi tal-

kuxjenza. Iz-żagħżuġh li mar għand Ġesù ta' Nazaret staqsih mal-ewwel: "Mgħallem tajjeb, x'għandi nagħmel biex nikseb il-ħajja ta' dejjem?". Din il-mistoqsija tista' ssir b'ħafna modi, mhux kollha b'mod hekk ċar; spiss issir b'mod li qisha qiegħda ssir mhux għal min qiegħed jagħmilha. Izda l-mistoqsija li nsibu fl-Evangelju turina, b'xi mod, *kemm hu kbir il-qasam* li fih irridu ngħibu 'l quddiem id-djalogu pastorali tagħna maż-żgħażaġh. Il-problemi f'dan il-qasam huma ħafna u jista' jkun hemm ħafna mistoqsijiet u tweġibiet; għaliex il-ħajja tal-bniedem, u l-aktar fi żmien iż-zoghżija, hi mimlija problemi ta' kull xorta, u l-Evangelju min-naħa l-oħra, huwa mimli *bit-tweġib li jista' jkun hemm*.

5. Is-saċerdot li qiegħed f'kontatt maż-żgħażaġh *għandu jkun jaf kif jisma' u kif iwieġeb*. Dan irid ikun il-frott tal-kobor sħiħ tiegħu fil-ħajja tar-ruħ; dan il-kobor jidher f'qbil sħiħ bejn it-tagħlim u l-ħajja; u aktar u aktar irid ikun frott tat-talb, ta' għaqda ma' Kristu l-Mulej, ta' tweġib sħiħ għall-ħidma tal-Ispirtu s-Santu. Veru li stħarriġ xieraq f'din il-ħaġa jiswa ħafna, izda l-aktar ħaġa importanti hu *s-sens tar-responsabbiltà dwar il-verità u lejn min qiegħed jistaq-sik*. Il-kliem li nsibu fl-Evangelji sinottiċi l-ewwelnett jurina li l-Imgħallem għaž-żagħżuġh li għamilu l-mistoqsija kien wieħed li kellu *kredibiltà u awtorità* speċjali: *awtorità morali*. Iz-żagħżuġh kien qiegħed jistenna minghandu l-verità, u kien lest jaċċetta t-tweġiba bhala espressjoni ta' verità li ggħib magħha obbligu. Din il-verità tista'

titlob ħafna. U ma għandniex nib-
 żgħu nitolbu ħafna liż-żgħażaġh.
 Jista' jiġri li xi hadd jitlaq "qalbu
 sewda" meta ma jkollux jew ikol-
 lhiex il-ħila għal dak li jkun qie-
 għed jintalab. Izda "qalb sewda"
 bħal din tista' tkun "ta' salvazzjo-
 ni". Xi kull tant iż-żgħażaġh *iridu*
jimxu 'l quddiem permezz ta' es-
 perjenzi ta' swied il-qalb bħal dan,
 biex bil-mod il-mod jaslu għall-ve-
 rità u għal *dak il-hena* li tagħti l-
 verità.

Barra dan, iż-żgħażaġh jafu li l-
 veru gid ma jinkisibx "b'irħis"; irid
 ikun "jiswa". Juru sura ta' istint
 tajjeb fejn hemm fin-nofs l-għażla
 ta' valuri. Sakemm ir-ruh taż-
 żaġħżuġh għad ma thassritx, *il-*
gudizzju li jagħti jkun tajjeb. Jekk
 fir-ruh taż-żaġħżuġh nibtet il-ħsa-
 ra morali l-art trid titgħażaq mill-
 gidid, u dan ma jistax isir ħlief bil-
 li wieħed jagħti twegib veru u ju-
 ri liema huma l-valuri veri.

Fl-imġiba ta' Kristu hemm ele-
 ment wieħed li jfisser ħafna. Meta
 ż-żagħżuġh isejjaħ lil Kristu
 "Mgħallem tajjeb", *Gesù b'xi mod*
iqiegħed lilu nnifsu "fuq naħa",
 għaliex iwieġeb: "Hadd ma hu taj-
 jeb ħlief Alla biss"⁸. Din il-ħaġa,
 fil-kuntatti kollha tagħna maż-
 żgħażaġh, milli jidher, għandha im-
 portanza speċjali. Irridu dejjem
 aktar *ninpenjaw ruħna personal-*
ment, l-imġiba tagħna trid tkun
 kollha kemm hi naturali, dik ta'
 ħabib, ta' gwida; iżda fl-istess ħin
 ma għandna qatt, lanqas għal mu-
 ment wieħed, *nghattu lil Alla, billi*
nqiegħdu ruħna quddiemu. Ma
 nistgħux nġattu lil Dak li "huwa
 wahdu tajjeb", Dak li ma jidhirx
 imma fl-istess ħin hu dejjem pre-
 zenti: "*interior intimo meo*" kif

igħid Santu Wistin⁹. "Jiena u nit-
 kellem" b'mod l-aktar naturali, ma
 nista' qatt ninsa li "dak li qiegħed
 jitkellem" f'kull djalogu għas-sal-
 vazzjoni ma jistax ikun ħlief *dak*
li biss jista' jsalva u li biss jista'
jqaddes. Il-kuntatti tagħna kollha
 maż-żgħażaġh, il-ħidma pastorali
 tagħna fosthom, hi ta' liema sura
 hi — dik is-sura wkoll li minn
 barra tidher kollha kemm hi "se-
 kulari" — iridu jservu biex, bl-
 umiltà kollha, noħolqu u *nagħmlu*
wesa' għal Alla, għal Gesù Kristu,
 għaliex "Missieri għadu jaħdem sa
 issa mela naħdem jien ukoll"¹⁰.

6. Fir-rakkont ta' l-Evangelju
 dwar il-laqgħa ta' Kristu maż-
 żaġħżuġh hemm espressjoni li
 għandna nagħmlu tagħna b'mod
 speċjali. L-Evangelju jgħidilna li
 Gesù "xeħet fuqu ħarsa ta' mħab-
 ba"¹¹. Dan hu l-mument l-aktar im-
 portanti. Jekk nistaqsu lil dawk is-
 saċerdoti kollha ta' kull żmien, li
 għamlu ħafna maż-żgħar, bniet u
 subien — dawk li kisbu kotra ta'
 frott mill-ħidma tagħhom fost iż-
 żgħar — għandna nintebħu li l-ew-
 wel u l-aqwa mezz li kellhom biex
 irnexxiet il-ħidma tagħhom kienet
 "il-ħarsa kollha mħabba" ta'
 Kristu.

Irridu *nagħarfu sewwa din l-im-*
ħabba f'qalbna bħala saċerdoti.
 M'hijiex ħlief l-imħabba "ta' għajr-
 na": l-imħabba għal bniedem fi
 Kristu, imħabba għall-bnedmin
 kollha, għal kull bniedem. L-im-
 ħabba għaž-żgħażaġh *m'hijiex im-*
ħabba għalihom biss, qiesu tħalli
 fil-ġenb l-imħabba għall-kbar,
 għax-xjuħ, għall-morda. Anzi, l-im-
 ħabba għaž-żgħażaġh ikollha sura
 tassew evangelika biss jekk *tkun*
gejja minn imħabba għal kull bniedem

dem u ghal kulhadd. Fl-istess hin din l-imħabba jrid ikollha l-karattru speċifiku tagħha u, biex ngħid hekk, il-karattru kariżmatiku tagħha. Dan il-karattru speċifiku jiġi mill-herqa speċjali li wieħed ikollu li jara x'jiġifieri tkun żagħżuġh fil-ħajja tal-bniedem. Iz-żgħażaġh żgur jiġbdukk ħafna, minħabba żoġħżithom, iżda xi kultant naraw fihom ukoll xi difetti u nuqqasijiet. Iz-żagħżuġh tal-Evangeli, li miegħu Kristu tkellem, min-naħa jidher bħala *Israelita fidil* lejn il-kmandamenti ta' Alla, u min-naħa l-oħra jidher bħala bniedem *kon-dizzjonat* minn ġidu u qalbu marbuta żzejjed ma' kull ma għandu.

L-imħabba għaż-żgħażaġh — imħabba li jeħtieġ ikollu kull min hu edukatur onest u ragħaj tajjeb ta' l-erwieħ — tagħraf sewwa x'inhuma l-kwalitajiet tajba u x'inhuma d-difetti proprji taż-żoġħżija u taż-żgħażaġh. Fl-istess hin, din l-imħabba — bħall-imħabba ta' Kristu — tasal dritt għand iż-żagħżuġh *proprju permezz ta' dawn il-kwalitajiet tajba u ta' dawn id-difetti*; tasal għandu *f'mument mill-aktar importanti ta' ħajtu*. Ħafna ħwejjeg jiġu determinati u deċiżi f'dan il-mument tal-ħajja, xi kull tant ukoll b'mod li ma tistax terġa' lura minnhom. *Il-gejjieni tal-bniedem* jiddependi ħafna minn dak li kienet żoġħżitu: il-gejjieni jiġifieri dak li se jkun verament il-bniedem fil-fatt. Iz-żoġħżija għalhekk fil-ħajja ta' kull bniedem hija mument tar-responsabbiltà partikulari. L-imħabba għaż-żgħażaġh hi fuq kollox għarfien ta' din ir-responsabbiltà partikulari. L-imħabba għaż-żgħażaġh hi fuq kollox għarfien ta' din ir-responsabbiltà li twasslek *biex tkun lest tissieheb*

fiha.

Imħabba bħal din hi tassew ħielsa minn kull sura ta' egoiżmu; twassal biex iż-żgħażaġh jafdaw fik. U iż-żgħażaġh *jeħtieġuha ħafna* din l-imħabba f'dan il-mument ta' ħajjtkom li minnu għaddejjin. Kull wieħed minna s-sacerdoti għandna nkunu dejjem b'mod speċjali *lesti noffru din l-imħabba ħielsa minn kull sura ta' egoiżmu*. Nistghu ngħidu li l-ħajja axxetika kollha tas-sacerdot, l-isforzi li jagħmel kuljum biex jitqaddes dejjem aktar, l-ispirtu tat-talb u tal-għaqda ma' Kristu, l-offerta tiegħu nnifsu lil Omm Kristu — dan kollu kuljum jiġi mgħoddi mill-prova f'din il-ħaġa. Iz-żgħażaġh dan iħossuh sewwa f'ħajjithom; xi kull tant il-kritika tagħhom tkun iebes. Għalhekk hu importanti ħafna li l-formazzjoni intellettuali tas-sacerdot tkun tajba. Izda fl-istess hin l-esperjenza tghidilna li huma wisq aktar importanti l-kwalitajiet tal-karattru u tal-qalb: is-sacerdot irid ikun *sacerdot tajjeb, dedikat, imma wkoll sod fid-deċizzjonijiet tiegħu*.

Jien nemmen, ħuti, li kull wieħed minna għandu bil-herqa kollha jitlob lill-Mulej Gesù biex il-kuntatti tagħna maż-żgħażaġh iridu jkun fuq kollox *sehem minn dik il-ħarsa kollha mħabba li biha l-Mulej ħares* lejn iż-żagħżuġh ta' l-Evangeli li mar għandu jistaqsih, sehem f'din l-imħabba li biha ħabbu. Irridu nitolbu wkoll bil-ħegġa kollha li l-imħabba tagħna bħala sacerdoti, imħabba nieqsa minn kull sura ta' egoiżmu, tkun dik l-imħabba li jkunu verament jistennu minna iż-żgħażaġh kollha, *għu-vintur u xebbiet, bniet u subien*. Għaliex aħna nafu x'għana hemm

għall-izvilupp sħiħ ta' kull bniedem fih innifsu fil-fatt li l-bniedem hu raġel u mara. Irridu nitgħallmu minn Kristu dik l-imħabba li biha hu stess haġb, halli b'din l-istess imħabba *aħna wkoll inħobbu kull zagħzagħ jew zagħzugħa*.

L-imħabba twassalna biex *niproponu dak li hu tajjeb*. Ġesù xehet ħarsa ta' mħabba fuq iż-żagħzugħ tal-Evangelju, u qallu: "Ejja u imxi warajja"¹². It-tajjeb li nistgħu nipproponu liż-żgħażagħ, il-gid kollu li nistgħu nħajruhom għalih għandna dejjem infissruh b' dawn il-kelmiet: "Imxu wara Kristu!" Ma għandniex gid ieħor x' nipproponu; ħadd ma għandu gid aqwa x'jipproponi. Meta ngħidu: "Imxu wara Kristu!" inkunu rridu ngħidu, qabel kollox, "Fittex li *tagħraf lilek innifsek bħala persuna*. Għaliex — kif iġhallimna l-Konċilju — hu proprju Kristu li juri lill-bniedem x'inhu fih innifsu u jurih x'inhu d-dinjità l-aktar għolja tiegħu"¹³.

U għallhekk: Imxu wara Kristu. Dan ifisser: ippruvaw sib u x'inhu s-sejħa li Kristu jagħmel lill-bniedem; dik is-sejħa li biha l-bniedem ikun tassew bniedem u jilħaq *id-dinjità* li hi biss tiegħu. Biss fid-dawl ta' Kristu u tal-Evangelju tiegħu nistgħu nifhmu sewwa x'ifisser li *l-bniedem ġie maħluq sura xbieha ta' Alla nnifsu*. Biss jekk nimxu warajh din ix-xbieha ta' dejjem tkun tassew *mimlija* ħajja. Hu hi ħajja ta' ħafna suriet: ħafna huma s-sejħat u d-dmirijiet tal-ħajja li għandhom quddiemhom iż-żgħażagħ biex jagħzlu *triqthom*. Izda hi liema hi t-triq li jagħzlu s-sejħa fundamentali tagħhom hi waħda: kun bniedem! Kun bniedem b'mod nistrani. Kun bniedem *skond il-qies*

*tad-don ta' Kristu*¹⁴.

Jekk fil-qalb tagħna ta' saċerdoti tinsab l-imħabba għaż-żgħażagħ, inkunu nafu kif ngħinuhom isibu twegiba għal dik li għandha tkun is-sejħa ta' kull wiehed u waħda minnhom. *Inkunu nafu ngħinuhom* waqt li nħalluhom għal kollox ħielsa li jfittxu u *jagħzlu*, u fl-istess ħin nuruhom il-valur essenżjali — fis-sens uman u nistrani — ta' kull *għażla* li jagħmlu.

Inkunu nafu kif *nibqgħu magħhom*, ma' kull zagħzugħ u ma' kull zagħzugħa, fil-provi u fit-tbatijiet kollha li minnhom iż-żgħażagħ mhumieħ ħielsa. Iva, iż-żgħażagħ xi kull tant huma mgarrbin u mtaqqlin aktar milli għandu jkun. Hemm *tbatijiet u provi ta'* kull sura, *dispjaċiri u qtigh il-qalb*: kull ħaġa hi vera *križi*. Iz-żgħażagħ dan iħossuh ħafna, u mhux dejjem lesti biex jifilħu għad-daqqiet li jġuħom mill-ħajja. Illum *ħafna żgħażagħ huma bir-raġun kollu mħas-sbin ħafna minħabba t-theddida* li hemm għall-ħajja tal-bniedem fil-livelli kollha tas-socjetà, anzi għat-theddida li hemm għar-razza kollha tal-bnedmin. Jeħtieġu għaj-nuna f'dan it-thassib tagħhom biex jagħharfu x'inhu sewwa l-vokazzjoni tagħhom. Jeħtieġu l-għajnuna u jeħtieġu li jissafħu fix-xewqa tagħhom li *jbiddlu d-dinja*, li jagħmluha aktar *tixraq lil bniedem, aktar tkun dinja ta' aħwa*. U dan mhux kliem biss; hi t-"Triq" vera u sħiħa li Kristu jurina u li twassal għal dinja mfaħla b'dan il-mod. Fl-Evangelju din id-dinja tissejjaħ is-Saltna ta' Alla. *Is-Saltna ta' Alla* hi fl-istess ħin il-vera "saltna tal-bniedem"; id-dinja ġdida li fiha l-bniedem jikseb il-vera "saltna tiegħu."

L-imħabba kapaċi tipproponi l-gid. Meta Kristu liż-żagħżuġh qallu: “Ejja u imxi warajja”, fil-grajja tal-Evangelju, Kristu sejjaħ-lu biex “iħalli kollox” u jimxi mit-triq li fiha kienu mexjin l-Appostli ta’ Kristu. *Id-diskors ta’ Kristu maż-żgħażaġh hu xbieha ta’ tant u tant diskorsi li bihom quddiem iż-żagħżuġh tinfetaħ it-triq li twassal għas-saċerdozju jew il-ħajja reliġjuża.* Eghżieħ ħuti saċerdoti u ra-ghajja tal-erwieħ, jeħtigilna nkunu nafu kif nagħharfu dawn il-vokazzjonijiet. Hu minnu li “l-ħsad kbir imma l-ħaddiema ftiit”. U fxi postijiet, ‘l hawn u ‘l hemm, huma ftiit ħafna. Nitolbu mela lil “Sid il-ħsad biex jibgħat ħaddiema għall-ħsad tiegħu”¹⁵. *Ha nitolbu aħna, u ħa nistiednu oħrajn jitolbu għal dan il-għan.* U fuq kollox ejjew infittxu li ħajjitna stess *tkun bil-fatti sinjal* li juri x’inh i-vokazzjoni saċerdotali jew reliġjuża, tkun *mudell* fil-fatt ta’ ħajja saċerdotali jew reliġjuża. Iż-żgħażaġh jeħtieġu mudelli bħal dawn biex jintebħu fihom infus-hom li huma wkoll jistgħu jgħixu ħajja bħal din. F’dan il-qasam *is-saċerdozju tagħna jista’ jagħti frott bil-kotra b’mod tassew tal-għaġeb.* Habirku għal dan, u itolbu li d-Don li rċevejtu jkun il-bidu ta’ Don bħalu għal ħadd ieħor, u proprju għaž-żgħażaġh!

8. Hemm ħafna aktar xi tgħid u tikteb fuq din il-ħaġa. L-edukazzjoni u l-kura pastorali taż-żgħażaġh jeħtieġu ħafna studju sistematiku u ħafna pubblikazzjonijiet. Jiena u niktbilkom f’Hamis ix-Xirka, ħuti saċerdoti, *irrid biss insemmilkom xi punti.* Nixtieq, b’xi mod, insemmilkom wieħed mit-temi li nsibu fit-teżor bla qjies tal-vokazzjoni u tal-missjoni saċerdotali tagħna.

Fuq dan it-tema nitkellem aktar fit-tul *fl-Ittra liż-Żgħażaġh* li qieghed nibagħtilkom flimkien ma’ din l-ittra tiegħi, biex tagħmlu użu minn-ho speċjalment f’din is-Sena taż-Żgħażaġh.

Fil-Liturgija ta’ qabel il-Konċilju li s-saċerdoti xjuħ għadhom jiftakru l-Quddiesa kienet tibda bit-talb fit-taraġ ta’ l-artal u l-ewwel kliem tas-Salm kien: *Introibo ad altare Dei, ad Deum qui laetificat iuventutem meam:* Nidħol ħdejn l-artal ta’ Alla, ħdejn Alla, ferħ u hena tiegħi¹⁶.

Nhar Hamis ix-Xirka lkoll *ner-ġġhu lura għall-bidu tas-saċerdozju tagħna — fil-kamra ta’ fuq.* Ejjew naħsbu kif is-saċerdozju tagħna twieled fil-Qalb ta’ Gesù fil-Aħħar Ikla tiegħu mad-dixxipli. Ejjew naħsbu wkoll kif twieled fil-qalb ta’ kull wieħed minna.

F’dan il-jum, eghżieħ ħuti, ix-xewqa tiegħi għal kull wieħed minnkom — huwa x’inhu żmienkom u hi x’inh i-ġenerazzjoni tagħkom — hi li d-“dħul tagħna ħdejn l-artal tal-Mulej” (kif iġħid is-Salm) ikun l-għajn li mingħand Alla li tnixxi fina ż-żoġħżija supernaturali ta’ l-ispirtu. Iġaġħalna nifirħu biż-żoġħżija tal-misteru etern ta’ Kristu. Bħala saċerdoti ta’ dan il-misteru ta’ salvazzjoni, aħna għandna sehem minn din il-għajn taż-żoġħżija ta’ Alla: din il-*ħajja ġdida* li ma tintemm qatt u li Kristu jfawwar fil-qlub tal-bnedmin.

Jalla din “il-ħajja ġdida” jsir għalina lkoll, u *permezz tagħna għall-oħrajn kollha,* u l-aktar għaž-żgħażaġh, għajn ta’ ħajja u ta’ qdusija. Inqieghed dawn ix-xewqat tajba tiegħi fi ħdan dik li fuqha naħsbu aħna u nkantaw: *Ave ve-*

rum Corpus, natum de Maria Virgine. Vere passum, immolatum in Cruce pro somine. Esto nobis prae-gustatum mortis in examine".

Bl-imħabba kollha ta' qalbi u bil-barka pastorali tiegħi b'rahan ta' qawwa fil-ministeru tagħkom.

Mill-Vatikan, nhar il-31 ta' Marzu, Hadd il-Palm u l-Passjoni tal-Mulej, fis-sena 1985, is-seba' sena tal-pontifikat tiegħi.

JOANNES PAULUS PP. II

Noti

1. Salm 110(109), 4; ara Lh 7,17.
2. Lq 22,19; ara I Kor 11,24ss.
3. *Vobis sum episcopus, vobiscum sum christianus*, Sermo 340, 1.

4. Ara Salm 16(15) 5: *Dominus pars haereditatis meae et calicis mei.*
5. Ġw 15,15s.
6. Ara Mt 19, 16-22; Mk 10, 17-22; Lq 18,18-23.
7. Mk 10,17.
8. Ara Mt 19,17; Mk 10,18; Lq 18,19.
9. S. Wistin, *Confessiones* III, vi, 11.
10. Ġw 5,17.
11. Mk 10,21.
12. Mt 19,21; Mk 10,21; Lq 18,22.
13. *Gaudium et Spes*, 22.
14. Ef 4,7.
15. Mt 9,37s.
16. Salm 43(42),4; ara S. Ambroġ, *Expositio Evang. sec. Lucam* VIII, 71; ara wkoll Konċilju ta' Trento sess. XXIII c. 1, *De institutione sacerdotis Novae Legis*.

MESSAĠĠ TAL-QDUSIJA TIEGĦU L-PAPA ĠWANN PAWLU II GHALL-JUM IL-VOKAZZJONIJET 1985

Huti miqjuma fl-Episkopat, eghziez uliedi fid-dinja kollha.

1. It-XXII Jum Dinji ta' Talb għall-vokazzjonijiet, li din is-sena bhas-snin l-oħra, se jiġi fir-raba' Hadd ta' l-Għid, huwa għalija, bħala Raghaj tal-Knisja kollha, okkazjoni li gġieghelni nħoss id-dmir li nhegġeġ lill-imghammdin kollha biex bit-talb u l-ħidma pastorali tagħhom iġibu 'l quddiem il-vokazzjonijiet għas-sacerdozju, il-vokazzjonijiet għall-ħajja konsagrata fis-suriet kollha tagħha, u l-vokazzjonijiet għall-missjonijiet. Dan huwa problema vitali fil-qalb stess tal-Knisja: il-gejjieni tal-Knisja, il-mixi 'l quddiem tagħha, il-missjoni tagħha għas-salvazzjoni ta' kulhadd jiddependu minn kif se nħollu dan il-problema.

Minn mindu l-Papa Pawlu VI waqqaf Jum il-Vokazzjonijiet, il-messaġġi tal-Papiet għal dan il-jum inkitbu għall-poplu kollu ta' Alla, iżda l-Papiet dejjem kellhom fi ħsiebhom iż-żgħażaġh f'kull messaġġ li kitbu. Dan, f'din is-sena, għandu tifsir akbar la l-Ġnus Magħquda ħabbru li din is-sena hija *s-Sena Internazzjonali taż-Żgħażaġh*.

Din hi inizjattiva li minnha l-Knisja ma tridx tibqa' lura. Anzi trid tagħti sehemha, sehem marbut mal-fidi u l-valuri nsara. Hemm maħsuba hafna attivitajiet kemm fuq livell tal-Knisja Universali u kemm fuq livell tal-knejjes partikulari, u hemm ħsieb ukoll ta' hafna attivitajiet oħra. Jien stess għa stedint iż-żgħażaġh kollha tad-dinja biex jiġu Ruma f'Hadd il-

Palm ħalli flimkien ixandru li “Kristu hu s-sliem tagħna”.

Hi xewqa kbira tiegħi li din is-sena nersqu b’mod speċjali lejn iż-żgħażaġh biex inkellmuhom fuq il-vokazzjoni għal ħajja konsagrata lil Alla. Il-Jum tal-Vokazzjonijiet hu okkażjoni mill-aqwa biex naghmlu din il-hidma b’mod aqwa u b’aktar heġġa. Din hija x-xhieda speċjali li l-komunitajiet insara jistennew miż-żgħażaġh. U fid-dawl ta’ dan, kelmti rridha tasal l-ewwel liż-żgħażaġh, imbagħad lil dawk kollha li huma responsabbli fl-oqsma tal-pastorali u ta’ l-edukazzjoni.

2. *Ġuvintur, xebbiet, Kristu jħobbkom!* Din hi bxara tajba li ma jistax ikun li ma tgħaġġibkomx. Kliemi ma jistax ikun għajr il-kliem tal-Evangeliu stess: Kristu f’imhabbtu għandu preferenza għalikom u jqanqalkom għall-imħabba.

Jien tkellimt magħkom f’ħafna triqat tad-dinja, u kullimkien sibt żgħażaġh għatxana għall-imħabba u għall-verità u mtaqqin b’ħafna mistoqsijiet u problemi dwar x’tifsira għandhom jagħtu lil ħajjithom.

Hi ħasra għalikom li spiss tiltaqgħu ma’ mexxejja u għalliema qarrieqa li jippruvaw ifaħħruk, jabbużaw mill-generożità tagħkom u jħajruk ukoll għal attivitajiet li ma jgħibulkomx ħlief imrar u dispjaċiri.

Issa nixtieq nistaqsikom jekk intqajtux ma’ Dak li qal li hu waħdu l-“Imghallem” veru (Mt 23.8). Tafu jew ma tafux li hu biss għandu “l-kliem tal-ħajja ta’ dejjem” (Ġw 6,88)? Tafu jew ma tafux li hu biss għandu t-twegiba l-aktar vera għall-problemi kollha tagħkom?

L-imħabba ta’ Kristu hija l-aq-

wa qawwa fid-dinja kollha. Hi l-qawwa tagħkom. Sibtuha din il-ħaġa hekk ta’ l-għaġeb? Meta xebba tiltaqa’ ma’ Kristu personalment u ssib imħabbtu, tafdah, tisma’ kelmtu, tibda mixja warajh, lesta għal kollox, lesta tagħtih ħajjitha. Hekk ukoll il-ġuvni li jiltaqa’ ma’ Kristu.

3. *Ġuvintur, xebbiet, Kristu qiegħed isejħilkom!* It-triqat ta’ l-imħabba huma ħafna, u għalhekk il-hidmiet li jafdalkom ma humiex kollha l-istess.

Fil-ħajja nisranija kull min huwa mghammed għandu “sejħa” mingħand il-Mulej, u kull sejħa hi importanti; kull sejħa rridu nilqgħuha u nwiegħbu għaliha bil-generożità kollha. Izda l-Mulej Ġesù, meta waqqaf il-Knisja, ried li jkun hemm xi ministeri u fdahom lil dawk li hu minn rajh għażel minn fost id-dixxipli tiegħu.

Il-Feddej divin għalhekk irid li ħafna minnk, wisq aktar milli forsi taħsbu, ikollhom sehem mis-saċerdożju ministerjali biex ikunu jistgħu jqassmu l-Ewkaristija lill-bnedmin, jaħfru d-dnubiet, u jmexxu l-komunità. Kristu qiegħed jafda fikom biex tkompli din il-missjoni hekk ta’ l-għaġeb. Is-saċerdoti huma meħtieġa għad-dinja, għax Kristu huwa meħtieġ għad-dinja.

Il-Mulej Ġesù qiegħed iġhid lil ħafna minnk biex thallu kollox u tmorru warajh, fil-faqar, fis-safa u fl-obbedjenza. Il-Mulej Ġesù lil ħafna żgħażaġh qiegħed iġhamlilhom din is-sejħa misterjuża biex iġhixu ħajja ta’ verginità, ħajja ta’ ċelibat, f’imħabba għalih biss.

Forsi taħsbu li dawn is-sejħat huma għal ħaddiehor u mhux għalikom personalment? Forsi taraw-

hom tqal għax jitolbu sacrificċju u l-offerta wkoll ta' ħajjitkom?

Araw kemm wiegħbu malajr l-Apostli. Araw x'kienet l-esperjenza ta' eluf ta' eluf ta' sacerdoti, djakni, religjużi, sorijiet, lajċi konsagrati, missjunarji, li bi qlubija kbira, quddiem id-dinja, taw xhieda ta' Kristu mejjet u rxoxt.

Araw b'liema generozità eluf ta' eluf ta' zghazagh fis-seminarji finnovizzjati, u f'istituti oħra ta' formazzjoni, qegħdin ihejju ruħhom ħa jircievu l-Ordni Sagri, jew jagħmlu l-professjoni tal-kunsill evangeliċi, jew jircievu l-mandat missjunarju. Lil dawn iż-zghazagh kollha nhegğighom u nistedinhom iwasslu lil zghazagh ta' mparhom l-ideali li huma qegħdin iħaddnu.

4. *Guvintur, xebbiet, Kristu qiegħed jibgħatkom!* "Morru fid-dinja kollha, xandru l-Bxara t-tajba lill-ħolqien kollu" (Mk 16.15). Dan il-kliem li l-Mulej Ġesù qalu qabel reġa' lura għand il-Missier, illum qiegħed igħidu lilkom. Wasalna dal-waqt għat-tielet elf sena mill-miġja ta' Kristu fid-dinja, iżda għad fadal għadd bla qjies ta' bnedmin li għad ma rawx id-dawl tal-Evangeliġu, u qegħdin igħixu f'qagħdiet serji ta' ingustizzja u miżerja.

Il-Mulej innifsu jurina x'differenza kbira hemm bejn il-ħtigijiet kbar għas-salvazzjoni tad-dinja u n-numru mhux biżżejjed ta' dawk li qed jaħdmu b'dan il-għan. "Il-ħsad kbir, imma l-ħaddiema ftit" (Mt 9,37): hekk tkellem Ġesù huwa u jara quddiemu l-folol ta' kull żmien, għajjenin u mifnijin bħal ngħaġ bla ragħaj. Fil-vjaġġi tiegħi ma' kullimkien fid-dinja ntbaħt aktar kemm hu minnu dan il-kliem tal-Mulej.

Il-grazzja ta' Alla biss, li nitolbuha bit-talb tagħna, tista' gğib fix-xejn din id-differenza. Se tib-qgħu intom ma jimpurtakomx meta tisingħu din l-għajta li gejjja mill-bnedmin kollha tad-dinja? Inhegğigkom biex titolbu u toffru lilkom infuskom lil Sid il-ħsad li qiegħed jistedinkom tmorru taħdmu fil-ħsad tiegħu (ara Mt 9,38).

Kunu minn ta' quddiem fost dawk kollha li huma lesti jħallu pajjiżkom għall-missjoni li tħaddan id-dinja kollha. Permezz tagħkom Kristu jrid jilħaq il-bnedmin kollha.

5. Il-messaġġ tiegħi issa hu għall-komunitajiet insara kollha, għax kulħadd hu responsabbli lejn iż-zghazagh. U b'mod speċjali nkellem lilkom, eghżiež ħuti fl-episkopat, u lil dawk kollha li jaqsmu magħkom il-ħidma fl-oqsma tal-pastorali u tal-edukazzjoni: qassisin, religjużi, animaturi tal-vokazzjonijiet, ġenituri, katekisti, għalliema, edukaturi.

F'din is-sena dedikata liż-zghazagh ejjew naraw x'ifissru ż-zghazagh għall-Knisja

Ftakru li *meta tkunu taqdu ż-zghazagh tkunu taqdu 'l Kristu*. Din hi ħidma li tiġi qabel kull ħidma oħra, qabel kull impenn u kull interess ieħor: dawn iridu jkunu ndirizzati għaliha u jiddependu minnha.

Hobbu ż-zgħar kif Kristu jhobbhom. Fittxu li tkunu tafuħom u li huma jsiru jafu lilkom. Morru fittuħom intom għax spiss ma jiġux minn rajhom għandkom.

Fuq kollox, kunu strumenti qalbiena tas-sejħat li Alla jagħmel liż-zghazagh.

Il-ħajja pastorali taż-zghazagh

ma tkunx sħiha jekk ma tkunx mif-tuha wkoll għall-vokazzjonijiet ta' ħajja konsagrata. Jien għamilt en-fasi kbira fuq dan fid-dokument li ħriġt f'egħluq it-tieni kungress internazzjonali għall-Vokazzjonijiet (ara n. 42). Nixtieq illum li nigbed l-attenzjoni tagħkom għalih.

Il-Knisja rċeviet mingħand Kristu d-dritt u d-dmir li ssejjaħ u thajjar għall-vokazzjonijiet ta' ħajja konsagrata; dan ma jfissirx li l-Knisja qiegħda timponi karizmi u ministeri fuq dawk li ma rċevew-homx mill-Ispirtu s-Santu; ifisser biss li l-Knisja tkun qiegħda turi x'inhi l-ħidma ta' Alla fil-qalb ta' tant żgħażaġħ, ħidma li spiss hija maħnuqa miċ-ċirkostanzi li fihom jinsabu ż-żgħażaġħ. Il-guvintur u x-xebbiet għandhom id-dritt u d-dmir li jkollhom għajnuna ħa jku-nu jafu x'inhi s-sejħa ta' Alla għa-lihom, u jgħixuha.

Jalla, f'din is-Sena Internazzjo-nali taż-Żgħażaġħ, naraw joktru l-isforzi għal dan il-għan. U fuq kol-lox jalla Jum il-Vokazzjonijiet ikun okkażjoni mill-aqwa ta' talb ħalli joktru dejjem aktar il-vokaz-zjonijiet.

6. F'xirka waħda maż-żgħażaġħ kollha tad-dinja, nitolbu lil Sid il-ħsad biex joktru fil-għadd il-ħad-diema tal-Evanġelju, żguri li Alla

jrid jisma' dak li l-Mulej Gesù stess ordnalna nagħmlu:

"Missier Alla, inhallu f'idejk il-guvintur u x-xebbiet tad-dinja, bil-problemi tagħhom, bix-xewqat u t-tamiet tagħhom. Itfa' fuqhom ħar-sa ta' mħabba u aghmilhom ħaddie-ma ta' sliem u bennejja taċ-ċiviltà tal-imħabba.

"Sejħilhom biex jimxu wara Gesù, Ibnek. Għinjom jifhmu li hi ħaġa ta' siwi kbir li joffru ħajjit-hom għalik u għall-bnedmin kollha.

"Ilqa', Mulej, it-tiffhir u t-talb tagħna wkoll għal dawk iż-żgħa-żagħ li bħal Marija, Omm il-Knis-ja, emmnu f'kelmtek u qegħdin ihejju ruħhom għall-Ordni Sagri, għall-professjoni tal-kunsilli evan-geliċi, għall-ħidma missjunarja. Għinjom jifhmu li s-sejħa li għa-miltihom hi sejħa tassew, hi sejħa li ma tistax tistenna aktar. Amen."

B'tama qawwija li l-Mulej mhux sejjer ma jismax it-talba tal-Knisja għall-vokazzjonijiet, nagħti l-barka appostolika tiegħi lil ħuti fl-Epis-kopat, lis-saċerdoti, lir-religjużi, rġiel u nisa, lill-poplu kollu ta' Alla u, b'mod speċjali, lill-guvintur u x-xebbiet kollha li, b'qalb kbira, wiegħbu għas-sejħa tal-Mulej.

Mill-Vatikan, 25 ta' Jannar 1985

Joannes Paulus PP. II

ITTRA TAL-PAPA ĠWANN PAWLU II F'EBHLUQ

L-ELF U MITT SENA MILL-MEWT TA' SAN METODJU

Egħżież uliedi, saċerdoti u religjużi taċ-Ċekoslovakkja,

Inġbartu fil-belt ċekjkna ta' Ve-lahrad, ħdejn il-qabar ta' San Metodju flimkien ma' ħija, il-Kardinal Franġisk Tomasek, mal-amministratur appostoliku ta' Olomouc, Mons. Ġużepp Vrana u mal-isqfijiet l-oħra u s-superjuri tagħkom, biex bid-devozzjoni kollha tfakkru l-elf mitt sena tal-mewt tal-Appostlu kbir ta' ġenskom. Fis-6 ta' April tas-sena 885, wara ħajja mħegġa u qalbiena, mogħtija kollha kemm hi għax-xandir ta' l-Evangellju u għall-konversjoni ta' l-erwieh, Metodju kiseb il-premjta tas-sena u ġie midfun fejn tinsabu miġburin.

Fil-ħajja tiegħu, li nkitbet malli miet, naqraw: "Id-dixxipli tiegħu li hejjewh għad-difna, tawh il-ġieħ li kien jisthoqqlu u ċċelebraw l-uffiċċju divin bil-Latin, il-Grieg u s-Slavoniku u difnuh fil-Katidral... Folla kbira ta' nies ingabret u akkompanjawh bix-xemgħa mixgħul f'idejhom, — ingiel u nisa, żgħar u kbar, għonja u fqar, nies ħielsa u lsiera, romol u ltiema, nies tal-pajjiż u barranin — ilkoll jibku bniedem li kien kollox għal kulhadd biex jirbaħ lil kulhadd" (I Kor 9,22) (*Vita Methodii* VIII, 11-13).

Dan il-kliem għalkemm xott, ma kienx hemm kliem aħjar u aktar iqanqal minnu. Għax San Metodju verament ta' ħajtu kollha ħa jirbaħ l-erwieh, billi sar kollox għal kulhadd; tant li l-poplu kollu — il-klassijiet kollha tas-soċjetà — ta-

lab u beka u hekk wera li kiseb tassew il-ħegġa appostolika ta' San Metodju, u bil-qalb kollha mexa fuq il-passi tiegħu.

Għalkemm għaddew mijiet ta' snin mindu San Metodju temm il-ħidma tiegħu u miet, flimkien ma' San Ċirillu, il-filosofu ħuħ (li miet Ruma u ġie midfun fil-Bażilika ta' San Klement), għadu ħaj, bit-tagħlim u l-eżempju tiegħu. u l-aktar bit-talb tiegħu għalikom: l-ewwel għalikom is-saċerdoti u r-religjużi, u mbagħad għall-insara kollha taċ-Ċekoslovakkja.

Ma kienx jixraq u ma stajtux ma tfakkruh; u jiena waqt li nifraħ b'din il-laqgħa tagħkom, laqgħa li trid tqawwi d-devozzjoni u l-formazzjoni tagħkom, u twassal għat-tmiem tagħhom l-inizjattivi li ħadtu, ma jistax ikun li ma nħegġgkomx u nħajjarkom kif għamlu l-Papiet ta' qabli: il-Papa Ljun XIII bl-enċiklika *Grande munus* tat-30 ta' Settembru 1880, li biha ried li l-qima lil San Ċirillu u lil San Metodju tingħatalhom fil-Knisja kollha; il-Papa Beneditt XV bl-ittra *Saepe nobis* tat-30 ta' Novembru 1921 lill-isqfijiet taċ-Ċekoslovakkja; il-Papa Piju XI bl-ittra *Quod Sanctum Cyrillum* tat-13 ta' Frar 1927, fl-okkażjoni tal-elf u mitt sena mit-twelid ta' San Ċirillu; il-Papa Ġwanni XXIII bl-ittra appostolika *Magnifici eventus* tal-11 ta' Mejju 1963, egħluq il-ħdax-il mitt sena mill-miġja ta' San Ċirillu u San Metodju fil-Moravja; il-Papa Pawlu VI bl-ittra appostolika *Antiquae nobilitatis* tat-2 ta' Frar 1969,

egħluq il-ħdax-il mitt sena mill-mewt ta' San Ċirillu; il-Papa Pawlu VI mill-ġdid fl-omelija li għamel fil-bażilika ta' San Pietru fl-14 ta' Frar 1969, waqt il-Quddiesa solenni, fl-okkażjoni tal-pellegrinaġġ għal Ruma tal-Kardinal Beran u ta' l-isqfijiet Ċekoslovakki.

2. Veru li ftit nafu dwar il-ħajja ta' San Metodju, qabel beda l-missjoni tiegħu fil-Moravja l-Kbira. Nafu żgur li twieled f' Salonika fis-sena 812, minn familja nisranija ta' fidi kbira, u wara xi żmien fiċ-ċivil, beda jgħix il-ħajja ta' raheb, warrab fuq l-ġholja ta' Olimpu, li tinsab fil-Bitinja, u ha l-isem ta' Metodju. Għax kien umli u misthi, u kollu mogħti għall-kontemplazzjoni tal-ħwejjeġ tas-sema, ma kien qatt se jħalli s-solitudni tal-muntanja Olimpu, kieku ma ntebaħx li rieda ta' Alla għalih kienet li, flimkien ma' ħuh Ċirillu, imur ixandar l-Evangēlju. Għalhekk mis-sena 860, issieħeb ma' ħuh, f'missjoni politiku-religjuża, fil-Krimea; minn hemm flimkien ma' ħuh, fl-863, mar fil-Moravja, fuq talba tal-prinċep Boleslaw li kien talab lill-imperatur Mikiel III jibagħtlu f'pajjizu żewġ missjunarji biex iġħallmu l-ġnus tiegħu bl-ilsien slav l-Evangēlju u l-veritajiet l-oħra tal-fidi. Kulhadd jafha l-ġrajja ta' dawn iż-żewġt aħwa li marru jaqdu l-missjoni tagħhom, u hađu magħhom l-Evangēlju fl-ilsien salv, u r-relikwi tal-Papa Klement I li fit-tieni seklu gie eżiljat fil-Krimea mill-imperatur Trajan. Magħhom ingħaqdu għadd ta' żgħażaġh Slavi, li kienu ġà jafu sewwa l-Iskrittura; madankollu hu magħruf sewwa li kienu huma li fasslu l-alfabet slav (li hu kitba 'glagolitika'), adatt għan-natural

tal-ġnus slavi, u adatt ukoll biex l-Evangēlju kollu u l-kotba liturġiċi, għaċ-ċelebrazzjoni xierqa tal-Liturġija, jinqalbu bl-ilsien slav b'mod li jiftiehem minn kulhadd.

Wara, minħabba raġunijiet politiċi, marru fil-Pannonja, imsejhin mill-prinċep Slav ta' dawk in-naħiet, Kocel, biex ixandru l-Evangēlju lil dak il-poplu. Izda x'ġara? Ġew mixlija b'ereżija u Ċirillu u Metodju kellhom imorru Ruma biex quddiem il-Papa jeħilsu mill-akkuża li saritilhom. F'Ruma waslu fi żmien il-festi tal-Milied tas-sena 867 u hađu magħhom ir-relikwi tal-Papa San Klement. Ġew milqugħin b'għieh kbar mill-Papa Adrijan II, li wara li semagħhom u qies kliemhom, approva l-ħidma kollha tagħhom u kull ma kienu għamlu dwar l-ilsien slaviku. Dak iż-żmien, fl-14 ta' Frar tas-sena 869, miet Kostantinu, li kien ilu marid, imma qabel ma nfired mill-knisja maħbuba tiegħu, ried jagħmel il-professjoni ta' raheb u ha l-isem ta' Ċirillu, u, ried jafda l-missjoni tiegħu f'idejn ħuh, Metodju; qallu għalhekk: "Ara, ħi, konna sħab, u għaddejna bil-mohriet mill-istess raddiet, u jien issa waqajt f'nofs l-għalqa u l-jum tiegħi wasal għat-tmiem. Int thobb hafna l-ġholja tiegħek, imma minħabba din għolja tieqafx ixxandar it-tagħlim. B'liema mod aqwa tista' ssalva?" (*Vita Methodii*, VII, 2-3).

Metodju qaġhad għar-rieda ta' ħuh bil-hegga kollha, reġa' lura fil-Pannonja, biex hemm iwaqqaf il-Knisja skond ix-xewqat tal-Papa Adrijan, li wara kkonsagrah isqof u tah is-setgħa fuq l-artijiet kollha li fihom xandar l-Evangēlju. Izda Metodju reġa' ġarrab hafna perse-

kuzzjonijiet u gie mixli dwar hafna hwejjeg, għadda guri u gie eziljat mill-imperatur Ludovik. Izda ftit wara gie mehlu b'ordni tal-Papa, reġa' lura fil-Pannonja u mar joqgħod f'Velehrad. Mixli mill-gdid b'erezija, kellu jerga' jmur Ruma, imma l-Papa Gwann VIII, wara li semgħu, wettaqlu l-ħidma missjunarja kollha tiegħu, u wettaqlu wkoll in-nomina ta' isqof tal-Moravja l-Kbira. Metodju kien bniedem tassew ta' l-għageb: għalkemm imġarrab hafna, minħabba raġunijiet politiċi u religjużi, qatt ma qata' qalbu, jew naqqas il-ħidma tiegħu li jxandar l-Evangelju, jew dgħajjed il-ħegġa apostolika jew dgħajjed il-ħegġa apostolika tiegħu, fost il-popli fdati lilu, jew tilef il-fiducja kbira tiegħu fil-providenza ta' Alla, għax kien żgur li fost it-tigrib, kbir u aħrax tal-ħajja tal-bniedem, il-Kelma ta' Alla, li hi l-verità u s-salvazzjoni, tibqa' għal dejjem.

Dak li fl-antik kiteb ħajtu, wara li jsemmi l-Imħallfin, il-Profeti, l-Appostli u l-Martri, u nies oħra kbar u ta' għieh, zied iġħid: "Wara dawn kollha, Alla ħanin, li jrid li l-bnedmin kollha jsalvaw u jaslu biex jagħharfu l-verità (I Tim 2,4), fiż-żmienna, għall-gid tal-poplu tagħna, li ħadd qatt ma ħa ħsiebu, għoġbu jqajjem l-għalliem tagħna, San Metodju, u ma nistħux inqas l-virtujiet u t-taqbid tiegħu, wiehed wiehed ma' dawk tan-nies kollha li għoġbu lil Alla (*Vita Methodii* II,1). U zied iġħid ukoll: li kien juri li kellu "l-biża' ta' Alla, kien iħares il-kmandamenti, iġħakkes lil gismu, jitlob u jitqaddes u kien ta' kliem iebes u ħelu, iebes ma' l-egħdewwa, ħelu ma' dawk li kienu jilqgħu twissijietu; kien se-

ver imma kien dhuli wkoll, kien juri ħniena, imħabba, sabar u qawwa" (*ibid* II, 1-3).

Il-Papa Adrijan II ukoll, fl-ittra li baġhat lill-prinċipijiet Ratislaw, Sviatopluk u Kocel, iġħid li Metodju kien bniedem perfett kemm fl-intelligenza u kemm fil-fidi (*ibid*. VIII,11). Dan il-kliem, miktub b' serjetà liema bħalha, mhux biss iqanqalna, imma wkoll iħajjarna naħsbu fuq dan l-eżempju hekk sabiħ, biex nissahħu fir-ruħ u b'aktar heġġa naqdu l-ministeru tagħna.

Jogħġobni ħafna wkoll li f'din l-okkażjoni hekk solenni ntenni d-diskors li kont għamilt Ruma dwar San Ċirillu u San Metodju: Il-ħidma tagħhom ma kenitx biss f'pajjiż wiehed, għar-religjon biss, iżda mill-fidi f'Alla għarfu johorġu prinċipji li jgħoddu għall-ħajja ta' kuljum ta' kull bniedem, ta' kull familja, u tas-soċjetà kollha kemm hi; biex f'kull qasam ta' ħidma, kull klassi tal-bnedmin, kull ma jagħmlu, jibdewh f'Alla u fih itemmuh; u hekk bnew fuq pedament sod soċjetà ġdida, ġustizzja ġdida, paċi ġdida. Ma beżgħux mill-fatt li kien jehtigilhom jiggieldu u jbatu ħafna ħa jħarsu dawn il-prinċipji, għax Alla kien il-qawwa tagħhom, kien il-għan tagħhom, kien dak li jwettaqhom. Kemm gie mixli, kemm gie mkasbar San Metodju għax kien dejjem fidil għall-missjoni fdata lilu, missjoni li kien iqis bħala r-rieda ta' Alla għalih u ordni mogħti lilu minn ħuh, huwa u jmut" (*Osservatore Romano*, 9-10 Novembru 1981).

3. Dak li kiteb il-ħajja ta' San Metodju jgħidilna wkoll: "Fil-ħafna vjaġġi tiegħu kien iġħaddi minn

ħafna perikoli ġejjin mix-xitan: ħallelin f'artijiet bla nies, maltempati fuq il-baħar, imwiet b'disgrazzja fix-xmajjar" (*ibid* XIV, 1); iżda f'dan it-tigrib kollu, ħsiebu kien ikun biss f'Alla, 'il bogħod minn kull taħwid (*ibid* XV,1). U hekk fost ħafna taħbit kbir "temm il-ġirja tiegħu, baqa' sħiħ fil-fidi, jisten-na l-kuruna tal-ġustizzja" (*ibid*. XVII,1). Tant li l-aħħar jum ta' ħajtu kien jum ta' ferħ għalih, għaliex sthoqqqu jisma' kliem l-Imghallem Divin iġhidlu dak il-kliem kollu faraġ: "Sewwa, qaddej tajjeb u fidil, int kont fidil fil-ftit u jien se nafdalek ħafna: idħol fil-hena ta' sidek" (Mt 25,23).

Jeħtieġ li t-tifkira ta' San Metodju li qeghdin nagħmlu, tkun għalikom is-saċerdoti u r-religjużi taċ-Ċekoslovakkja u għall-Knisja kollha okkażjoni li tqanqalna ħa ngħozzu d-dinjità tagħna ta' saċerdoti li aħna, u wkoll ħa ngħixu bil-ħerqa kollha ħajja li tixraq lil min iħabbar l-Evangelju, li għalih, aħna, bħal San Metodju, ġejna msejha biex inxandru.

a) Dwar dan, l-ewwel ħaġa li San Metodju jgħallimna hu li għandna nkunu dejjem lesti nilqgħu bil-kuraġġ kollu kull ma jista' jiġrilna, u, bl-umiltà kollha, nistennew iseħħ l-misteru tal-Provvidenza ta' Alla. San Metodju sab ruħu f'nofs il-ġrajjet li ma ħalaqx hu u li fl-aħħar għelbuh, f'nofs ġrajjet li ma setax jintebaħ bihom, ġrajjet maħluqin minn setgħat ċivili u soċjali, mirreġħba tal-bnedmin, u minn mibgħeda minħabba r-religjon. Dan il-bniedem ta' Alla ġarrab ħafna deni u mrar, imma qatt ma tħawwad, lanqas ħalla l-qtigħ il-qalb jegħilbu. Il-bnedmin qatt ma jistgħu jaslu

biex jagħharfu l-vera raġuni ta' dak li jiġri fil-ġrajja tal-bniedem. Izda aktar milli tifhem dan, jeħtieġ tħobb. Biss fid-dawl tal-ħajja ta' dejjem nistgħu naslu biex nifhmu r-rabta' li jkun hemm bejn il-ġrajjet tad-dinja u l-ħajja ta' kull bniedem. Issa huwa ż-żmien li nħobbu: jiġifieri, iż-żmien li bla heda nistaqsu: "X'irid minni Alla l-għoli b'dan li qed jiġri?" Jeħtieġ iżda l-mixi lejn din is-saltna jseħħ f'kull żmien tal-ġrajja tal-bniedem, jiġifieri jseħħ f'din id-dinja u fil-ġrajja tal-bniedem. U biex dan il-mixi lejn is-saltna jkun bir-riżq, mhux biżżejjed li d-dixxipli tal-Mulej jitolbu, imma jridu wkoll jithabtu u jaħdmu bla heda għal dan (J. Baritain, *Pour une philosophie de l'histoire*, IV, vi 9).

b) It-tieni twissija ta' San Metodju tolqot lilkom is-saċerdoti u r-religjużi wiehed wiehed. Kif nafu minn ħajtu, hu kien bniedem tas-sew magħruf kemm għall-qdusija u kemm għall-kultura tiegħu fit-teologija, fl-Iskrittura u fil-ligi tal-Knisja; din il-kultura tiegħu flimkien mal-qawwa tar-rieda tiegħu u l-karattru kollu ħlewwa li kellu, wasslu biex il-ħidma tiegħu dejjem tirnexxi. Xejn ma hu biżżejjed għall-formazzjoni tas-saċerdoti, l-aktar illum, f'dawn iż-żminijiet, jiġifieri li aħna bla biża' nxandru u nagħtu xhieda għall-Evangelju, ukoll jekk iż-żminijiet tal-lum jagħmlu dan ħaġa iebes ħafna għalina — u għalhekk ta' min ifaħħarha ħafna. Għax kif iġhid San Pawl: "Alla ma' dawk li jħobbuh, ma' dawk li huma msejħin skond il-provvidenza tiegħu, f'kollox jaħdem id f'id għall-ġid tagħhom" (Rum 8,28). Jispiċċaw il-bnedmin, jinbidlu ż-żminijiet; iżda xejn ma

jista' jifridna mill-imħabba ta' Kristu, minn dik l-imħabba għal ħutna f'għieh Kristu. Għalhekk ma għandna qatt naqtgħu qalbna, żguri li dak li Alla jrid fil-provvidenza tiegħu se jseħħ permezz ta' dak li jiġri fil-ġrajja tal-bniedem. "Meta l-insara jgħidu kuljum il-*Missierna*" — jikteb Jacques Maritain, filosofu kbir — "huma jkunu jixtiequ jistennu il-miġja tas-saltna ta' Alla flimkien mal-qawmien mill-imwiet, 'l hemm mill-ġrajja kollha tad-dinja. Izda jridu wkoll, jixtiequ li hawn, f'din id-dinja, jiġifieri fil-ġrajja tal-bniedem, ilkoll flimkien nimxu lejn is-saltna ta' Alla. Fi kliem ieħor is-saltna ta' Alla fil-perfezzjoni u l-milja kollha tagħha sseħħ biss fit-tmiem iż-żminijiet iebsin, f'dawn iż-żminijiet li jstennu ħafna minna. Għalhekk bil-herqa kollha nitlob lill-Feddej divin u lill-Missier: "Tkkonsagrahom permezz tal-verità, il-kelma tiegħek hi l-verità" (Ġw 17,17). Tqanqalna l-herqa li wrew San Ċirillu u San Metodju biex jagħtu edukazzjoni tassew soda u tajba lid-dixxipli tagħhom (ara *Vita Cyrilli* XV, 1.18.19; XVIII, 6; *Vita Methodi* V. 13; VI, 14). Din il-ħegġa tagħhom bla mistrieħ u tassew tal-għaġeb kienet ħierġa mill-qawwa spiritwali tagħhom, mill-fehma għolja li kellhom tal-qdusija meħtieġa għall-appostolat tagħhom u mill-imħabba għas-salib ta' Kristu: dan kollu għenhom biex jaddattaw il-ħidma tagħhom skond kif kien ikun meħtieġ u jistabru b'kull tfixkil.

Kienu żminijiet koroh għal San Ċirillu u San Metodju. Kulħadd jaf bil-ġrajjet ta' niket li seħħu bejn il-Papa Nikola II u Fozju, u l-akkużi kbar ta' ereżija li saru kontra

San Metodju. Izda dawn l-irġiel qaddisa, imwettqin bl-imħabba ta' Kristu u l-fedeltà lejn il-Knisja, baqgħu mexjin mit-triq li qabdu, mingħajr ma xlew lil ħadd jew jipprotestaw kontra xi ħadd. Dan l-eżempju tagħhom lilna jdawwalna u jfarragna. Għaliex il-qawwa kollha tagħna tinsab fil-"vokazzjoni" u l-"missjoni" tagħna. Hu Alla li għażilna u baġnatna. "Mhux intom għażiltu lili, imma jien għażilt lilkom, u ħtarkom, biex tmorru tagħmlu l-frott u l-frott tagħkom jibqa' " (Ġw 15,15-16).

Jiena u nfakkar lil San Metodju, nixtieq ngħidilkom dak li għidt lill-kleru ta' Ruma fil-bidu tal-ponifikat tiegħi, diskors li tennejtu kemm-il darba kull fejn mort fil-pellegrinagġi appostoliċi tiegħi. "Għandna nħobbu s-sacerdozju tagħna mill-fond ta' qalbna bħala sacrament soċjali kbir, bħala l-qofol tal-ħajja u tal-vokazzjoni tagħnat, anzi bħala l-pedament tad-dinjità tagħna bħala nsara u bħala bnedmin. Is-sacerdozju sacramentali jew ministerjali jitlob fidi mill-aqwa, jitlob impenn shiħ mill-fakultajiet kollha tar-ruh u l-ġisem, jitlob li nħossu sewwa l-kobor tal-vokazzjoni tagħna, bħala xi ħaġa tassew ma hemmx ħaġa oħra bħalha. Jeħtieġ li lkoll għarkobbtejna nroddu ħajr lil Kristu ta' dan id-don tal-vokazzjoni" (10 Novembru 1978).

c) Jeħtieġ ukoll li San Metodju jgħallimna kif nagħarfu sewwa x'inhuma dmirijietna. "Nagħmilkom sajjieda tal-bnedmin" (Mt 4,19) qal Ġesù lill-Appostli u hekk wera x'inhu d-dmir kbir u għal dejjem tal-Knisja kollha u ta' kull sacerdot; u San Pawl iġhid: "Hażin għaliha jekk ma xandarx l-Evangelju"

(I Kor 9,16). “Intom il-melħ ta’ l-art, imma jekk il-melħ jaqta’, biex jerga’ jiehu t-toghma?... Intom idawl tad-dinja. Belt li tkun qieghda fuq muntanja ma tistax tinheba, anqas jixegħlu l-musbieħ u jqegħduh taħt il-modd, imma fuq l-imnara, u hekk idawwal lil kull min ikun fid-dar” (Mt 5, 12-15).

Dan il-kliem tal-Mulej għandu jkun għalina u għall-ministri kollha ta’ Alla regola ta’ mgħiba kif kien għal San Metodju u għandu wkoll johloq u jqawwi f’kull wieħed minna, għarfien shiħ ta’ x’ inhuma dmirijietna. Is-saċerdot għandu jitheggeg biex bidawl tiegħu jdawwal l-insara ta’ kull belt, ta’ kull nazzjon, tad-dinja kollha, u jnissel f’kulhadd it-tifsir veru tal-ħajja: dak it-tifsir ta’ ħajja li jgiegħel lil kull wieħed, f’għazliet kollha tiegħu, iqis il-hwejjeg li jibqgħu għal dejjem.

L-għarfien ta’ dan id-dmir jitlob li s-saċerdoti u r-religjużi kollha jaraw il-ħtieġa kbira li jkunu, dwar duttrina u dixxiplina, f’għaqda shiħa mal-Knisja, li Kristu ried u li waqqaf, jigifieri għaqda mas-suċċessur ta’ San Pietru u ma’ l-isqfijiet magħqudin miegħu. Biex iħarsu din l-għaqda San Ċirillu u San Metodju batew ħafna! U huma u jagħharfu s-setgħa shiħa tal-isqof ta’ Ruma fil-Knisja, baqgħu fidili lejn il-Papa, tant li l-Papa Ġwanni VIII seta’ jikteb lill-prinċep Sviatopluk dwar il-fidi sinċiera ta’ San Metodju: “Hu stqarr din il-fidi u qal li jgħallem u jgħissen skond it-tagħlim ta’ l-Evangeli u ta’ l-Appostli, skond ma tgħallem il-Knisja u waslulna Missirijietna” (Ittra Appostolika *Industriae nostrae* tas-sena 880).

Hu kien jaf sewwa l-kliem li

Kristu qal lill-Appostli fl-Aħħar Ik-la tiegħu magħhom: “Nitolbok li jkunu kollk ħaġa wahda, kif int fija, Missier, u jiena fik... biex isiru ħaġa wahda għal kollox” (Ġw 17, 20-23).

4. Il-bnedmin ta’ kull żmien u ta’ kullimkien jeħtieġu dawl u salvazzjoni; u fost it-taħbit tal-ħajja u l-qtigħ il-qalb li jgħibu għajriet godda, jitħabtu ħa jsibu l-verità. Din it-tifikira li qed nagħmlu ta’ San Metodju, f’dan iż-żmien hekk ikrah, għalkemm żmien ukoll tal-għaġeb minħabba l-progress kbir li sar fit-teknika u fix-xjenzi, għandha tkun għalikom is-saċerdoti u r-religjużi kollha, irgħiel u nisa, taċ-Ċekoslovakkja, tifikira li tqanqalkom sewwa ħa tiksbu l-qdusija, biex tkunu tistgħu tgħinu n-nies tal-lum, li qishom jolfqu, qegħdin ifittxu, jistennew u jitolbu f’isem Kristu l-ħidma tagħkom kollha mħabba.

Imqanqal mill-eżempju ta’ San Ċirillu u San Metodju, bl-ittra apostolika *Egregiae virtutis* tal-31 ta’ Diċembru 1980, għażilthom patrni ta’ l-Ewropa flimkien ma’ San Benedittu. Imbagħad xtaqt li minn qalbi l-Ewropa kollha terġa’ lura għal dik il-fehma tad-dinjità nisanija tal-bniedem li dawn il-qaddisin kbar ta’ l-ewwel elf sena għallmu u waqqfu (*Osservatore Romano*, 21-3-1981). L-istess ħaġa ngħidilkom illum f’din l-okkazjoni; għaliex pajjiżkom, l-Ewropa, u ddinja kollha għandhom għatx għall-verità u għas-salvazzjoni u qed jitolbuha lill-Knisja Kattolika, mingħand is-saċerdoti u r-religjużi, bhala nies ikkonsagrati għalkawza ta’ Kristu u ta’ l-erwieh. Huma jeħtieġu dawn il-veritajiet, dan il-faraġ tas-sema. Ma nqar-

rqux bihom. Il-Verġni Marija li intom tħobbu u tqimu b'tjieba liema bħalha, iddawwalkom, tnebbahkom, tghinkom u tfarragkom.

“U int, mexxej qaddis u meqjum tagħna, mis-sema, fit-talb tiegħek, ftakar fina li tant nixtiquk; eħles minn kull periklu lid-dixxipli tiegħek, u xandar id-duttrina vera biex teħodha kontra l-ereżiji, halli aħna, il-merħla tiegħek, ngħixu skond is-sejħa li biha konna msej-

ħin (Sf 4,1) f'din id-dinja, ħa naslu għandek, u fil-lemin ta' Kristu Alla tagħna niksbu minghandu l-ħajja ta' dejjem. Lilu glorja u gieh (*ibid.* XVII, 14).

Fl-aħħarnett minn qalbi nagħtikom il-barka appostolika tiegħi, barka li hi għall-insara kollha ta' Ċekoslovakkja.

Mill-Vatikan 19 ta' Marzu 1985, fis-seba' sena ta' Pontifikat.

CONGREGATIO PRO CULTU DIVINO

Prot. n. 570/85

Decretum

Universale Dei propositum humani generis salutem perficiendi multimodis necnon nobis absconditis viis ad effectum adducitur, ita ut quod semel pro omnibus patratum fuit, in universis decursu temporum statutisque momentis mirabiliter suum finem consequatur (cf. Conc. Vat. II, Decretum *Ad Gentes*, 3).

Spiritus Sanctus vero, qui omnes homines per semina Verbi praedicationemque Evangelii ad Christum vocat et in cordibus eorum fidei obsequium suscitatur, gentes congregat in unum Populum Dei, qui est “genus electum, regale sacerdotium, gens sancta, populus ad acquisitionem” (1 Pt 2, 9; cf. *Ad Gentes*, 15).

Ecclesia autem non vere fundata est, non plene vivit, nec perfectum Christi signum est inter homines, nisi cum hierarchia laicatus veri nominis exstet ac laboret (*ibidem*, 21).

Quae omnia recognosci possunt in evangelizatione gentis Coreanae, apud quam ineunte saeculo XVII, quorundam laicorum zelo, primum fides christiana est ingressa. Casu quidem unico in ipsa Ecclesiae historia eveniente, antequam anno 1784 primus coreanus baptizatus a civitate Pechinensi in patriam revertisset, iam catholica fides in quibusdam communitatibus Coreae florescere visa est. Sed tum ab initio christifideles illius regionis immanes passi sunt persecutiones, quae ultra saeculum perdurantes innumeros Ecclesiae martyres dederunt.

Fortis ac fervens communitas christiana quinquaginta fere annos a principio sine pastoribus fere tantum, a laicis ducta atque fota est usque ad annum 1836, quo vertente primi missionarii a Gallia venientes furtim in regionem intraverunt. Ex hac communitate, in persecutionibus annorum 1839, 1846, 1866 et 1867 centum tres martyres exorti sunt, inter quos

eminens primus presbyter et ardens pastor animarum Andreas KIM Taegon et insignis apostolus laicus Paulus CHONG Hasang. Omnes autem isti, Christi athletae, inter quos sunt Episcopi, sacerdotes et praevallentes laici, viri ac mulieres, matrimonio iuncti vel non, senes, iuvenes et pueri, supplicio affecti pretioso martyrum sanguine copiosa Coreanae Ecclesiae primordia consecrarunt.

In Beatorum numerum antea relatos, Summus Pontifex Ioannes Paulus II, die 6 maii 1984, durante peregrinatione apostolica ab eo per Coream facta, inter Missarum sollemnia, eosdem Beatos martyres catalogo Sanctorum adscripsit.

Cum vero martyres aliosque Sanctos, momentum universale prae se ferentes (cf. Conc. Vat. II, Constitutio Apostolica *Sacrosanctum Concilium*, 111), atque Christi mirabilia in servis eius Ecclesia extollat eorumque exempla imitanda cunctis praebeat fidelibus per liturgicas memorias, Calendario Romano generali inscriptas, quibus ipsos per anni circulum recolit ac celebrat, opportunum visum est numero Sanctorum, qui in diversis continentibus Evangelii praeconio ac sanguine suo Ecclesiam aedificarunt vel illustrarunt, et illos adiungere, qui in Coreana regione catholicae religionis exordia glorioso martyrio consecrarunt, unam Christi in mundo familiam congregantes.

Instante quidem Episcoporum Coetu Coreano, litteris die 8 aprilis 1984 datis, ut celebratio Sanctorum martyrum Coreae Calendario Romano generali inscriberetur, Summus Pontifex IOANNES PAULUS II eandem, celebrationem in Calendarium Romanum inseri decrevit, statuens ut memoria Sanctorum martyrum Coreae quotannis die 20 septembris gradu *memoriae obligatoriae* ab omnibus peragatur.

Nova igitur memoria cunctis *Ordinibus* pro Missae et Liturgiae Horarum celebratione erit inscribenda atque eius indicatio ponetur in libris liturgicis cura Conferentiarum Episcoporum in posterum edendis.

Contrariis quibuslibet minime obstantibus.

Ex aedibus Congregationis pro Cultu Divino, die 12 martii 1985.

† Augustinus Mayer, o.s.b.
Archiep. tit. Satrianensis
Pro-Praefectus

† Vergilius Noè
Archiep. tit. Vancariensis
a Secretis

Is-suppliment għas-Sagramentarju Malti u għall-Brevjar jistgħu jinkisbu mill-Uffiċċju tal-Liturgija, il-Kurja (prezz 5c kull supplement).

MESSAGĠ TAL-PAPA ĠWANN PAWLU II
GHAD-DSATAX-IL JUM DINJI TAL-KOMUNIKAZZJONIJIET
Il-Hadd 19 ta' Mejju 1985

Eghżież huti fi Kristu, irġiel u nisa li għandkom għal qalbkom id-dinjità tal-bniedem, u l-aktar intom iż-żgħażaġh tad-dinja kollha li tridu tiktbu paġna għdida tal-istorja għas-sena 2000!

1. Il-Knisja qiegħda thejji ruħha, bħalma thejji ruħna kull sena, biex tiċċelebra Jum il-Komunikazzjonijiet Soċjali. Hi okkażjoni ta' talb u ta' ħsieb, okkażjoni li fiha l-komunità kollha tal-Knisja hi msejha biex tħabbar u tagħti xhieda tal-Evangelju (Mt 16,15), li fiha għandha tħoss ruħha impenjata, biex il-'mass media', bil-għajnuna tal-bnedmin kollha ta' rieda tajba, jagħtu tassew sehemhom halli "jseħħu l-gustizzja, is-sliem, il-ħelsien u l-progress tal-bniedem" (*Populorum progressio*, 100).

It-tema ta' din is-sena — "Il-komunikazzjoni soċjali għall-promozzjoni nisranija taż-żgħażaġh" — ittenni l-inizjattiva tal-Ġnus Magħquda, li s-sena 1985 ħabbruha bħala s-"Sena Internazzjonali taż-Żgħażaġh". Il-mezzi kollha tal-komunikazzjoni soċjali, li "kapaċi jwessgħu b'mod ta' l-għageb l-oqsma li fihom tista' tinstema' l-Kelma ta' Alla" (*Evangelii nuntiandi*, 45), jistgħu jghinu ħafna biex iż-żgħażaġh jirrealizzaw is-sejha personali tagħhom bħala bnedmin u bħala nsara, b'għażla ħielsa u b'sens ta' responsabbiltà, u hekk ihejju ruħhom biex ikunu l-bennejja tas-soċjetà ta' għada.

2. Il-Knisja, flimkien mal-Konċilju Vatikan II — u din is-sena hi l-għoxrin sena mill-egħluq tiegħu

— u bit-tagħlim ta' wara l-Konċilju, għarfet b'mod ċar sewwa l-importanza kbira tal-'mass media' għall-iżvilupp tal-persuna tal-bniedem: u dan kemm minħabba t-tagħrif, l-edukazzjoni u t-tħarrig li jagħtu, u kemm minħabba l-għajnuna li jagħtu l-kultura ħa til-ħaq il-kobor sħiħ tagħha, u kemm għax jimlew il-ħin tal-mistrieħ u tar-rikreazzjoni. Iżda l-Knisja tfakkark ukoll li l-'mass media' huma *mezzi* għall-qadi tal-bnedmin u għall-ġid ta' kulħadd: huma *mezzi*, mhux *għan*.

Id-dinja tal-komunikazzjonijiet soċjali qiegħda tiżviluppa b'mod li jistordik tant hu komplikat, qiegħda tiżviluppa b'mod li ma nistgħux naraw sa fejn se tasal (illum qegħdin nitkellmu dwar żmien *tekntroniku*, biex infissru r-relazzjonijiet kbar li hemm illum bejn it-teknoloġija u l-elettronika); f'din id-dinja hekk komplikata mhux ftit huma l-problemi li niltaqgħu magħhom, problemi ġejjin mill-iżvilupp ta' *ordni għdid fid-dinja* dwar informazzjoni u komunikazzjoni, flimkien mal-proġetti dwar l-użu tas-satelliti u l-ħakma tal-ispazju.

Qed nitkellem dwar taqliba li mhux biss tffisser bdil fis-sistemi u fit-teknika tal-komunikazzjoni, imma taqliba li tħaddan l-oqsma kollha kulturali, soċjali u spiritwali tal-persuna tal-bniedem. Għalhekk ma tistax timxi biss skond in-normi proprji tagħha, imma l-kriterji tagħha trid tehodhom mill-verità dwar il-bniedem u l-għan ewlieni tiegħu, il-bniedem maħluq xbieha ta' Alla.

Kull bniedem għandu *d-dritt għall-informazzjoni* u għalhekk kull informazzjoni f'dak li tgħid, għandha tkun taqbel dejjem mal-verità, u għandha tkun sħiħa, għax hekk jitolbu l-gustizzja u l-imħabba. U aktar u aktar il-komunikazzjoni għandha taqbel mal-verità, meta tinghata liż-żgħażaġh, li qegħdin jibdedw iduqu l-esperjenzi tal-ħajja. F'din il-ħaġa, l-informazzjoni fuq kollox ma tistax tkun indifferenti għal dawk il-valuri li jolqtu l-ħajja tal-bniedem fl-egħruq tagħha, valuri bħalma huma l-primat tal-ħajja sa mill-ewwel mument tat-tnissil fil-għuf, id-dimensjoni morali u spiritwali tal-bniedem, il-paċi u l-gustizzja. L-informazzjoni ma tistax tibqa' indifferenti quddiem problemi u qagħdiet li huma ta' ħsara, fuq livell nazzjonali u internazzjonali, għall-istruttura kollha tas-soċjetà, bħalma huma l-gwerer, it-tkasbir tad-drittijiet tal-bniedem, il-faqar, il-vjolenza, id-drogi.

3. F'kull żmien id-destin tal-bniedem seħħ f'konfront mal-verità, fl-għażla li l-bniedem, bil-qawwa tal-libertà li tah Alla li ħalqu, jagħmel bejn it-tajjeb u l-ħażin, bejn id-dawl u d-dlam. Izda hi ħaġa li tolqtok u twegġa' tara llum tant bnedmin *ma jistgħux jagħmlu* b'mod tassew ħieles l-għażliet tagħhom: maħqumin minn gvernijiet awtoritarji, maħnuqin minn sistemi ideoloġiċi, strumentalizzati minn xjenza u teknika totalitarja, u kkondizzjonati mill-mekkanizmu ta' soċjetà li dejjem aktar qed twassal biex ittellef lill-bniedem il-personalità tiegħu.

Il-libertà hi l-aqwa sfida li l-komunikazzjonijiet soċjali għand-

hom quddiemhom, sfida biex jiksibu awtonomija biżżejjed proprju f'dawk l-oqsma li fihom bħalissa l-komunikazzjonijiet soċjali jridu joqogħdu għaċ-ċensura ta' gvernijiet totalitarji, jew għar-rieda ta' gruppi kulturali, ekonomiċi u politiċi li għandhom qawwa kbira u jistgħu jagħmlu pressjoni kbira.

Il-'mass media', *bħala mezzi ta' għaqda u ta' progress*, iridu jegħelbu kull xkiel ideoloġiku u politiku, f'mixja lejn is-sliem mal-familja kollha tal-bnedmin, huma u jghinu biex il-bnedmin kollha jingħaqdu dejjem aktar flimkien u jaqbzū aktar għal xulxin bħal aħwa, il-bnedmin kollha, kemm dawk tal-lvant u dawk tal-punent, u kemm dawk tad-tramuntana u dawk ta' nofs in-nhar tad-dinja. Bħala mezzi ta' edukazzjoni u ta' kultura l-'mass media' jridu jagħtu sehemhom għat-tigdid tas-soċjetà, u b'mod speċjali, għall-iżvilupp taż-żgħażaġh, billi iġinuhom jikkoncentraw ħsibijiethom fuq dak li huma mistennijin jagħmlu malli naslu biex nidhlu fit-tielet elf sena wara Kristu. B'dan il-għan quddiemhom, il-'mass media' imisshom juru liż-żgħażaġh orizzonti godda, billi jħarġuhom ħa jkollhom sens ta' responsabbiltà, ta' onestà, ta' rispett għal min hu ikbar minnhom, ta' sens ta' gustizzja, ta' ħbiberija, ta' mħabba għall-istudju, ta' mħabba għax-xogħol.

4. Dawn il-ħsibijiet juruna b'mod ċar ħafna x'qawwa għandhom għall-gid il-mezzi ta' komunikazzjoni soċjali. Imma fl-istess ħin iġagħluna naħsbu wkoll xi theddida kbira għas-soċjetà jistgħu jkunu jekk jiġu wżati biex isahħu s-setgħa u l-interessi ta' xi whud, jew

jekk jintużaw biex ighawġu l-verità u biex ikasbru d-dinjità tal-bniedem jew il-libertà tiegħu; jew jekk jintużaw — u din hi l-agħar haġa — kontra min hu dgħajfef u ma għandu lil hadd jaqbeż għalih.

Il-ġurnal, il-ktieb, id-diska, il-film, ir-radju, it-TV b'mod speċjali u l-'computer' dejjem aktar sofistikati: dawn kollha huma mezzi importanti ħafna, forsi huma l-mezz wahdieni, li permezz tiegħu ż-żgħażgħ qed jigi f'kontatt mad-dinja li fiha qiegħed ighix kuljum. Iz-żgħażgħ qegħdin ifittxu dejjem aktar il-'mass media', jew għax il-lum għandhom hin aktar għalihom, jew għaliex il-ħajja mgħagġla żzejjed tal-lum iġġagħalhom ifittxu aktar okkażjonijiet ħa jaħarbu min-naħa f'attivitajiet ta' rikreazzjoni. Imbagħad meta l-ġenituri t-tnejn mhumieq id-dar għax kemm l-omm u kemm il-missier jaħdmu barra mid-dar, jigri li jonqos il-kontroll tradizzjonali fl-użu tal-'mass media'.

Iz-żgħażgħ huma l-ewwel nies li jużaw il-'mass media', imma huma wkoll dawki li l-aktar jiġu mil-quta mill-ħafna u ħafna taġħrif u mill-għadd bla qjies ta' stampi dejjem deħlin fid-dar permezz tal-'mass media'. Barra dan, wieħed ma jistax ma jagħtix każ tal-periklu ta' ċertu taġħrif mogħti fil-hin li ż-żgħażgħ ikunu l-aktar qegħdin jisimghu u/jew jaraw, taġħrif mogħti fir-reklami li qegħdin isiru dejjem aktar aggressivi u bla rażan, jew mogħti fi programmi li jagħtu x'tifhem li l-ħajja tal-bnedmin titmexxa biss mil-liġijiet tas-sess u tal-vjolenza.

U l-kelma 'videodipendenza' dahllet sewwa ilum, biex tisser l-influwenza dejjem tikber tal-mezzi

tal-komunikazzjoni soċjali, bil-qawwa li għandhom fuq iż-żgħażgħ, għax iħajruhom u għax huma haġa għda. Jeħtieġ nistudjaw sewwa dan il-fenomenu, biex naraw sewwa x'inhuma l-effetti tiegħu fuq dawki li għandhom mhux kapaci jagħmlu għażliet sewwa. Din mhijiex problema biss li bil-'mass media' qiegħed jonqos il-hin li jmissu jingħata kuljum għall-attivitajiet kulturali u intellettuali oħra; il-problema hu wkoll dwar l-effetti li l-'mass media' għandhom fuq il-psikologija, il-kultura u l-imġiba taż-żgħażgħ.

L-edukazzjoni mogħtija minn dawki li tradizzjonalment huma l-għalliema, l-aktar il-ġenituri, kienet tinkiseb permezz ta' relazzjonijiet personali bejn min iġħallem u min jitgħallem, relazzjonijiet li kienu joħolqu djalogu tassew; il-lum it-tendenza hi li l-edukazzjoni tiġi min-naħa waħda. Flok kultura mibnija fuq valuri, fuq taġħrif mill-aħjar, diehla *kultura ta' mument*, kultura li thajjar biex wieħed jehles minn kull irbit għal żmien twil, kultura hekk qawwija li twassal biex wieħed jaħrab li jagħmel għażliet personali u ħielsa. Flok edukazzjoni li twassal biex tkabbar is-sens tar-responsabbiltà, kemm fl-individwu u kemm fil-komunità, qed tidhol kultura li twassal biex wieħed jaċċetta passivament drawwiet u ħtiġijiet ta' materjalizmu li, waqt li jħajjar għall-konsumizmu, jiżvoġta l-kuxjenza tal-bniedem. L-immaginazzjoni, li hi l-kwalità proprja ta' żmien it-tfulija, il-kreatività taż-żgħażgħ, u l-ġenerożità kollha taġħhom, jiġu fix-xejn għax jinxtorbu mill-istampi dejjem ġejjin u li wieħed jara bla ebda sforz min-naħa tiegħu, u

jdarruh l-għażż li jgħib fix-xejn kull ħajra u kull xewqa tiegħu u johonqu fih kull ħsieb li jidhol għal xi ħidma għdida jew għal xi proġett għdid.

5. Din hi qagħda, li jekk ma rriduhiex tinxterid aktar, dawk li jaħdmu fil-‘mass media’ għandhom jaħsbu fuqha sewwa u bis-serjeta kollha. Dmirhom hu li jgħollu l-qagħda tal-bniedem u dan id-dmir jitlob ħafna minnhom: mill-użu li jagħmlu tat-talenti u tal-esperjenzi tagħhom, jiddependi ħafna l-istħarriġ u l-edukazzjoni ta’ dawk li għada jridu jtejbu s-soċjeta tagħna, imfaqqra fil-valuri umani u spiritwali tagħha u mhedda bil-qerda tagħha nfisha.

Il-ġenituri u l-għalliema għandhom dmir aktar iebes. Ix-xhieda li jagħtu, imwettqa minn imġiba kulturali u morali konsistenti, tista’ tkun l-aqwa edukazzjoni, l-aqwa u l-aħjar tagħlim li jista’ jingħata liż-żgħar. Id-djalogu, l-għażla f’waqtha, il-vigilanza, huma l-kondizzjonijiet meħtieġa biex iż-żgħażaġh jitgħallmu jużaw b’mod responsabbli l-‘mass media’, u biex tiġi fix-xejn kull influwenza ħażina li jistgħu jiksbu minnhom.

Is-Sena Internazzjonali taż-Żgħażaġh, f’din il-ħaġa wkoll għandha x’tistenna *mid-dinja tal-kbar*. Hu dmir kulhadd li jgħin liż-żgħażaġh jidhlu fis-soċjeta bħala ċittadini responsabbli, bħala nies ta’ l-affari tagħhom, bħala nies li jafu x’inhom d-dinjità tagħhom.

6. Hu hawn li d-19-il Jum Dinji tal-Komunikazzjoni Soċjali, jikseb it-tifsir sħiħ tiegħu. Is-sugġett jidhol fil-qalba tal-missjoni tal-Knisja, għax il-Knisja trid twassal is-salvazzjoni lill-bniedem kollha, bil-

li xxandar l-Evangelju “minn fuq il-bjut” (Mt 10,27; Lq 12,3). Il-mezzi ta’ komunikazzjonijiet soċjali llum joffrulha ħafna possibilitajiet kbar, u f’dan il-Knisja tara l-ħidma ta’ Alla li johloq u jifdi, ħidma li l-bniedem irid ikompli. Dawn il-mezzi għalhekk jistgħu jkunu mezzi mill-aqwa biex ixandru l-Evangelju, għall-promozzjoni taż-żgħażaġh bħala bniedem u bħala nsara, kemm jekk għad iridu jiġu evangelizzati, kemm jekk iridu jgħixu aktar fil-fond it-twemmin tagħhom.

Dan jitlob:

— ħidma edukattiva kbira fil-familja, fl-iskola, fil-parroċċa, permezz tal-katekiżmu, biex iż-żgħar jiġu mgħallmin jagħmlu użu xieraq u dixxiplinat mill-‘mass media’ u jitgħallmu jagħarblu sewwa, fid-dawl tal-fidi, dak li jaraw, jisimghu u jaqraw (*Inter mirifica* 10,16; *Communio et Progressio* 67-70, 107);

— sħarriġ prattiku u teoretiku, tajjeb u speċifiku, fis-seminarji, fl-għaqdiet tal-apostolat tal-lajċi, fil-movimenti ekklesjali — speċjalment fil-movimenti taż-żgħażaġh, mhux biss biex wiehed ikun jaf sewwa x’inhuma dawn il-mezzi ta’ komunikazzjoni soċjali, imma wkoll biex jagħraf x’qawwa għandhom ħa jsaħħu d-djalogu ta’ mħabba u jqawwu r-rabta ta’ l-għaqda (*Communio et Progressio*, 108, 110, 115-117);

— il-preżenza attiva tal-insara fl-oqsma kollha tal-komunikazzjoni soċjali, preżenza li turi qbil mat-tagħlim tal-Knisja, preżenza li mhux biss biex biha jgħinu bl-esperjenzi kulturali u professjonali tagħhom, imma wkoll biex jagħtu xhieda tal-fidi tagħhom (ibid 103);

— l-impenn tal-komunità nisra-nija kollha biex, meta jkun hemm bżonn, tikkundanna programmi u varjetà li jheddu l-gid morali taż-żgħar, tinsisti għad-dritt li jkollha aktar tagħrif veru dwar il-Knisja, u titlob li jkun hemm programmi verament ispirati mill-veri valuri tal-hajja (*Inter mirifica* 14);

— it-tħabbira tal-Bxara ta' l-Evangelju fis-sħuħija kollha tiegħu: biex it-tagħlim tal-Evangelju ma ji-gix mgħawweg, jew imnaqqas, jew moghti apposta dehra soċjo-politika biss; fuq l-eżempju ta' Kristu, *dak li għaraf jikkomunika b'mod l-aktar perfett*, l-Evangelju għandu jiġi adattat għall-mentalità taż-żgħar, imwassal lilhom bil-mod kif jitkellmu huma, u skond il-qagħda tagħhom (*Catechesi tradendae* 35, 39, 40).

Nixtieq issa, fit-tmiem dan il-messaġġ tiegħi, inkellem b'mod speċjali liż-żgħażaġh: liż-żgħażaġh li għa ltaqgħu ma' Kristu, lil dawk li ġew Ruma fil-bidu tal-Gimgha l-Kbira, f'għaqda spiritwali ma' eluf u għaxriet ta' eluf ta' mparhom biex ixandru mal-Papa li "Kristu hu l-paċi tagħna"; imma, wkoll liż-żgħażaġh li b'mod imħawwad, b'ħafna qtigh il-qalb, b'ħafna żbalji u inċertezzi, jixtiequ jiltaqgħu ma' Ġesù "li jsejhulu l-Messija" (Mt 1,16) biex jagħtu tifsir u skop lil hajjithom.

Egħżiez żgħażaġh! Sa issa kel-limt id-dinja tal-kbar. Imma fil-fatt, dan il-messaġġ hu l-aktar għalikom. L-importanza u t-tifsira ewlenija tal-mezzi tal-komunikazzjoni soċjali jiddependu fl-aħħar mill-aħħar mill-mod kif jużahom bniedem ħieles. Jiddependi minnkom għalhekk, jiddependi minn kif tużawhom, mill-użu kritiku li tagħ-

mli tagħhom, jekk dawn il-mezzi se jservu għall-formazzjoni tagħkom bħala bnedmin u bħala nsara, jew, għall-kuntrarju, se jintużaw kontrikom biex joħonqulkom il-libertà tagħkom, u jmewtu fikom il-ħerqa li tghixu skond il-verità.

Jiddependi minnkom, għax intom tridu tibnu s-soċjetà ta' għada, soċjetà li fiha se joktor it-tagħrif u jizdiedu l-komunikazzjonijiet u hekk se jkattru s-suriet tal-għaqda tal-bnedmin bejniethom, u l-iżvilupp teknoloġiku se jipprova jfarrak il-ħitan li jifirdu minn xulxin bnedmin u nazzjonijiet; minnkom jiddependi jekk din is-soċjetà ġdida tkun familja waħda ta' bnedmin, familja li fiha bnedmin u ġnus jghixu flimkien u jghinu lil xulxin, integrati għal kollox bejniethom, jew is-soċjetà ta' għada tkun soċjetà fejn il-ġlied u l-firdiet tad-dinja tallum aktar jiħraxu.

Fi kliem l-Appostlu San Pietru, intennikom ix-xewqa li wrejtkom fl-ittra liż-żgħażaġh kollha tad-dinja: jalla tkunu tistgħu tagħtu dejjem "tweġiba lil kull min jitlobkom il-għaliex tat-tama li għandkom" (I Piet 3,15).

Iva, intom, intom stess, għax minnkom jiddependi l-gejjieni, minnkom jiddependu s-snin li fadal minn dawn l-elf sena li waslu biex jintemmu, u s-sura tal-elf sena li gejjin. Għalhekk, tibqgħux lura; id-ħlu għar-responsabbiltajiet tagħkom fl-oqsma kollha li għandkom quddiemkom fid-dinja.

Egħżiez żgħażaġh, l-istedina li qed nagħmlikom għall-impenn, għar-responsabbiltà hi l-ewwelnett stedina biex tfittxu l-verità, għax "il-verità teħliskom" (Ġw 8,32) u l-verità hi Kristu (ara Ġw 14,6). U għalhekk l-istedina tiegħi

hi stedina biex tqiegħdu l-verità ta' Kristu fil-qofol ta' ħajjitkom, biex tagħtu xhieda għal din il-verità fil-ħajja tagħkom ta' kuljum fl-għaż-żiet decisivi li tagħmlu, biex tghinu l-bnedmin kollha jimxu fit-triq tal-paċi u l-gustizzja.

B'dawn il-ħsibijiet nagħti lil kul-ħadd il-barka apostolika tiegħi jien u nitlob li tkunu mdawlin mis-sema.

Mill-Vatikan, il-15 ta' April, 1985, is-seba' sena tal-Pontifikat.

Joannes Paulus P.P. II

Bi thejjija għas-Sinodu tal-1987

Kwestjonarju miġgħut mis-Segreterija tas-Sinodu

IL-VOKAZZJONI U L-MISSJONI TAL-LAJĊI FIL-KNISJA U FID-DINJA GHOXRIN SENA WARA L-KONĊILJU VATIKAN II

1. Kif fehmet u kif ħaddmet il-Knisja Maltija t-tagħlim tal-Kon-ċilju dwar il-post u d-dmir tal-laj-ċi fil-Knisja? Kif fehmuh u ħad- dmuh l-istess lajċi? Xi inizjattivi saru fil-fatt biex dan iseħħ?

2. Fil-Knisja Maltija xi frott ħa- reg minn dan it-tagħlim u x'inhuma l-problemi godda li l-lajċi sabu quddiemhom biex jaqdu l-vokaz- zjoni u l-missjoni tagħhom?

3. Fil-pjan ta' Alla l-Knisja kol- lha hi "sagrament ta' salvazzjoni": il-Knisja Maltija dan fehmietu b' mod li għarfet il-ħtieġa tal-missjoni pastorali tal-lajċi, missjoni li ma jistgħux jagħmluha ħlief il-lajċi, biss, jew fehmietu mod ieħor, għal xi raġuni jew oħra skond il-mu- ment u ċ-ċirkostanzi li jkun hemm?

4. Il-Knisja Maltija lill-Poplu ta' Alla f'Malta wrietu x'inhu l-lajk fil-ħsieb tal-Konċilju, jew il-ħsieb tal-Konċilju gie miġdul b'mod sos- tanzjali fis-snin ta' wara l-Kon- ċilju?

5. Il-fehma li l-lajċi huma wkoll il-Knisja u għandhom sehem fil- missjoni tagħha għas-salvazzjoni tad-dinja, żviluppat ruħha fil-grup- pi, il-movimenti u l-għaqdiet tal- lajċi, jew xterdet fost il-lajċi kol- lha, b'mod li din il-fehma m'hi jx- x il-fehma ta' xi "elite" imma hija l- fehma tal-poplu kollu?

6. Il-fehma li fil-Knisja ħafna huma l-ministeri imma waħda hi l- missjoni għenet lis-saċerdoti u lil- lajċi biex ikun hemm relazzjonijiet familjari bejniethom, dawk ir- relazzjonijiet li fuqhom jittellem il- Konċilju?

II

1. L-insara Maltin iħossu tassew li l-Magħmudija u l-Griżma huma l- pedament u jagħtu l-ħila u l-qaw- wa kollha għat-tiħib ta' kulħadd u ta' kull wieħed fil-ħajja u l-mis- sjoni tal-Knisja.

2. L-insara Maltin jifhemu u jgħi- xu bil-ħsieb u fil-ħajja tagħhom

is-saċerdozju tal-fidili u s-saċerdozju ministerjali, bejn il-missjoni tal-fidili u l-missjoni tas-saċerdoti?

3. L-insara Maltin b'liema mod jifhmu u jgħixu l-karattru "propriu u partikulari" tal-lajċi fid-dinja huma u jaqdu l-missjoni tal-Knisja għas-salvazzjoni tad-dinja? Liema huma l-problemi pastorali li jinholqu mis-suriet ta' ħajja li jgħikuljum fid-dinja d-differenza bejn xu l-lajċi nsara b'riferenza għar-re-lazzjoni tal-Knisja mad-dinja?

4. Xi problemi qed joħolqu l-ministeri (v.g. dak ta' lettur) fdati lil-lajċi? għaliex qed jinqalgħu dawn il-problemi?

III

1. Liema huma l-oqsma tal-ħajja tal-bniedem tal-lum f'pajjiżna, li jitolbu minnufih l-impenn ta' l-apostolat tal-lajċi?

2. B'liema mod il-Knisja Maltija qiegħda tagħmel użu mill-ħafna suriet ta' Appostolat, u x'qiegħda tagħmel biex tqajjem sens ta' apostolat f'kull nistrani Malti?

3. Xi problemi qegħdin joħolqu għall-Knisja Maltija l-ħafna suriet ta' appostolat li hawn fostna, u x' jista' jsir u x'qiegħed isir biex ikun hemm ko-ordinament fl-apostolat tal-lajċi fuq livell parrokkjali, djoċesan u nazzjonali?

4. Xi frott ħallew fid-djoċesi tagħna l-kunsilli parrokkjali?

5. Kif tista' l-Knisja Maltija tagħ-

ti formazzjoni xierqa lil-lajċi biex jaqdu l-missjoni tagħhom u jgħixu l-vokazzjoni tagħhom fil-Knisja u fid-dinja?

6. Liema huma l-elementi l-aktar meħtieġa u l-aktar importanti għall-iżvilupp ta' l-ispirtwalità tal-lajċi?

Kif jistgħu jgħinu f'dan l-istituti sekulari li għandna?

I

NOTI

Fit-twegib għall din is-sezzjoni, wiehed irid iqis żewġ problemi li jolqtu l-lajċi mill-qrib:

is-sekolarizzazzjoni — il-lajk nistrani kemm-il darba jwarrab fil-gegnb l-identità nistranija tiegħu meta jiġi msejjaħ jagħti seħmu fl-oqsma tal-kultura, ta' l-ekonomija, tal-politika eċċ.,

il-klerikalizzazzjoni tal-lajċi — il-lajċi li jaħarbu mid-dinja u l-problemi tad-dinja waqt li jibqgħu jgħixu fid-dinja.

L-oqsma li fihom il-lajċi jridu jaqdu l-missjoni u l-vokazzjoni tagħhom huma d-dinja tax-xogħol, tal-iskola, tal-familja, tal-ekonomija, tal-politika, tal-kultura u tal-mass media.

Kull min jixtieq jibgħat twegib għal dawn il-mistoqsijiet (jew ukoll għal xi ftit minnhom) jista' jibgħathom lis-Segreterija tal-Kurja mhux aktar tard mill-aħħar ta' Settembru.

IL-KONĊILJU VATIKAN II GHOXRIN SENA WARA

Kwestjonarju mibghut mis-Segreteria tas-Sinodu

Mistoqsijiet generali

1. X'sar sa issa biex il-Konċilju jkun maġhruf, jiġi milqugħ u jseħħ?

2. X'gid kisbet il-Knisja f'Malta mill-Konċilju?

3. Daħlu xi **zbalji** jew xi **abbużi** fit-tifsir tal-Konċilju, u għaliex? X'sar jew x'jista' jsir biex jiġu korretti?

4. X'diffikultajiet inqalghu għall-applikazzjoni tal-Konċilju, minhabba l-esiġenzi godda li nholqu biż-żmien? X'għandu jsir wara s-Sinodu ta' Novembru li ġej biex ikompli ġej 'il quddiem l-ispirtu tal-Konċilju?

Mistoqsijiet partikulari

1. X'sar biex tkun maġhrufa sewwa l-kostituzzjoni **Dei Verbum** u x'qed isir biex dak li titlob iseħħ fost il-poplu nisrani (magisteru tal-Knisja — qari tal-Iskrittura — apostolat bibliku — użu pastorali eċċ.)?

2. L-insara fehmu sewwa l-misteru tal-Knisja fiż-żewġ aspetti tiegħu ta' xirka u ta' ġerarkija? hu aċċettat fil-ħajja tan-nisrani? Id-dmir tal-Knisja li tqaddes u taqdi qiegħed jidher sewwa fil-ħajja tal-Knisja Maltija (ara **Lumen gentium**)?

3. It-tagħlim tal-Konċilju dwar il-Knisja Universali u partikulari fehemnih sewwa? fehemna tajjeb x'inhuma sewwa l-kollegġjalità u x-xirka fil-Knisja, jiġifieri x'inhuma l-Papa — is-Santa Sede — l-Isqfijiet — il-Konferenzi Episko-

pali u r-relazzjonijiet tal-isqfijiet bejniethom — is-saċerdoti — ir-religjużi — il-lajċi (Ara **Lumen Gentium, Orientalium Ecclesiarum, Christus Dominus, Apostolicam Actuositatem**, eċċ.)?

4. Nafu sewwa x'inhi l-Liturgija? qegħdin niċċelebrawha sewwa skond l-ispirtu tal-Konċilju? (Ara **Sacrosanctum Concilium**)?

5. X'sar biex iseħħ dak li ntabal u hu miġstieq mill-Konċilju dwar is-saċerdoti u r-religjużi, speċjalment dwar il-formazzjoni tagħhom, u dwar l-edukazzjoni katto-likha taż-żgħażaġħ (ara **Optatam Totius, Perfectae Caritatis, Presbyterorum Ordinis, Gravissimum Educationis**)?

6. X'katekezi qiegħda ssir u x'taġħlim morali qiegħed jinġhata, u kif qegħdin isiru, u dan l-aktar dwar il-formazzjoni (Magisteru tal-Knisja, u Teologija morali, problemi ta' etika morali soċjali moderna, problemi ta' sesswalità, eċċ.) (ara d-dokumenti li hemm dwar formazzjoni u edukazzjoni, **Gaudium et Spes, Dignitatis Humanae**, eċċ.)?

7. Xi frott ħalla fostna l-Konċilju dwar dak li għandu x'jaqsam ma't-thabbir tal-Evangelju u mal-promozzjoni tal-ispirtu missjunarju (ara **Ad Gentes** eċċ.)?

8. Xi progress sar fl-ekumeniżmu u fid-djalogu ma' dawk li jhad-dnu religjonijiet mhux insara u ma' dawk bla religjon (ara **Unitatis Redintegratio, Nostra Aetate**)?

9. Tiftiehem u qiegħda sseħħ

fostna l-missjoni tal-Knisja f'dak li għandu x'jaqsam, mad-dinja u l-ħajja temporali skond it-tagħlim tal-Konċilju (ara **Gaudium et Spes, Inter Mirifica**)?

Kull min jixtieq iwieġeb għal dawn il-mistoqsijiet, hu miftlub jibgħat it-twegib tiegħu lis-Segreterija tal-Kurja mhux aktar tard mill-aħħar ta' Lulju.

DIRETTIVI TA' L-ISQFIJET TA' MALTA U GHAWDEX

DWAR IL-LITURĠIJA

L-Isqof, bħala l-Qassis il-Kbir fid-djoċesi tiegħu, hu responsabbli taċ-ċelebrazzjoni tal-Liturġija u huwa fid-dmir li jara li din tkun ċelebrata kif jixraq u bil-parteci-pazzjoni sħiħa tal-poplu kollu. L-isqfijiet ta' Malta u Ghawdex għalhekk ħassew id-dmir li jiġbdu l-attenzjoni tas-sacerdoti kollha, djoċesani u reliġjużi, għall-ħtieġa li

i. kulhadd ikun jaf sewwa u jħares ir-rubriki li hemm fl-*Ordines* ta' kull Sagrament, għaliex dawn ir-rubriki qegħdin hemm biex iċ-ċelebrazzjoni ssir b'mod tassew xieraq u bil-parteci-pazzjoni xierqa ta' kulhadd;

ii. ħadd ma għandu dritt jagħmel tibdil fit-testi liturġiċi, approvati mis-Santa Sede, jew ibiddel l-ordni taċ-ċelebrazzjoni, jew idaħħal riti li ma hemmx approvazzjoni għalihom fid-djoċesijiet Maltin.

Għalhekk l-isqfijiet ifakkru li

a) il-Konferenza Episkopali Maltija qatt ma talbet lill-Kongregazzjoni tal-Kult Divin il-permess biex f'pajjiżna jsir it-tqarbin fl-idejn; għalhekk it-tqarbin fostna għandu jsir dejjem skond il-forma tradizzjonali u mhux fl-idejn, ukoll fil-Quddies li jsir għal xi gruppi jew movimenti partikolari;

b) l-ostji għall-Quddies għand-

hom ikunu dejjem ta' forma tradizzjonali, u mhux ta' xi sura oħra;

c) il-GLORIA għandha dejjem tingħad fil-Hdud (barra l-Avvent u r-Randan), u fis-solennitajiet kollha, kif ukoll il-KREDU, u mhux biss f'xi okkażjonijiet speċjali biss, għaliex hekk kien isir fl-ewwel żminijiet tal-Knisja: dan hu arkeologizmu li ġie kundannat mill-Papa Piju XII fl-enċiklika *Mediator Dei*, *arkeologizmu* li niltaqghu miegħu wkoll f'xi uzi oħra li qegħdin jidhru fil-Quddies ta' xi movimenti tal-lum;

d) iċ-ċelebrant għandu jagħmel użu mill-facilitajiet li jagħtuh ir-rubriki (ara "Istituzzjoni Ġenerali tal-Missal Ruman" nr. 11 — paġ. XV tas-Sagramentarju Malti) biex iġib 'il quddiem il-parteci-pazzjoni sħiħa tal-fidili;

e) fir-rit Latin is-sinjal tal-paċi (li jista' jingħata wkoll billi n-nies jieħdu b'idejn xulxin) jingħata wara l-PATER NOSTER u mhux wara l-Liturġija tal-Kelma, kif isir f'riti oħra;

f) is-Sagrament imqaddes għandu dejjem jitqiegħed fuq il-korporal, (u, jekk ikun hemm b'żonn jintuża aktar minn korporal wiehed), u, fil-każ li mill-kappella tas-Sagrament se jingabu xi pissidijiet bl-

ostji konsagrati, għandu jintuża l-omerat;

g) kull ma jkun hemm fuq l-artal għandu jkun xieraq u nadif; għalhekk il-kotba liturgiċi li ma jkunux baqgħu f'kondizzjoni tajba għandhom jiġu rilegati mill-ġdid jew mibdulini, u *ma għandhomx jintużaw* aktar la l-ewwel edizzjoni li kienet f'arġet ta' l-ORDO MISSAE u lanqas l-edizzjoni proviżorja tal-formularji tal-Quddies tal-Hdud, għaliex f'hafta mit-testi f' dawn iż-żewġ kotba ma jaqblux mat-test approvat tas-Sagramentarju Malti;

h) bla raġuni ġusta, approvata mill-Ordinarju, wieħed ma jistax jibbina; it-trinazzjoni tingħata biss għall-Hdud u l-festi kmandati meta hemm tassew f'hafta pastorali;

i) il-Magħmudija f'pajjiżna għandha ssir "per infusionem"; iċ-ċelebrazzjoni privata tal-Magħmudija tista' ssir biss meta hemm raġunijiet serji u wara li jintalab il-permess tal-Ordinarju;

j) fil-Vġili ta' l-Għid biss iċ-ċelebrazzjoni tal-Magħmudija tista' ssir kull fejn issir iċ-ċelebrazzjoni tal-Vġili, għaliex il-Magħmudija hi parti mill-Quddies tal-Vġili ta' l-Għid; din iċ-ċelebrazzjoni trid dejjem issir fi knisja jew oratorju pubbliku jew semi-pubbliku. Fil-Quddies tal-Vġili ta' l-Għid, ir-rit tal-Magħmudija jibda mill-wegħdiet tal-Magħmudija (ara *Bidu tal-*

Hajja nisranija, paġ. 19 nr. 28). Ir-riti ta' qabel (l-għoti ta' l-isem, l-eżorċizmu u dlik biż-żejt tal-katekumeni) għandhom isiru f'hin ieħor f'post xieraq; dawn ir-riti ta' qabel, għat-trabi li mhux se jitgħamdu fil-knisja parrokkjali imma f'xi knisja ohra jew oratorju, għandu jsiru fil-parroċċa fejn dawn it-trabi se jitgħamdu; ir-rettur tal-knisja jew ta' l-oratorju fejn se ssir il-Magħmudija ta' dawn it-trabi għandu jiftiehem mal-kappillan dwar il-hin u l-post fejn se jsiru dawn ir-riti ta' qabel f'hafta jista' jāvża lill-ġenituri u l-parrini.

k) il-ministru ordinarju tat-tqarbin huwa s-saċerdot u d-djaku, waqt l-akkoltu hu ministru straordinarju; il-lajċi u dawk kollha li jittqarbnu *more laicorum* ma jistgħux jieħdu huma l-ostja mill-pissidi jew minn fuq l-artal biex jittqarbnu, imma jrid dejjem jagħtihielhom il-ministru tat-tqarbin.

L-isqifijiet jittamaw li dawn id-direttivi jiġu milqugħa bi spirtu ta' ubbidjenza u ta' mhabba għall-akbar glorja ta' Alla.

Illum, 25 ta' Marzu, 1985, solennità tat-Thabbira tal-Mulej.

† GUŻEPI,
Arcisqof ta' Malta.

† NIKOL,
Isqof ta' Għawdex.

OMELIJA TA' L-ARCISQOF FIL-QUDDIESA TA' RADD IL-HAJR GHALL-KANONIZZAZZJONI TA' SAN MIGUEL FEBRES CORDERO

Inċbarna l-lejla f'dan it-tempju ta' Alla biex nifirġu flimkien fil-presenza tal-Mulej. Qiegħed jerga' jaħkimna għall-Brother Miguel Febres Cordero l-istess entużjażmu li ħasset u wriet il-folla kbira ta' nies miġburin fil-bażilika ta' San Pietru fil-21 ta' Ottubru li għadda meta l-Qdusija Tiegħu l-Papa Ġwann Pawlu III iddikjara qaddis lill-Brother Miguel Febres Cordero.

Feraħ kulhadd: feraħ l-Ekwador u ferħet l-Ewropa, u nġhaqdu mal-Knisja biex jagħtu ġieħ lill-Brother Miguel u juru pubblikament l-istima u r-rikonoxximent li għandhom lejha. Ferħu t-tfal u ż-żgħażaġh u, fuq kollox, ferħet il-kongregazzjoni tal-Frères, u ferħu l-għalliema kattoġiċi u l-iskejjel kattoġiċi kollha.

Dan il-ferħ hu tagħna l-Maltin ukoll, tal-Knisja Maltija u ta' pajjiżna. Qegħdin nifirġu flimkien u nroddu ħajr lil Alla għall-ġid u għall-għajnuna kbira li qiegħed inewliha permezz ta' dan il-qaddis ġdid.

Min hu dan il-qaddis?

Dan il-qaddis jismu Frangisku Febres Cordero u twieled fl-Ekwador fl-1850, u ta' eġa' ċkejna mar l-iskola tal-Frères li kienet għadha kemm, fetħet fl-Ekwador; miġbud mill-ħajja tal-għalliema tiegħu, Frangisku beda jħoss fih il-vokazzjoni li jsir reliġjuż, Frère lasalljan. Din ix-xewqa tiegħu seħħet, u ħa l-isem ta' Miguel, isem li kiseb fama kbira f'pajjiżu kif ukoll f'xi nħawi ta' l-Ewropa, minħabba l-kultura kbira tiegħu.

X'kien il-kobor ta' dan il-qaddis?

Il-kobor tiegħu kienet qdusitu, kif ġie dikjarat solennement f'jum il-kanonizzazzjoni tiegħu.

L-intelligenza, il-ħidma letterarja u l-kultura tiegħu kisbulu fama kbira. Madankollu l-kobor tiegħu hi s-sempliċità tal-ħajja tiegħu bħala Frère lasalljan: it-tqaddis ta' ħajtu bħala għalliem kattoġiku: hu mudell għall-iskejjel kattoġiċi kollha.

Kienet konvinzjoni qawwija ta' Brother Miguel li l-iskola hija l-post privileġġjat ta' l-apostolat tiegħu: il-ħidma tiegħu fl-iskola kienet għalih vokazzjoni. Dan kien l-ideal ta' Brother Miguel, ideal li ħaddan u mexxa bit-talenti u l-enerġija kollha tiegħu.

Brother Miguel kien jikkonsidra l-iskola u t-tagħlim bħala mezz mill-aktar importanti fi ħdan il-Knisja, biex din taqdi l-missjoni tagħha li twassal il-messaġġ ta' Kristu kullimkien, Brother Miguel ra tajjeb li l-Knisja tista' twettaq din il-missjoni tagħha daqs kemm tkun tista' trawwem tfal u żgħażaġh hija u tagħtihom edukazzjoni nisranija. Daqs kemm iż-żgħażaġh ikunu leaġi lejha il-Knisja, daqs hekk iehor ikunu ċittadini tajba, li jaħdmu għall-ġid ta' kulhadd u jwarbu kull għamla ta' egoiżmu u diżordni.

Din il-konvinzjoni li kellu Brother Miguel li t-tagħlim hu l-apostolat ta' l-iskola, għallitu jagħti lit-tfal u liż-żgħażaġh edukazzjoni tassew integrali u sħiħa: ma kienx kuntent li jgħallimhom biss il-lingwi u l-matematika, l-istorja u l-ġjografija, imma kien ifittex fuq kollox li jagħraf u jiżviluppa l-

karattru, it-temperament, il-inklinazzjonijiet, it-talenti, fl-ambjent soċjali u familjari ta' kull wieħed, biex ikun jista' jgħinu jilhaq il-vokazzjoni personali tiegħu. Fi kliem iehor, għal Brother Miguel il-bniedem, jikber daqskemm, isir aktar ħieles, daqskemm, joqrob lejn Alla u jhalli lil Alla jgħammar fih u jikber fih.

Din il-konvinzjoni li kellu Br. Miguel waslitu biex jifhem li l-veru għalliem tat-tfal u taż-żgħażaġ huwa dak li jgħinhom iħossu l-ħtieġa ta' Alla fil-ħajja tagħhom u jħobbuh billi jagħmlu r-rieda tiegħu. Hu għalhekk għalliem katto-liku tajjeb min hu nnifsu bniedem ta' Alla, għalhekk ikun kapaċi ju-ri u jwassal 'l Alla lil ħaddieħor.

Din il-konvinzjoni għenet ħafna lil-Br. Miguel biex ikun bniedem ta' talb: kien jintefa' ta' spiss għarkobbtejh quddiem, Ġesù fl-Ewkaristija, kien ta' spiss jafda ruħu f'idejn il-Verġni Marija. U għaliex kien bniedem ta' Alla, Brother Miguel qatt ma waqa' fl-iżball ta' xi wħud, fi żmienna wkoll, li jħarsu lejn it-tagħlim tal-katekiżmu bħala xi ħaġa sekondarja: anzi għall-kuntrarju, it-tagħlim tal-katekiżmu kien għalih l-ewwel ħaġa u għalhekk kien jipprepara kull lezzjoni b'hegga u sengħ a kbira. Kellu ħafna attivitajiet oħra li f'għajnejn in-nies kienu jidhru aktar kbar: iżda dan qatt ma wasslu biex iħalli fil-ġenb u jissagrifika t-tagħlim tal-katekiżmu lit-tfal u liż-żgħażaġ. Għal sitta u għoxrin senna sħaħ ried iżomm f'idejh it-thej-jiija tat-tfal għall-ewwel tqarbina,

eżempju ta' għalliem katto-liku li jgħalliem dak li jemmen u jgħix dak li jgħalliem.

Brother Miguel għex ħajja ta' ħbiberija ma' Alla, u kienet din il-ħbiberija li għamlet lil Brother Miguel ħabib ta' bosta u bosta żgħażaġ li llum qegħdin jagħtu kontribut kbir lill-Knisja u lil pajjiżhom.

Brother Miguel illum qiegħed iġhidilna li l-Knisja tixtieq ħafna li jkollha l-iskejjel tagħha, li għandhom il-missjoni speċifika li juru liż-żgħażaġ kif jimxu lejn Alla fost il-materjalizmu u l-ateizmu ta' żmienna. Qiegħed ukoll iheggeg il-kattoliċi kollha biex, kif huwa dmirhom, iġhinu b'kull mezz dawn l-iskejjel li jeżistu għall-ġid tal-kattoliċi kollha tal-pajjiż.

Brother Miguel qiegħed ibierek illum il-ħidma ta' hutu l-Frères kollha f'pajjiżna u qiegħed iwegħd-
hom l-għajnuna tiegħu fl-appostolat tagħhom fl-iskola; qiegħed ukoll ihegğigna biex ngħidu minn qalbna grazzi lill-Frères tagħna, li għandhom ħafna għal qalbhom il-ġid tat-tfal u taż-żgħażaġ tagħna.

Qegħdin nifirħu bi Brother Miguel; dan ifisser li qegħdin nifirħu bil-Freres li jinsabu fostna: nirrigrazzjawhom ta' kull ma għamlu u qegħdin jagħmlu magħna u nwegħduhom l-appogg u l-għajnuna tagħna fil-ħidma tagħhom, waqt li nuruhom pubblikament irrikonoxxenza tagħna.

San Miguel jitlob għalina u jqanqal fostna ħafna żgħażaġ biex jilqgħu bil-qalb is-sejha li jagħmilhom Alla ħa jkun religjużi u għalliem katto-liku mal-Freres.

OMELIJA TA' L-ARCISQOF NHAR HAMIS IX-XIRKA FILGHODU

Illum hu Hamis ix-Xirka u għal din l-okkazjoni l-Papa Gwann Pawlu II bagħat ittra lis-saċerdoti kollha tad-dinja.

F'din l-ittra, il-Papa jgħinna *nif-takru* u *nghixu* l-Ahħar Ikla li Ġesù għamel mad-dixxipli tiegħu. Ġesù għażel din l-Ahħar Ikla biex *iwaqqaf* is-sagrificċju tal-Patt il-Ġdid u għal dejjem ta' l-Ewkaristija. Ġesù ried jagħmel dan għaliex hu waħdu l-Qassis il-Kbir, Ġesù waħdu hu l-Vittma liema bħalha tas-saċerdozju tiegħu fis-sagrificċju tal-Kalvarju.

Ġesù għażel din l-Ahħar Ikla biex dan is-sagrificċju li hu joffri tiegħu nnifsu bħala l-Qassis il-Kbir għas-salvazzjoni tal-bniedem, jiġgedded tul iż-żminijiet. U għalhekk f'din l-Ahħar Ikla Ġesù għażel ukoll *lilna* biex inkunu l-ewwel il-qaddejja ta' l-Ewkaristija. U lilna wkoll għażilna mill-oħrajn kollha u sejhilna "ħbieb tiegħu". "Ma nsejhilkomx aktar qaddejja", u ordnalna li, f'xirka ma' l-isqfijiet, immexxu bħala ragħajja l-komunitajiet individwali. U dan il-qadi, kemm ministerjali u wkoll ġerarkiku, Ġesù ordnalna nagħmluh minn floku — *in persona Christi*.

Dan kollu juri, kif kitbilna l-Papa, il-għaqda tagħna lkoll saċerdoti fis-saċerdozju ministerjali ta' Kristu, u għalhekk iħeggigna biex ilkoll — hi liema hi l-età tagħna — inħossu l-qawwa, is-sbuħija u ż-zoghżija ta' Kristu.

Il-Papa semmielna din iż-zoghżija biex iġhinna nħossu u nemmnu li aħna s-saċerdoti għandu dejjem ikollna ġewwa qalbna ż-zoghżija ta' Alla, din il-ħajja dejjem ġdida u sabiħa li ma tidbiel qatt, ħajja li

Ġesù jrid li tgħaddi għand kulhadd u l-aktar għand iż-zgħażaġh, permezz tagħna s-saċerdoti.

Il-Papa f'din l-ittra waqqaf biex jagħtina xi ħsiebijiet tiegħu dwar l-impenn saċerdotali u pastorali tagħna maż-zgħażaġh li, lilhom hu wkoll indirizza ittra f'din is-sena internazzjonali taż-zgħażaġh.

Il-Papa ha l-ispunt mid-diskors ta' Ġesù, li nsibuh fit-tliet Evāngelji sinottiċi, li kellu maż-zagħżuġh.

Il-Papa qalilna li aħna s-saċerdoti rridu ngħinu liż-zgħażaġh u ngħinuhom jafdaw fis-saċerdoti fil-problemi l-aktar fundamentali tagħhom, problemi li għandhom x'jaqsmu mal-ħajja spiritwali tagħhom u problemi tal-kuxjenza.

Aħna s-saċerdoti għandna ngħinu liż-zgħażaġh jersqu lejna biex aħna, b'sens ta' responsabbiltà għall-verità u lejhom, inpoġġu lil Ġesù bħala l-mudell l-aktar perfett li fuqu għandhom jimxu.

Is-saċerdot, b'sens ta' responsabbiltà lejn min jersaq lejh, irid iġhidli li l-ġid li s-saċerdot, min-flok Kristu, *in persona Christi*, għandu jipproponi hu li *jimxi wara Kristu*. Is-saċerdot ma għandux ġid iehor x'jipproponi. Is-saċerdot irid iġhid ukoll li *ħadd* ma għandu ġid aqwa x'jipproponi, jiġifieri li *nkunu bnedmin b'mod nistrani*: li l-bniedem jagħraf lilu nnifsu bħala persuna kif jurina Kristu u jgħix id-dinjità li hi biss tiegħu, biex hekk jibni dinja ta' aħwa. Din waħedha hi t-triq tal-ħajja u tal-verità.

Il-Papa jittellem fit-tul kif is-saċerdot, bl-imġiba u l-preparazzjoni tiegħu intellettuali, jista' jgħin liż-zgħażaġh fil-problemi u l-qtigh il-

qalb li għandhom fiż-żminijiet tagħna. Iżda jkompli jgħid li fuq kolloxx hu meħtieġ li ż-żgħażaġh bħal kulhadd jaraw fis-sacerdot il-qdusija, li tidher fl-imħabba għal kulhadd. Din l-imħabba tgħinna ninpenjaw ruħna fedelment bħala ħbieb, bħala gwidi; iżda trid tkun ukoll fuq kolloxx imħabba ħielsa minn kull egoiżmu, u ma nqegħdux qatt lilna nfusna quddiem Alla biex

nghattu lil Alla, għaliex Alla biss hu dak li jsalva u jqaddes.

Hi okkażjoni tajba għalina llum li nitolbu biex, għall-qadi tas-sacerdozju tagħna fost il-bnedmin, inħarsu lejn xulxin, aħna s-sacerdoti, u lejn kulhadd bl-imħabba ta' Kristu u hekk inkunu bil-fatti sacerdoti li ngħinu lil kulhadd jiltaqa' ma' Ġesù permezz tagħna.

OMELIJA FL-EWWEL TA' MEJJU 1985

Aħna nħarsu lejn il-gurnata tal-lum — l-Ewwel ta' Mejju — bħala Jum il-Haddiem: b'mod speċjali llum, tisma' lil kulhadd igħid li jħobb lill-ħaddiem u jsiru ċelebrażjonijiet ta' festa ad unur tal-ħaddiem. Aħna wkoll qegħdin ningħaqdu ma' dawk li jħobbu l-ħaddiem u nistqarru għall-ħaddiema ta' Malta u tad-dinja kollha, l-imħabba tagħna.

Il-ħaddiema aħna nħobbuhom: dan ifisser li aħna, li qed nistqarru quddiem Ġesù din l-imħabba tagħna, nemmnu li ma hemmx "huma" minn naħa, u "aħna" fuq oħra, għaliex aħna lkoll aħwa.

Il-ħaddiema aħna nobbuhom: dan ifisser li għalina l-ħajja tagħhom hija l-ħajja tagħna u rridu li għalihom dejjem jikber it-tajjeb u jinqered il-ħażin, kif nixtiequ fil-ħajja tagħna.

Il-preżenza ta' Ġesù tgħidilna li mhux biżżejjed nistqarru bil-kliem li nħobbu lill-ħaddiem, iżda jeħtieġ ukoll li nimpjenjaw ruħna u nħobbuh bil-fatti, billi ngħozzu d-dinjità tiegħu.

Kull fejn il-ħaddiem huwa

ttrattat bil-gustizzja u bir-rispett, hemmhekk hija mħarsa d-dinjità tiegħu; fejn il-ħaddiem ibati mill-ingustizzja u mir-rispett lejh u lejn il-familja tiegħu, hemmhekk hija mkasbra d-dinjità tiegħu.

Inħobbu l-ħaddiem daqskemm ngħozzu d-dinjità tiegħu u nħabirku, b'kull kontribut li nistgħu nagħtu, biex din id-dinjità tigi dejjem u minn kulhadd imħarsa.

Din id-dinjità titlob li l-ħaddiem iħossu bniedem sħiħ kif iridu Alla nnifsu. Il-bniedem huwa maħluq xbiha ta' Alla u għalhekk isib il-milja tiegħu fl-għaqda ma' Alla. Iżda Alla ried ukoll li l-bniedem ikollu rapporti mal-ħolqien kollu, minn fejn igib l-għixien tiegħu permezz tax-xogħol. Il-bniedem għalhekk għandu sejha għax-xogħol. U x-xogħol, quddiem Alla nnifsu, huwa tant meħtieġ għall-bniedem, li mingħajr xogħol il-bniedem iħossu bniedem li huwa nieqes minn element essenzjali għall-ħajja sħiħa tiegħu.

Dan kollu juri li l-bniedem għandu dritt li jkollu x-xogħol

minn min hu responsabbli li jsibu x-xogħol. Ix-xogħol, fil-qasam ta' l-ekonomija, irid jigi qabel kull problema jew preokkupazzjoni oħra. Kultant, it-talba għax-xogħol, hija mnaqqsa sew minhabba diffikultajiet. Madankollu l-esperjenza turina li iktar ma ngħożzu qabel kollox id-dinjità tal-ħaddiem bħala bniedem, iktar hemm çans li nsibu triq biex jinfetħu jew jikbru oppurtunitajiet għax-xogħol.

Din l-attenzjoni għad-dinjità tal-bniedem qabel kull ħaġa oħra, tgħin ħafna biex kemm l-istrutturi jkunu għas-servizz tal-bniedem, u mhux il-kuntrarju, u kemm ukoll biex jintrebañ l-egoizmu u l-ingustizzja li huma ta' ħsara kbira f'dan il-qasam.

Il-ħaddiem inħobbuh meta ngħożzu qabel kollox id-dinjità tiegħu, u għalhekk hu mistenni li biex ngħinu l-ħaddiem u jinstab ix-xogħol kemm jista' jkun għal kulħadd, l-interess għall-ħaddiem għandu jgħib flimkien l-elementi politiċi kollha tal-pajjiż, għaliex id-dinjità tal-bniedem trid tigi qabel kull partit u nteress ta' politika partigjana. Fejn jidhrol il-ħaddiem u d-dinjità tal-bniedem għandu jkun hemm dejjem interess wieħed, li hu l-interess għall-bniedem.

Fejn dan ma jigrix tigi mkasbra d-dinjità tal-ħaddiem, inkunu ninqdew bil-ħaddiem għall-egoizmu jew interessi oħra, u nkunu nqisu l-ħaddiem mhux bħala bniedem iżda bħala oġġett biex jaqdi xi ħaġa oħra. Il-kobor tal-ħaddiem huwa l-bniedem innifsu u mhux il-produzzjoni li jirnexxilu jagħmel. Minn hawn wieħed jara li kulħadd għandu jigi ttrat-

tat indaqs u ħadd ma jsib ruħu, minhabba xi kulur politiku jew twemmin tiegħu, żvantaggjat.

Fost ħwejjeġ oħra, din id-dinjità titlob li aħna nkunu nħobbu l-ħaddiem daqskemm inħabirku biex tinħass u tikber fid-dinja tax-xogħol kuxjenza soċjali. Din trid li kulħadd jifhem u jagħraf li l-bnedmin kollha huma familja waħda u jridu jgħixu tabilhaqq bħala familja waħda. Dan iġin biex il-ħaddiema jingħaqdu ħa jirbħu l-ingustizzji ta' sistemi industrijali ħżiena u fl-istess ħin jiftakru li biex inħollu l-problemi ekonomiċi mhux biżżejjed l-għaqda bejn il-ħaddiema waħedhom; jeħtieġ li l-ħaddiema jkunu wkoll magħqudin ma' kull min għandu sehem fid-dinja tax-xogħol. L-ingustizzji jsolvu ruħhom u lill-ħaddiema nħobbuhom meta minflok ma tinħoloq il-għlieda bejn klassi u oħra, ngħinu biex tikber l-għaqda bejn min iħaddem u min jaħdem.

Dan l-anqas mhu biżżejjed fil-ħsieb tal-Knisja skond l-ispirtu tal-Vanġelu. Il-bniedem huwa maħluq biex jgħix ma' ħaddieħor u għalhekk il-qasam tax-xogħol huwa marbut ma' oqsma oħra tal-ħajja tal-bniedem, bħal ma huma l-qasam tal-politika, il-qasam ta' l-edukazzjoni, il-qasam tal-morali u oħrajn. Biex ix-xogħol għalhekk ikun ta' għaj-nuna għall-bniedem biex jirrealizza lilu nnifsu jeħtieġ li jkun hawn ma' kullimkien kuxjenza soċjali li tħaddan id-dinja kollha.

Dawn, tgħiduli, huma ħwejjeġ tajba u sbieħ. Tonqos ħafna l-ingustizzja u d-diskriminazzjoni, l-ekonomija ma tkomplex toħnoq il-valuri spiritwali u saħansitra

dawk umani fil-ħajja tal-bniedem u l-ħaddiem iħossu u jkun bniedem tassew ħieles għaliex tkun imħarsa d-dinjità tiegħu.

Sabiha soċjetà bħal din fejn bejn kulħadd hemm l-għaġda mibnija fuq il-gustizzja u l-imħabba; iżda jeħtiegħ nagħmluha ċara li l-bniedem waħdu ma jasalx biex ikun ħieles u hekk

igħin lil ħaddieħor jikseb il-ħel-sien sħiħ. Huwa Alla li jrid jibni din is-soċjetà li tixraq lill-bniedem billi jgħinna nbiddlu qalbna, u nduru lejH.

Jeħtiegħ li jkollna fostna u f'qalbna lil Gesù. Ma nistgħux ngħaddu mingħajru jekk irridu ngħixu ta' bnedmin fl-oqsma kollha tal-ħajja tagħna.

MESSAĠĠ TA' L-ARCISQOF LILL-FEDERAZZJONI TA' L-GHAQDIET TAL-HANDIKAPPATI

Hadt pjaċir bl-aħbar li qiegħda titwaqqaf Federazzjoni ta' l-Għaqdiet tal-Handikappati li se tiehu l-post tal-Kunsill Ġenerali ta' l-Inkapacitati, u wisq aktar ħadt pjaċir li l-Federazzjoni tixtieq li titkompla l-kooperazzjoni li kien hemm bejn il-Knisja li hi f'Malta u l-Kunsill Ġenerali.

Il-Knisja llum qiegħda taqdi l-missjoni pastorali tagħha permezz ta' Segretarjati u Kummissjonijiet, u s-Segretarjat tal-Knisja li jiehu ħsieb ta' l-apostolat u l-pastorali tal-handikappati huwa s-Segretarjat għall-Hidma Soċjali u Karitativa (Caritas). Huwa wieħed mis-Segretarjati l-aktar importanti tal-Knisja għaliex irid jagħti xhieda tal-“caritas” tal-Knisja fi ħdan is-soċjetà tal-bnedmin: hu għalhekk li s-Segretarjat hu Segretarjat għall-hidma soċjali u karitativa.

CARITAS tfisser imħabba, rispett għad-dinjità tal-bniedem bħala bniedem; hi l-qofol tal-ħajja nistranija kollha kemm hi, għax jekk fil-hidma tan-nistrani tkun nieqsa l-“caritas”, it-twemmin tiegħu ma jkun jiswielu xejn, kif igħallimna Missierna San Pawl f'waħda mill-ittri tiegħu lill-Korintin.

Il-Knisja għandha “caritas” =

imħabba speċjali għal dawk uliedha li huma fiżikament jew mentalment handikappati u magħhom turi dik l-imħabba li kien juri l-Mulej Gesù għal dawk kollha li jbatu: kien ihaddanhom miegħu b' imħabba kollha ħniena u wera fihom il-qawwa fejjieda tal-Fidwa li tħaddan il-bniedem fih innifsu u kollu kemm hu. Fil-handikappati “tidli b'mod misterjuż is-sura xbieha ta' Alla... Kristu stess, b' mod mistiku, jidher f'kull handikappat.” Hu dan il-ħsieb li għandu jmexxikom fil-hidma kollha tagħkom; meta tkunu qegħdin taqdu lill-handikappati, tkunu qegħdin taqdu lil Kristu stess f'dawk ħutu li l-aktar jixbhuh għaliex mgħobbijin aktar minn oħrajn mit-tigrib kollu tad-dinja li bih hu tghabba għas-salvazzjoni tagħna.

Dan hu l-messaġġ li, f'isem il-Knisja ta' Kristu li hi f'Malta, xtaqt inwasslilkom f'din l-okkażjoni speċjali tat-twaqqif uffiċjali tal-Federazzjoni ta' l-Għaqdiet tal-Handikappati. Jalla taqdu l-hidma tagħkom b'herqa u hegga liema bħalhom, u b'rahan ta' kull barka u għajnuna mis-sema minn qalbi nagħtikom il-barka pastorali tiegħi.

**MESSAĠĠ TA' MONSINJUR ARĊISQOF LIL "LEHEN IS-SEWWA"
GHAN-NUMRU SPECJALI FL-OKKAŻJONI TAL-1925 ANNIVERSARJU
TAL-MIĠJA TA' SAN PAWL F'MALTA**

Għaddew ħamsa u għoxrin sena minn meta fakkarna d-dsatax-il mitt sena tal-miġja ta' San Pawl fostna. F'dawk il-ġranet aħna konna wegħedna quddiem id-dinja li nibqgħu ngħożżu tul ħajjitna kollha l-wirt tal-fidi li ħallielna l-Appostlu tal-Mediterran, biex ngħadduh bla mittiefes lil uliedna u lil ulied uliedna. U llum, ħamsa u għoxrin sena wara, il-Knisja trid tfakkarna f'din il-wegħda tagħna, hija u tistedinna f'dawn il-ġranet biex inroddu ħajr lil Alla għall-imħabba kbira li wriena meta, fil-providenza tiegħu ta' l-għageb baġħtilna l-Appostlu tal-Ġnus iħabbirilna l-Bxara t-tajba tas-salvazzjoni.

Sal-lum it-tifkira tal-miġja ta' San Pawl fostna kienet tifkira

għażiża għall-Maltin kollha, u l-għaxra ta' Frar kien jum ta' festa kbira għalina għaliex ifakkarna li aħna, bħala poplu, bit-thabrik ta' San Pawl, tul it-tliet xhur li dam fostna, għażilna li nkunu poplu li Alla kiseb għalih, biex inxandru l-egħgubijiet ta' Dak li sejhilna mid-dlamijiet tad-dnub u tal-paganeżmu ħa nkunu nazzjon qaddis u ġens maħtur iġhalih.

Jalla għall-gejjieni kollu li għandna quddiemna nibqgħu nxandru l-egħgubijiet ta' Dak li, permezz ta' l-Appostlu tiegħu, wassalna għadawl ta' l-għageb ta' l-Evangeliu tiegħu, biex, mhux biss aħna, imma wliedna u wlied uliedna, bħal missirijietna tul iż-żmien kollu li għadda, nibqgħu niftahru li aħna lkoll ulied San Pawl.

**KELMTEJN QABEL MILL-ARĊISQOF GHALL-KTIEB
TAL-MEDITAZZJONIJIET TA' SAN ĠWANN BATTISTA DE LA SALLE**

Il-ħidma ta' l-għalliem kattoliku għandha tkun, u hi, ħidma ta' appostolat nisrani, għaliex l-għalliem kattoliku lit-tfal li ġew fdati lili biex iġħallimhom, ma għandux biss iġħallimhom il-lingwi u l-matematika, l-iistorja u l-ġijografija, u suġġetti oħra, imma għandu wkoll, u dan qabel kollox, edukahom. Dan ifisser li, waqt li qiegħed iġħallimhom, hu jrid isawrilhom il-karattru tagħhom, u jdawwar għat-tajjeb l-inklinazzjonijiet u t-talenti tagħhom biex iġħinhom jilħqu l-vo-

kazzjoni personali tagħhom; irid ukoll iwassalhom biex iħossu l-ħtieġa ta' Alla fil-ħajja tagħhom ta' kuljum billi jurihom il-kobor ta' l-imħabba ta' Alla għalihom u għall-bnedmin kollha ta' kull ġens u ta' kull ilsien, imħabba li tidher fil-ġmiel tal-ħolqien, fil-ġrajja tad-dinja, fil-kultura ta' kull poplu, u f'dak kollu li jagħżel ġens minn ieħor u jagħmlu dak li hu skond is-sejħa li għandu fid-dinja.

L-għalliem kattoliku biex ikun veru edukatur tat-tfal u taż-

żgħażaġħ ħa joħroġ it-tajjeb kollu tagħhom, moħbi fihom, irid ikun bniedem ta' Alla, jiġifieri jrid ikun bniedem fi ħbiberija ma' Alla u għalhekk kapaci jwassel 'l Alla lill-oħrajn. Dan kollu kellu quddiemu S. Ġwann Battista de la Salle meta kiteb il-meditazzjonijiet tiegħu biex il-Freres, almenu tmint ijiem kull sena, fil-ġranet tal-btala, fis-skiet u l-ġabra, jiġġeddu u jithegġu għall-ħidma tagħhom ta' għalliema kattoġiċi. Għalkemm miktubin għall-Freres, dawn il-meditazzjonijiet jiswew ħafna wkoll għall-għalliema kattoġiċi kollha, għal-lajċi wkoll, li, bħala kattoġiċi, iqisu l-ħidma tagħhom aktar bħala appostolat milli bħala professjoni. Dan fehmuh ħafna għalliema lajċi sa minn żmien San Ġwann Battista de la Salle, u illum, frott il-ħidma ta' Br. Michael Buttigieg, l-għalliema kattoġiċi Maltin għandhom f'idejhom, bil-Malti, il-meditazzjonijiet li San Ġwann Battista de la Salle kiteb għall-għalliema kattoġiċi.

F'dawn il-meditazzjonijiet l-

għalliema kattoġiċi jsibu dak li għandhom jagħmlu biex imexxu t-tfal fdati lilhom fit-triq tal-qdusija u jnisslu fihom l-ispirtu ta' l-appostolat nistrani. Bħala anġlu kustodju, l-għalliema t-tfal fdati lilhom iridu jmexxuhom u jħarsuhom, u, jekk ikun hemm bżonn, iwiddbuhom u jikkorreġuhom ukoll, bis-sabar kollu u bil-ħlewwa, imma wkoll b'mod sod. Huma u jagħmlu dan, ikunu qed jagħtu sehemhom għall-kobor tas-saltna ta' Alla fid-dinja u jgħinu l-Knisja fil-missjoni tagħha; minn din id-dinja stess, imbagħad, minkejja t-tfixkil u t-tiġrib kollu li jiltaqqgħu miegħu fil-ħajja tagħhom ta' għalliema, huma jkollhom mingħand is-Sid ta' kollox it-tifhir tiegħu għall-qaddej tajjeb u fidil li hu fidil fil-ftit u għalhekk jistħoqqlu jidħol fil-hena ta' Sidu.

Illum, 8 ta' Frar, 1985, il-jum li fih il-Freres qed jiċcelebraw il-kanonizzazzjoni ta' wieħed minn ħuthom, San Miguel Febres Cordero, eżempju mill-isbaħ ta' għalliem kattoġiku.

**IL-ĠBIR GHAD-DJAR TAT-TFAL —
L-ANNIVERSARJU TA' MONS. GONZI**

Din is-sena l-ghoti tax-xama' tal-Kandlori mill-Kappillani lir-Ragħaj Spiritwali tad-Djoċesi sejjer isir matul Quddiesa li l-istess Kappillani sejr in jikkonċelebraw ma' Monsinjur Arcisqof fil-Knisja Konkattidrali ta' San Gwann nhar it-Tnejn, 4 ta' Frar fis-6.30 p.m.

L-ghoti ta' xama' lil Monsinjur Arcisqof hu simbolu ta' l-imħabba u tal-lejaltà filjali li għandhom lejn il-Kap Spiritwali tad-Djoċesi mhux biss il-Kappillani iżda wkoll in-nies tal-Parroċċi li dawn għandhom fdati f'idejhom.

Hi għaldaqstant f'waqtha d-drawwa li daħlet dawn l-aħħar snin li meta l-Kappillani jersqu biex jagħmlu l-offerta tagħhom lil Monsinjur Arcisqof jitolgħu magħhom ukoll xi lajċi biex jipprezentaw f'isem in-nies tal-Parroċċa, offerta ta' flus u ta' oġġetti ta' l-ikel, miġbura biex jingħataw lid-Djar tat-Tfal li jinsabu mmexxija mill-Knisja Maltija.

Din is-sena l-offerti li n-nies ta' kull Parroċċa jixtiequ jagħmlu għal dan l-iskop qaddis għandhom jingħataw lill-Kappillani jew lir-Retturi tal-Knejjes frekwentati minnhom matul il-Quddies tas-Sibt filgħaxija 26 ta' Jannar u matul dawk tal-Hadd, 27 ta' Jannar.

* * *

Nhar it-Tlieta, 22 ta' Jannar, jaħbat l-ewwel anniversarju mill-mewt ta' l-Eċċellenza Tiegħu Monsinjur Arcisqof Mikiel Gonzi.

Dakinhar fis-6.00 p.m. sejra ssir Quddiesa Pontifikali għal ruħu minn Monsinjur Arcisqof. Ma' l-Eċċellenza Tiegħu sejr in jikkonċelebraw il-Membri tal-Kapitlu tal-Kattidral.

Għal din il-konċelebrazzjoni huma wkoll mistiedna s-Sacerdoti kollha djoċesani u regolari tad-Djoċesi, speċjalment dawk li ġew ordnati minnu.

Tkun haġa xierqa li dawk kollha li jistgħu jattendu għal din il-Quddiesa ma jonqsux li jagħmlu dan.

Monsinjur Arcisqof jordna li fil-Knejjes kollha Parrokkjali u tar-Reliġjużi tiġi ċelebrata Quddiesa għal ruħu matul il-ġimgħa bejn il-21 u s-26 ta' Jannar iżda mhux fit-22 tax-xahar meta se ssir il-Quddiesa fil-Kattidral. Din il-Quddiesa għandha tiġi ċelebrata f'hin li l-aktar ikun adattat għan-nies.

Maħruġa mill-Kurja tal-Arcisqof, Floriana, illum, 14 ta' Jannar 1985.

ANNETTO DEPASQUALE
Kancellier

CAN. C. XUEREB
Vigarju Ġenerali

GANDLORA '85 — L-ammonti li ngabru f'kull parroċċa

	Lm		Lm
Attard	201.00	Paola — Kristu Re	706.00
Balluta	364.51	Paola — Lourdes	80.00
Balzan	135.00	Qormi — S. Ġorg	287.58
B'kara — S. Elena	695.00	Qormi — S. Bastjan	265.69
B'kara — S. Ġu. Haddiem	589.71	Qrendi	208.00
B'buġa	160.00	Rabat	470.57
Burmarrad	72.00	Safi	60.00
Cospicua	249.63	S. Ġiljan	998.35
Dingli	200.00	S. Ġwann	320.77
Fgura	171.00	S. Luċija	350.00
Fleur-de-Lys	100.00	S. Pawl il-Baħar	250.00
Floriana	240.00	S. Venera	336.32
Għargħur	134.00	Senglea	141.00
Għaxaq	133.00	Siggiewi	150.00
Gudja	85.00	Sliema — S. Maris	573.00
G'manġa	180.00	Sliema — S. Cuor	252.50
Gżira	405.52	Sliema — S. Girgor	500.00
Hamrun — Kuncizzjoni	410.00	Sliema — Nazzarenu	176.00
Hamrun — S. Gejtanu	312.00	Tarxien	376.00
Kalkara	221.00	Ta' Xbiex	163.00
Kirkop	65.00	Valletta — S. Pawl	431.75
Lija	230.00	Valletta — S. Duminku	434.74
Luqa	182.00	Valletta — S. Wistin	140.00
Manikata	45.00	Valletta — S. Ġwann	137.82
Marsa — Trinità	321.00	Vittoriosa	179.00
Marsa — M. Regina	95.00	Wied il-Għajn	40.00
M'xlokk	100.00	Żabbar	496.84
Mdina	76.10	Żebbuġ	365.00
Mellieħa	347.00	Żejtun	258.09
Mġarr	300.00	Żurrieq	421.00
Mosta	622.00		
Mqabba	70.00		
Msida	295.00	Total	Lm17533.90,7
Naxxar	158.40		

ĠBIR GHALL-FOND TA' L-ISKEJJEL

Aħna l-Maltin kellna u għandna għal qalbna l-hidmiet kollha tal-Knisja li għandhom bħala skop il-formazzjoni u l-edukazzjoni tal-moħħ u tal-qalb taż-żgħażaġh tagħna.

B'mod partikolari l-Maltin dejjem fehm u l-importanza tal-Iskejjel tal-Knisja u, mhux biss fittxewhom, iżda wkoll ħabirku biex jarawhom ikomplu l-missjoni nobbli tagħhom.

Għaldaqstant il-Knisja Maltija hi ċerta li aħna l-Maltin irridu li l-iskejjel tagħna jkomplu jeżistu u li nqisu bħala telfa kbira għal pajjiż li kieku dawn qatt kellhom ikunu mgieghla jagħlqu l-bibien tagħhom.

Sfortunatament bħalissa l-iskejjel tal-Knisja jinsabu f'qagħda diffiċli ħafna. Huma jinsabu mxekklin minn problemi finanzjarji kbar.

Il-Knisja, m'għandhiex il-mezzi finanzjarji biex tagħmel tajjeb għall-ispejjeż kbar meħtieġa għat-tmexxija ta' dawn l-iskejjel.

Hu għalhekk mistenni li dawk kollha li, iridu l-iskejjel tal-Knisja jkomplu jeżistu, ma jonqsux milli jagħtu sehemhom b'generożità.

Matul dawn l-aħħar xahrejn kienu bl-eluf dawk li taw l-offerta tagħhom iżda x-xogħol li sar s'issa biex jinstabu l-mezzi straordinarji meħtieġa għadu ma tax ir-riżultat mixtieq.

Għaldaqstant Monsinjur Arcisqof riedni nġarrarf li matul il-Quddiesa tas-Sibt filgħaxija 9 ta' Frar u dak tal-Hadd 10 ta' Frar sejra ssir gabra speċjali fil-knejjes kollha ta' Malta għal Fond tal-Iskejjel tal-Knisja.

Mahruga mill-Kurja tal-Arcisqof, Floriana, illum 31 ta' Jannar 1985, Festa ta' San Gwann Bosco.

ANNETTO DEPASQUALE,
Kancellier

CAN, C. XUEREB,
Vigarju Ġenerali.

Komunikat stampa dwar il-fond għall-iskejjel

Fis-27 ta' Frar fil-FOND GHALL-ISKEJJEL TAL-KNISJA JANNAR-SETTEMBRU 1985 kien hemm Lm477,430.

Din is-somma ngabret b'dan il-mod:

1. Ġbir bejn 19/12/84 (meta nfe-taħ il-FOND) sal-lum 27/2/85: Lm419,815;
2. Ġbir fil-knejjes ta' Malta: Lm57,615.

Biex il-Knisja tmexxi l-iskejjel tagħha bejn Jannar u Settembru ta' din is-sena għandha bżonn ta' Lm1,160,000. Meta wieħed iqis kemm ingabru flus s'issa (jigifieri Lm477,430) wieħed isib li l-Knisja jeħtigilha li b'mezzi straordinarji tiġbor Lm682,570 oħra biex tkun tista' tmexxi l-iskejjel tagħha sa Settembru li gēj.

Din ir-realtà turi li:

1. L-iskejjel tal-Knisja gēgħdin

f'qagħda finanzjarja gravi ħafna.

2. Hemm ħafna li ma wettqux id-dmir tagħhom li jagħtu sehemhom għall-edukazzjoni ta' uliedhom fil-iskejjel tal-Knisja.

3. L-iskejjel ma jistgħux jinzammu permezz ta' gbir volontarju fil-knejjes jew fi mkejjen oħra.

Il-Knisja digà qed tagħti s-

sehem sħiħ tagħha biex dawn l-iskejjel jibqgħu miftuħa għall-kategoriji kollha ta' wlied il-poplu. Il-Knisja diversi drabi tat prova li ma tistax terfa' piż akbar milli qed terfa'.

Issa huwa l-waqt li l-Maltin juru bis-serjetà li jridu li l-iskejjel tal-Knisja jkomplu jeżistu bħala skejjel tal-Knisja.

CIRKULARI NRU. 147

IL-HARSIEN TA' L-OPRI TA' L-ARTI

Monsinjur Arcisqof iridni nerga' nigbed l-attenzjoni tal-Kappillani, tar-Retturi tal-Knejjes u tas-Superjuri Reliġjużi kollha għas-serq li qiegħed isir mill-Knejjes.

Minħabba l-mewġa tas-serq mill-Knejjes, Monsinjur Arcisqof talabni nirrikmandalkom biex tiehdu dawk il-mezzi ta' sigurtà kollha li jidhrilkom li huma meħtieġa għas-salvagwardja ta' dawk il-hwejjeġ kollha li huma ta' valur.

Il-Kappillani li fil-Parroċċa għandhom Kappelli fil-kampanja li ma hu-miex imħarsa tajjeb għandhom jaqilgħu minn posthom il-pitturi kollha ta' ċertu preġju u, b'konsultazzjoni mal-Kummissjoni Arti Sagra, il-Kurja, jikkollokawhom f'ambjenti mħarsin tajjeb.

Dawk kollha li għandhom niċċ b'ogġetti tad-deheb u bi hwejjeġ oħra prezzjużi ġewwa fihom għandhom mill-aktar fis iwarrbu dak kollu li, fil-prudenza tagħhom, jista' jitneħħa mingħajr oppożizzjoni min-naha ta' l-offerenti, u, wara inventarju ta' l-ogġetti mwarrba, iqegħduhom f'kaxxaforti apposta. Kopja tall-inventarju għandha tintbagħat lill-Kummissjoni Arti Sagra, il-Kurja.

Maħruġa mill-Kurja tal-Arcisqof, Floriana, illum, 28 ta' Frar 1985.

ANNETTO DEPASQUALE

Kancellier

CAN. C. XUEREB

Vigarju Ġenerali

IL-JUM NAZZJONALI — IL-ĠIMGHA TAS-SAGRIFIĊĊJU

Nhar il-Hadd, 31 ta' Marzu, Malta tiċċelebra l-Jum Nazzjonali.

Din il-ġurnata għandha ttina l-opportunità biex bħala Poplu wiehed, nagħtu xhieda pubblika ta' l-imħabba li torbotna ma' din l-Art Helwa, l-Omm li tatna isimha.

L-imħabba lejn Artna hi dover ta' rikonoxxenza għall-benefiċċi li kull wiehed minna rċieva minn Pajjiżu.

Barra minn hekk din l-imħabba għandha wkoll tqanqalna biex naħdmu f'għaqda waħda halli ngħibu lil Ġżiritna 'l quddiem fil-paċi u fil-prosperità.

Hu għalhekk li, f'konnessjoni mal-Jum Nazzjonali, l-Eċċellenza Tiegħu Monsinjur Arċisqof iridni ngħarraf li nhar is-Sibt, 30 ta' Marzu, sejjer iqad-des Quddiesa Pontifikali fil-Konkattidral ta' San Ġwann fid-9.30 a.m.

Monsinjur Arċisqof jordna wkoll lill-Kappillani, lis-Superjuri Reliġjużi u lir-Retturi tal-Knejjes biex:

- a) qabel xejn, iħegġu lin-nies li jattendu l-Knejjes tagħhom biex jitolbu lill-Mulej ħalli, fit-tieba tiegħu, iwarrab minn pajjiżna kull għamla ta' ġlied u vjolenza; jagħtina risq tajjeb u paċi shiha; u jagħmel li fostna ssaltan dejjem l-egwaljanza u l-ġustizzja;
- b) jitkanta l-Innu Malti wara l-Quddiesa tas-Sibt u tal-Hadd, 30 u 31 ta' Marzu;
- c) jinxteghlu l-faċċati tal-Knejjes
 - 1) is-Sibt, 30 ta' Marzu, bejn is-7.00 u l-11.00 p.m.
 - 2) il-Hadd, 31 ta' Marzu, bejn is-7.00 u l-11.00 p.m.
- d) fl-istess jiem fit-talba tal-Fidili jżidu l-inwokazzjoni:
 "Hares Mulej minn kull hsara lil Art Twelidna,
 u sawwab fuqha l-barka Tiegħek, li hi rahan ta'
 kull ġid materjali u spiritwali".

* * *

Monsinjur Arċisqof iridna wkoll ninqeda b'din iċ-ċirkulari biex infakkar li nhar il-Ġimgħa, 29 ta' Marzu, taħbat il-Festa ta' Marija Santissima Addolorata.

Hi drawwa qaddisa tal-Maltin li dik il-ġurnata jħarsuha b'opri tajba, speċjalment billi jersqu lejn is-Sagrament tal-Maħfra u tar-Rikonċiljazzjoni ma' Alla u mal-bnedmin sħabhom.

Barra minn dan, minn dik il-ġurnata sa jum il-Ġimgħa l-Kbira, il-Knisja tagħmlilna sejħa biex ningabru aktar ħalli nimmeditaw aħjar dwar il-Passjoni u l-Mewt ta' Ġesù li minnhom gietna l-Fidwa.

Hi haġa wisq f'postha li fil-waqt li niftakru fis-sagrifiċċju li Ġesù ġar-rab għalina biex jiksbiġna l-paċi mal-Missier, aħna nagħmlu wkoll sagrifiċċju biex mill-ġid li għandna ngħinu lil dawk li huma aktar fil-bżonn minna.

Għaldaqstant bejn Jum id-Duluri u l-Ġimgħa l-Kbira s-Segretarjat ta' l-Assistenza Soċjali ta' l-Azzjoni Kattolika qiegħed jorganizza Ġimgħa ta' Sagrifiċċju.

Matul dawn il-jiem hu mistenni li kull min jista' jagħti b'generozità l-offerta tiegħu.

Monsinjur Arcisqof jordna li nhar is-Sibt, 30 ta' Marzu, matul il-quddies ta' filgħaxija u nhar il-Hadd, 31 ta' Marzu matul il-quddies kollu, issir gabra li tingħata lill-Fond ta' l-Assistenza Soċjali.

Mahruga mill-Kurja Arciveskovili, illum 19 ta' Marzu 1985, Festa ta' San Guzepp.

ANNETTO DEPASQUALE
Kancellier

CAN. C. XUEREB
Vigarju Generali

ĊIRKULARI NRU. 149

JUM IL-VOKAZZJONIJIET — SAN GUZEPP HADDIEM ...

Lir-Rev.di Arciprieti, Kappillani, Retturi tal-Knejjes
u Superjuri Reliġjużi

Nhar il-Hadd li ġej, 28 ta' April, l-insara kol'ha tad-dinja, fuq sejha tal-Papa, huma mitluba biex jingħaqdu flimkien spiritwalment halli jitolbu għall-Vokazzjonijiet.

Id-dinja għandha bżonn ta' għadd kbir ta' Saċerdoti u ta' Reliġjużi li, b'dedikazzjoni qaddisa, jahdmu halli jkomplu jwasslu lill-bnedmin il-frott tal-fidwa li Kristu kisbilna bil-Passjoni u l-Mewt tiegħu fuq is-Salib.

Is-Saċerdoti u r-Reliġjużi għandhom bżonnhom iż-żgħażaġh biex jgħinuhom fil-formazzjoni ta' karattru verament nistrani; għandhom bżonnhom il-morda halli, bil-kelma tal-faraġ ikunu għalihom ta' konfront fil-mument tas-sofferenza; għandhom bżonnhom il-ħaddiema halli jgħallmuhom jagħmlu mix-xogħol tagħhom mezz ta' qdusija u ta' merti għas-sema; għandhom bżonnhom l-artijiet tal-Missjoni biex iwasslulhom id-dawl tal-verità tal-Vanġelu.

Kristu ried li s-saċerdoti u r-reliġjużi jkunu sinjal tal-imħabba tiegħu lejn l-umanità; rahan taż-żoghżija kontinwa tal-Knisja u assigurazzjoni li l-Knisja, matul il-medda taż-żmien, ma tigi qatt nieqsa.

Sfortunatament id-dinja sekolarizzata, li fiha qegħdin ngħixu, qegħda tohloq ta' kuljum sitwazzjonijiet li huma ta' tfixkil kbir għall-vokazzjonijiet.

Il-vokazzjonijiet jinbtu fiċ-ċaħda u fit-talb. Il-vokazzjonijiet isibu art tajba fil-familji li jgħixu f'ħajja ta' rabta ma' Alla u li jagħtu l-importanza meħtieġa lill-gabra nistranija.

Hu għalhekk li Monsinjur Arcisqof irid li nhar il-Hadd, 28 ta' April, f'kull Knisja Parrokkjali u tar-Reliġjużi jsir talb speċjali biex jiżdienu f' pajjiżna l-familji verament tajba u jitjieb l-ambjent li fih qegħdin ngħixu

ħalli b'hekk tinħoloq klima li fiha jistgħu joktru l-vokazzjonijiet għas-sacerdozju u għall-ħajja konsagrata.

Hi wkoll xewqa ta' Monsinjur Arċisqof li kemm il-ġenituri kif ukoll dawk kollha li għandhom f'idejhom l-Organizzazzjonijiet taż-Żgħażaġħ iħabirku ħalli jgibu 'l quddiem il-ħidma tal-Vokazzjonijiet sacerdotali, religjużi u missjunarji.

* * *

Monsinjur Arċisqof iridni nfakkar li nhar l-Erbgħa, l-ewwel ta' Mejju, il-Knisja tqaddes Jum il-Haddiem biċ-ċelebrazzjoni tal-festa ta' San Ġużep Haddiem.

Din il-festa għandha tiġbed l-attenzjoni ta' min iħaddem lejn id-dinjità tal-haddiem u għalhekk għandha ggagħalhom iħossu d-dmir li ma jonqsu qatt li juru rispett u li jagħtu paga xierqa lill-haddiema li, bl-onestà u bil-bżulija tagħhom ikunu qegħdin jagħtu kontribut mill-aktar siewi għall-prospertà tal-pajjiż.

Din il-festa għandha wkoll tfakkar lil dawk li huma fil-poter biex iħabirku ħalli jipprovdu xogħol lil dawk li jinsabu qegħda.

Ir-reċessjoni li qegħda taħkem lid-dinja ma tistax ma toħloqx diffikultajiet kbar għat-twettiq ta' dil-ħidma.

Dan iġiegħlna nħarsu lejn il-Mulej, li minnHu jigi kull ġid, u nitolbuH biex iġħinna ħalli nsolvu l-problema li qegħda tagħmel diffiċli l-ħajja ta' ħafna familji.

Hu b'dal-ħsieb li Monsinjur Arċisqof sejjer iqaddes għall-bżonnijiet materjali u spiritwali tal-haddiema fil-Konkattidral ta' San Ġwann, il-Belt, l-Erbgħa, 1 ta' Mejju, fl-10.00 a.m.

F'din il-Quddiesa se jikkonċelebraw is-Sacerdoti li jagħmlu ħidma pastoralni fil-fabbriki u fil-postijiet tax-xogħol. Tkun ħaġa sabiħa li, dawk kollha li jistgħu, jieħdu sehem f'din il-Quddiesa.

Monsinjur Arċisqof irid ukoll li l-Kappillani u r-Retturi tal-Knejjes, iħeġġu lin-nies tal-Parroċċa ħalli jqaddsu l-festa ta' San Ġużep Haddiem bit-talb u bl-opri tajba.

Maħruġa mill-Kurja ta' l-Arċisqof, Floriana, illum, 17 ta' April, 1985.

ANNETTO DEPASQUALE
Kancellier

CAN. C. XUEREB
Vigarju Ġenerali

IĊ-ĊELEBRAZZJONI TAL-FESTI

Matul il-ġranet li ġejjin f'Malta jibda l-istaġun li fih jiġu ċelebrati l-kotra l-kbira tal-Festi tal-Knejjes Parrokkjali tagħna.

Għall-Parroċċi ta' gżiritna dawn il-festi huma grajjiet li n-nies tal-post jistennewhom bil-ferqa, u jiċċelebrawhom kemm b'funzjonijiet liturġiċi tassew solenni kif ukoll b'manifestazzjonijiet esterni.

Din hi drawwa ta' min ifaħharha li għandha l-egħruq tagħha fl-imħabba li missirijietna kellhom lejn il-Knisja u l-Qaddisin protetturi tal-Parroċċa tagħhom.

Fil-kotra tal-Parroċċi dawn iċ-ċelebrazzjonijiet għadhom isiru bl-akbar dinjità u bi profitt pastorali kbir għall-komunità nisranija tal-lokal. Nafu b'hafna Parroċċi li fihom il-festa hi mhux biss okkażjoni li fiha hafna jersqu lejn is-Sagramenti iżda anki ta' ftehim u ta' paċi bejn familji sħaħ li jkunu ilhom xhur twal ma jharsu lejn xulxin.

B'soġġba kbira pero' jkollna nġhidu li mhux kullimkien isir dan: F' uħud mill-ibliet u mill-irħula tagħna, malli jersqu l-ġranet tal-festi, jinħolqu piki u ġlied li jmorru kontra l-ispirtu tajjeb li għalih għandhom isiru l-festi.

Bil-ħsieb li jispiċċaw il-firdiet u l-piki bla sens Mons. Arcisqof:-

- a) jirrikmanda lill-Kappillani, lis-Saċerdoti, lill-Membri tal-Għaqdiet Religjużi u Ċivili u lil dawk kollha li għandhom f'idejhom l-edukazzjoni taż-żgħażaġħ biex jedukaw liċ-ċkejnin fl-imħabba lejn il-qaddisin kollha li jinsabu meqjuma fil-Parroċċa tagħhom u jgħallmuhom biex jimitaw il-virtujiet tagħhom u jharsu lejhom bħala l-protetturi li l-Providenza tkun għažlitilhom biex iħarsuhom minn kull ħsara fir-ruħ u fil-ġisem.
- b) Iħajjar lin-nies tal-parroċċa kollha biex bl-offerti ġenerużi tagħhom ifittxu l-ewwelnett li jghinu kull ħidma pastorali u karitativa tal-parroċċa tagħhom, kif ukoll kull ħidma għall-manutenzjoni aktar dekoruża tad-dar ta' Alla, u mbagħad wara jghinu biex isiru xi opri li jintramaw biss għal ftit ġranet.
- c) Dawk il-parroċċi li fihom flimkien mal-festa titulari tiġi ċelebrata festa oħra, billi dawn diġà qed isiru bis-solennità li tixirqilhom, għandhom iressqu biss rikorsi għall-manutenzjoni ta' opri li għa jeżistu u dwar affarijiet ta' ħtieġa pastorali u ma għandhomx iressqu rikorsi għal opri godda f'dak li jirrigwarda l-parti religjuża tal-festa jew biex jinbidlu Prattiki u wżanzi eżistenti.
- d) Jgħarraf li l-Kurja ta' l-Arcisqof taċċetta li jsiru opri godda fil-knejjes, jekk dawn ma jkunux żejda u ma jkunux se jsiru bi spirtu ta' pika jew ta' partit.
- e) Ifakkar fiċ-ċirkolari nru. 93 dwar ir-rikorsi għall-opri godda maħruġa mil-Kurja fit-18 ta' Ġunju 1981.
- f) I għarraf fl-aħħarnett li xbihat u opri ta' natura religjuża illi jitpoġġew

f'post pubbliku m'ghandhomx jiġu mbierka qabel ma l-Kappillan jew is-Sacerdot jingħata l-fakultà biex jagħmel dan mill-Ordinarju.

Mahruga mill-Kurja tal-Arcisqof, Floriana, illum 8 ta' Mejju 1985, festa tal-Madonna ta' Pompej.

ANNETTO DEPASQUALE,
Kancellier.

CARMELO XUEREB,
Vigarju Ġenerali.

CIRKULARI NRU. 93

KOPJA

Lir-Rev.di Arciprieti, Kappillani u Retturi tal-Knejjes

Il-barranin li jzuru l-Knejjes ta' gżiritna jibqgħu dejjem edificanti bl-indafa u bis-sbuñija tal-Knejjes tagħna.

L-interess tagħna l-Maltin fil-Knejjes tal-parrocċi tagħna hu xhieda tal-fidi li nñaddnu u tal-għieh li nħossu li għandna nagħtu lil Alla u lill-qad-disin tiegħu.

Izda f'kollox għandu jkun hemm limiti u lkoll għandu jkollna sens ta' priorità b'mod li nġharfu nagħtu dejjem l-ewwel post lil dawk il-ħwejjeg li jixirqilhom li jiġu qabel l-oħrajn.

Sfortunatament l-imġieba ta' wħud ma timxix fuq dir-regola, li hi wirja ta' għaqal u maturità.

Mo jonqsux dawk li jagħmlu proġetti u xogħlijiet fil-Knejjes tagħhom li jqumu hafna flus li jistgħu jintuzaw ferm aħjar f'ħidmiet ta' karità u apostolat.

Dan gieghel lil Monsinjur Arcisqof jitlobni nfakkar lill-Kappillani li:

- a) ma jistgħux jagħmlu opri fil-Knejjes tagħhom jekk qabel ma jagħmlux rikors lill-Kurja, li jrid ikun diskuss u approvat mill-Presbiterju Parrokkjali, akkompanjat mid-disinn u mill-preventiv tal-ispiza. Naturalment il-prudenza titlob li ma ssir ebda pubblicità qabel ma jkun hemm l-approvazzjoni meħtieġa tal-Kurja.
- b) M'ghandhomx jaċċettaw opri li tidhol għalihom jew persuna wahda minn flusha jew xi għaqda li tkun gabret jew lesta biex tiġbor il-flus meħtieġa jekk, qabel ma jibda x-xogħol, il-Kappillan ma jiġix mġarraf b'dan biex ikun jista' jagħmel ir-rikoers meħtieġ u jirċievi d-digriet tal-approvazzjoni tal-Kurja.
- c) Jekk jeżistu każi li fihom qed isir xi ġbir għal xi opri mingħajr ma ntalbet l-awtorizzazzjoni tal-Kurja, din it-talba għandha ssir mhux aktar tard mill-20 ta' Lulju. Ebda talba għal opri digà mibdija ma tiġi milqugħa mill-Kurja jekk din issir wara l-20 ta' Lulju 1981.

Monsinjur Arcisqof iridna fl-aħħarnett nagħmilha ċara li meta opri jiġu mogħtija lill-Knisja għandhom jinżammu f'lokal magħżul mill-Kappillan u taħt ir-responsabbiltà tiegħu.

Mahruga mill-Kurja tal-Arcisqof, Floriana, illum, 18 ta' Gunju 1981.

ANNETTO DEPASQUALE,
Kancellier.

CARMELO XUEREB,
Vigarju Ġenerali.

L-ISKEJJEL TAL-KNISJA

Konferenza ta' l-Ahbarijiet — 3 ta' Frar 1985

Introduzzjoni mill-Vigarju Generali Mons. Carmelo Xuereb

Fil-15 ta' Novembru li għadda, l-Isqfijiet Maltin kienu ħabbru li b'riżultat tat-taħditiet li saru bejn l-E.T. Monsinjur Arcisqof u l-E.T. Dr. Paul Farrugia, Ambaxxatur ta' Malta għas-Santa Sede, u b'konsegwenza ta' l-ittra mibgħuta lill-Prim Ministru permezz ta' l-Ambaxxatur Dr. Paul Farrugia kien intlaħaq ftehim biex l-iskejjel kollha tal-Knisja jinfetħu fid-19 ta' Novembru 1984.

Fil-ittra msemmija l-Arcisqof Mercieca kien, fost ħwejjeġ oħra, kiteb illi:

* Sa l-aħħar tas-Sena Skolastika preżenti, biex ikunu jistgħu jibdew u, nispera, jispicċaw id-diskussjonijiet, it-tagħlim f'dawn l-iskejjel ikun b'xejn. Dan isir b'mezzi straordinarji li l-Knisja tipprowa takkwista għal dan il-perijodu.

* Il-Knisja hija disposta biex tittratta fuq il-kwistjoni tal-proprietà tagħha biex jiġi kkunsidrat il-kontribut li l-Gvern u l-Knisja ta' Malta jistgħu jagħtu.

* Il-Knisja hija disposta li tiddiskuti dwar id-dħul tat-tfal fl-iskejjel tagħha, b'mod li jidher iktar ċar li m'hemmx distinzjoni bejn klassi soċjali u oħra.

* Jiġu diskussi l-punti kollha li jistgħu jwasslu għal soluzzjoni gusta tal-problema kollu ta' l-iskejjel tal-Knisja.

Il-Knisja semmiet mezzi straordinarji għaliex kemm-il darba uriet bl-aktar mod ċar li wehdedha m'għandhiex il-mezzi meħtie-

ġa biex izzomm l-iskejjel tagħha b'xejn.

Fit-12 ta' Dicembru li għadda s-Segretarjat għall-Edukazzjoni Kattolika waqqaf **Fond għall-Iskejjel tal-Knisja Jannar - Settembru 1985**. Dan sar biex sa Settembru ta' din is-sena permezz ta' mezzi straordinarji jkunu jistgħu jingabru l-flus meħtieġa ħalli l-iskejjel jibqgħu miftuħin. Meta twaqqaf il-Fond l-Isqfijiet kienu ħeggu lill-membri kollha tal-Knisja u lil kull min igħożż dawn l-iskejjel biex ikunu ġenerużi ħalli l-iskejjel tal-Knisja jkomplu jaqdu l-missjoni tagħhom.

Fil-jiem ta' qabel il-Milied u fil-ġimgħat ta' wara kienu eluf dawk li taw l-offerta tagħhom. Waqt l-għoti ta' l-offerti smajna għadd għielu ta' nies igħidu li qegħdin jagħmlu l-kontribuzzjoni bl-akbar pjaċir u, anzi, b'dover, għaliex bħala ġenituri hi responsabbiltà tagħhom li jagħtu kontribuzzjoni xierqa għall-edukazzjoni ta' uliedhom. Kien hemm ukoll ħafna oħrajn li għalkemm m'għandhomx ulied fl-iskejjel tal-Knisja, xorta waħda ħassew id-dmir li jagħtu l-offerta tagħhom. Izda minkejja dawn l-isforzi, sfortunatament, is-somma meħtieġa biex l-iskejjel jibqgħu miftuħa sa Settembru li ġej għadha 'l bogħod milli tingabar. Minħabba f'din ir-raguni l-iskejjel tal-Knisja jinsabu f'qagħda difiċli ħafna. Huma jinsabu mxeklin minn problemi finanzjarji

kbar.

Għaldaqstant Monsinjur Arcisqof riedni ngħarraf li matul il-quddies ta' filgħaxija tas-Sibt, 9 ta' Frar, u dak tal-Hadd, 10 ta' Frar sejra ssir gabra speċjali fil-knejjes kollha ta' Malta għall-FOND GHALL-ISKEJJEL TAL-KNISJA JANNAR-SETTEMBRU 1985.

Din il-gabra fil-knejjes kollha qed issir minħabba li biex l-iskejjel tal-Knisja jkunu jistgħu jinżammu bla ħlas sa Settembru 1985 huwa meħtieġ li l-membri kollha tal-Knisja jgħinu finanzjarjament ħalli s-somma meħtieġa tingabar anke bi sforz straordinarju bħal ma hu dan u bħalma sar s'issa. Il-Liġi tal-Knisja tgħid li "il-Fidili għandhom jgħożžu l-iskejjel Kattoliċi u jgħinu kemm jistgħu ħalli jwaqqfuhom u

jzommuhom."

Kif kienu heġġewna l-isqfijiet trid tkun il-ġenerożità tagħna lkoll li minn issa sa Settembru żżomm u ssalva l-iskejjel tal-Knisja. Il-Knisja Maltija hija ċerta li l-kotra tal-Maltin iridu li l-iskejjel tal-Knisja jibqgħu jeżistu bħala skejjel tal-Knisja. Il-kotra tal-Maltin jagħrfu wkoll li biex dawn l-iskejjel jibqgħu jeżistu jeħtieġu mezzi finanzjarji kbar ħafna. Il-Maltin żgur li jqisu li tkun telfa kbira għal pajjiżna kieku dawn l-iskejjel ma jkunux jistgħu jkomplu l-ħidma tagħhom minħabba nuqqas ta' mezzi finanzjarji. Minħabba dan il-Knisja Maltija tappella lill-insara Maltin u lil dawk kollha li jgħożžu dawn l-iskejjel biex din ix-xewqa tagħhom juruha bl-offerti ġenerużi li jagħtu.

Diskors ta' Fr. Charles Caruana S.J., Delegat ta' l-Arcisqof għall-Iskejjel tal-Knisja

F'Novembru 1984 l-iskejjel tal-Knisja ppubblikaw ir-Rendikont Finanzjarju għas-sena li għalqet fit-30 ta' Settembru 1984.

Minn dan ir-Rendikont li jkopri l-74 skola tal-Knisja jidher ċar li l-iskejjel qed jitmexxew bit-telf. Infatti d-dħul mill-miżati (Lm1,094,000), lanqas kien biżżejjed biex jagħmel tajjeb għall-ħlas tas-salarji (Lm1,517,000). Id-dħul kollu kien ilaħħaq għal Lm1,308,000 u dan kien nofs miljun lira anqas mis-somma meħtieġa biex jithallsu l-ispejjeż kollha ta' l-1984. Dawn kienu jammontaw għal Lm1,824,000. Is-self ta' Lm472 elf li sar mill-ġenituri

għen biex jithallsu l-ispejjeż. B'danakollu kien hemm nuqqas ta' Lm44,000, somma li kellha tid-ħol għaliha l-Knisja.

Terga', mir-Rendikonti Finanzjarji ta' l-Arcidjoċesi u tar-Reliġjużi li ġew pubblikati f'Jannar 1985 ħareġ li d-dħul regolari tagħhom mhux biżżejjed biex jagħmel tajjeb għall-ħruġ li jkollhom. Meta wieħed iqis dan kollu, anke flimkien mar-rendikont tad-djoċesi ta' Għawdex, wieħed mill-ewwel jikkonkludi li l-Knisja bl-ebda mod ma għandha l-mezzi finanzjarji biex tagħmel l-iskejjel tagħha b'xejn.

Mill-budġet li sar mill-iskejjel kollha tal-Knisja għas-Sena Sko-lastika Ottubru 1984/Settembru 1985 jirriżulta li n-nefqa totali meħtieġa tammonta għal Lm1,760,000. L-akbar spiza hi ta' Lm1,530,000 għas-salarji ta' fuq l-elf u mitt impjegat li jaħdmu f'dawn l-iskejjel.

Fl-ewwel term ingabru min-għand il-ġenituri nofs miljun lira. Hu mistenni li l-iskejjel ikollhom dħul ta' Lm100,000 lira minn fondi tagħhom. Dan ifisser li għadisa' xhur Jannar-Settembru jridu jinstabu Lm1,160,000 biex jithallsu l-ispejjeż kollha tas-sena.

Mind u nfetaħ il-Fond għall-iskejjel tal-Knisja Jannar-Settembru 1985, sa l-aħħar ta' Jannar li għadda ngabru Lm400,000. Dan ifisser li biex l-iskejjel jitmexxew sa Settembru, jeħtieġu tliet kwarti ta' miljun lira oħra. Lm200,000 minn dawn huma meħtieġa għat-term li qegħdin fih. Għall-aħħar term u għax-xhur tas-sajf ikun jeħtieġ li tingabar is-somma ta' Lm560,000.

Biex il-Knisja tkun tista' tmexxi l-iskejjel tagħha, huwa mportanti li l-Lm200,000 li jonqos għal dan it-term jingabru sa l-aħħar ta' Frar.

F'April imbagħad, jibdedw jin-

gābru l-kontribuzzjonijiet ta' l-aħħar term. Huwa essenzjali li l-gābra fil-knejjes li ser issir fid-9 u l-10 ta' dan ix-xahar, tikkontribwixxi sostanzjalment biex tintlaħaq is-somma ta' Lm200,000 meħtieġa issa.

Ta' min ifakkar li l-Knisja fis-snin li għaddew mhux biss kellha tagħmel tajjeb għat-telf li kien hemm imma ssussidjat b'mod qawwi ħafna lill-iskejjel. Dan billi l-impjegati religjużi jieħdu ħafna inqas mill-impjegati lajċi. Infatti din is-sena kieku r-religjużi kellhom jithallsu daqs il-lajċi, kienu jeħtieġu Lm455,000 oħra u t-total tas-salarji kien ikun ta' Lm1,985,000.

APPENDIX I

Numru ta' Skejjel	71*
Numru ta' Studenti:	
Livell ta' kindergarten ...	3335
Livell Primarju	8683
Livell Sekondarju	6113

TOTAL	18,131
-------	--------

* Din iċ-ċifra hija bbażata fuq il-budġet li sar għal din is-sena għall-iskejjel tal-Knisja.

L-iskejjel tal-Knisja huma miftuhin għal kulhadd

Minn stħarriġ li għamel is-Segretarjat ta' l-Edukazzjoni Kattolika flimkien mal-Pastoral Research Board (P.A.B.) ta' l-Arċidjoċesi ta' Malta hareġ li t-tfal li jmorru fl-iskejjel tal-Knisja huma wlied kull kategorija ta' ħaddiema u mpjegati, u ġejjin minn kull klassi soċjali tal-poplu Malti mingħajr ebda distinzjoni. L-iskejjel kienu anke miftuħa għal dawk li ma setgħux iħallsu. Tant illi f'Settembru li għadda l-Knisja aċċettat li kważi wieħed minn kull għaxart itfal li xtaqu jistudjaw fl-iskejjel tagħha jew ma jħallsu xejn jew iħallsu miżata mnaqqsa.

Mill-istħarriġ tas-Segretarjat u l-P.R.B. irrizulta illi kważi tliet kwarti tat-tfal kollha (72.4%) ġejjin minn familji fejn il-missier huwa ħaddiem ta' l-id, tas-sengħa jew le, ħaddiem klerikali, teacher, bil-ħanut jew ukoll bla xogħol.

Fl-istudju, l-impjiegi ġew imqasmin f'sitt kategoriji soċjo-ekonomiċi. Il-kategorija msejja "A", "B", "C1", "C2", "D", "E", huma skond klassifika internazzjonali.

Skond dan l-istudju n-numru ta' tfal ġejjin minn familji fil-kategorija "A" (professjonisti, kapijiet ta' dipartimenti eċċ.) ilaħ-ħqu għal tnax u nofs fil-mija tat-tfal kollha li jattendu l-iskejjel tal-Knisja.

Dan il-grupp huwa daqs dak ta' kategoriji "D" u "E" — jiġifieri ta' dawk it-tfal li ġejjin minn familji fejn il-missier huwa "semi-skilled"; bla sengħa, ma jaħdimx jew hu mejjet.

Minn studju ieħor tas-Segretarjat irrizulta li meta qabel l-aħħar ta' Settembru ngabru l-miżati ta' l-ewwel tliet xhur tas-sena skolastika kien hemm aktar minn 1100 tifel u tifla li ġew eżentati milli jħallsu l-miżata għax ma setgħux. Kien hemm ukoll mas-600 li ħallsu miżata mnaqqsa. B'kollox fl-iskejjel tal-Knisja llum hemm 1727 tifel u tifla — kważi 10% tat-tfal kollha — li l-Knisja aċċettat li żżomm fl-iskejjel tagħha bla ma jħallsu l-ebda miżata jew iħallsu miżata mnaqqsa.

Dan kollu juri li l-iskejjel tal-Knisja huma miftuħa għal kul-ħadd mingħajr ebda diskriminazzjoni ta' xejn. Juru wkoll li dawk li ma għandhomx mezzi, bl-ebda mod ma huma mċaħħda milli jattendu l-iskejjel tal-Knisja.

L-iskejjel tal-Knisja qed jagħtu servizz lill-poplu kollu mingħajr ebda distinzjoni magħmula fuq bażi ta' klassi soċjali jew mezzi finanzjarji. Għalhekk il-Knisja qed tappella lill-poplu kollu biex fil-ġbir li se jsir fil-knejjes nhar is-Sibt u l-Hadd, kulħadd jaqdi dmiru b'generożità ħalli b'dan il-mezz u b'mezzi oħra straordinarji l-iskejjel jibqgħu miftuħa sa Settembru li ġej.

XOGHOL/IMPJIEG

Kategorija A

Managers f'azjendi kbar, kapijiet ta' dipartimenti, professjonisti, wieħed li jħaddem aktar minn 25 ruħ, Kap ta' Skola II, eċċ. 12.6%

Kategorija B

“Technicians” u “teachers” bi grad universitarju, skrivani għoljin, wieħed li jimpjega bejn il-5 u 25 ħaddiem, eċċ. 15.0%

Kategorija C1

Haddiema klerikali bħal skrivani u tajpisti; “teachers” u “technicians” mingħajr grad universitarju, wieħed li jimpjega anqas minn 5 ħaddiema. 32.4%

Kategorija C2

Haddiema manwali tas-sengħa bħal mastrudaxxi, “plumbers”, bajjada, “fitters”, “shipwrights”,

“electricians”, koki, “welders”, eċċ. 27.6%

Kategorija D

Haddiema manwali “semi-skilled” jew bla sengħa bħal “watchmen”, messaggiera, “waiters”; bejjiegħa fit-toroq, sajjieda, eċċ. 8.4%

Kategorija E

Missier mejjet jew bla xogħol 4.0%

100.0%

IL-FTEHIM DWAR L-ISKEJJEL

Id-dokumenti ufficjali

I

Nei giorni 1 e 2 aprile, 1985, continuando le conversazioni già avuti dal 20 al 22 marzo, u.s., hanno avuto luogo incontri tra la Delegazione della Santa Sede presieduta da S.E. Monsignor Achille Silvestrini, Segretario del Consiglio per gli Affari Pubblici della Chiesa, e la Delegazione del Governo della Repubblica di Malta, presieduta dal Signor Primo Ministro Dr. Karmenu Mifsud Bonnici.

La conversazioni hanno avuto come oggetto il problema delle scuole cattoliche, in particolare i criteri di ammissione alle scuole secondarie e il finanziamento delle medesime. Le due Parti hanno esaminato le proposte e i suggerimenti presentati durante i colloqui, cercando di individuare i punti che favorissero l'avvicinamento delle rispettive posizioni.

Non essendo stato ancora possibile raggiungere un'intesa su tutti i punti in esame, le due Parti si sono riservate di esaminare ulteriormente i punti non risolti.

2 aprile 1985

II

Oggi, 27 aprile 1985, si sono conclusi in Vaticano i negoziati tra le Delegazioni della Santa Sede e della Repubblica di Malta in merito al problema delle Scuole della Chiesa.

Essi avevano avuto inizio ed erano proseguiti a Malta, sotto la presidenza del Primo Ministro, S.E. il Dr. Carmelo Mifsud Bonnici, durante le visite della Delegazione della Santa Sede presieduta da S.E. Mons. Achille Silvestrini, Segretario del Consiglio per gli Affari Pubblici della Chiesa, nei giorni 20-22 marzo e 1 e 2 aprile; un terzo incontro aveva avuto luogo a Roma tra il Primo Ministro e Mons. Silvestrini il 16 aprile.

La Delegazione della Santa Sede era presieduta da S. E. Mons. Achille Silvestrini e ne facevano parte: S.E. Mons. Giuseppe Mercieca, Arcivescovo di Malta; S.E. Mons. Nicholas Cauchi, Vescovo di Gozo; Mons. Francesco Canalini, Incaricato d'Affari a.i. della Nunziatura Apostolica a Malta; Mons. Giuseppe Lazzarotto, Consigliere di Nunziatura presso il Consiglio per gli Affari Pubblici della Chiesa; Padre Charles Caruana, S.J., Direttore del Segretariato per l'Educazione Cattolica; il Rev. Joseph Magro, Segretario particolare dell'Arcivescovo di Malta; e il Sig. Louis E. Galea, dell'Ufficio Amministrativo della Curia Arcivescovile.

La Delegazione della Repubblica di Malta era presieduta da S.E. l'On. Joseph Cassar, Vice-Primo Ministro e Ministro della Giustizia, e ne facevano parte S.E. l'On. Dr. Alex Sceberras Trigona, Ministro degli Affari Esteri e della Cultura; S.E. il Dr. Paul Farrugia, Ambasciatore di Malta presso la Santa Sede; e il Sig. Godwin Pulis, del Ministero degli Affari Esteri.

Le due Parti hanno raggiunto un accordo sull'applicazione graduale della gratuità ai vari anni della Scuola Secondaria e sui criteri di ammissione degli alunni.

E' stato anche concordato che una Commissione Mista inizi lo studio delle altre materie che interessano le relazioni tra Chiesa e Stato e l'opportunità che sia nominato al più presto un Nunzio Apostolico.

III

A conclusione delle trattative svoltesi a Malta e in Vaticano, le Delegazioni della Santa Sede e del Governo della Repubblica di Malta hanno raggiunto il 27 aprile 1985 i seguenti punti d'accordo sulla questione delle Scuole della Chiesa:

1. E' previsto, secondo le modalità sotto-indicate, che l'ammissione alle Scuole Secondarie della Chiesa abbia luogo tramite un Esame Nazionale, condotto congiuntamente dallo Stato e dalle Istituzioni Educative Cattoliche. Prima dell'Esame i genitori dei candidati indicheranno a quali Scuole desiderano inviare i loro figli in ordine di preferenza.
2. L'Esame Nazionale non sarà richiesto agli alunni che attualmente frequentano le Scuole PPrinarie della Chiesa e che avranno facoltà di accedere alle Secondarie del medesimo Istituto in cui si trovano iscritti, nell'intesa che il numero globale degli studenti delle scuole primarie,

- e secondarie della Chiesa non superi quello registrato al 1 gennaio 1985.
3. Se successivamente sarà raggiunto un accordo circa i criteri di ammissione alle Scuole Primarie della Chiesa, l'obbligo dell'Esame Nazionale per le Secondarie non sarà più richiesto. Al più presto riprenderanno i lavori della Commissione Tecnica bilaterale per l'esame del Piano di Razionalizzazione delle Scuole della Chiesa.
 4. Dal settembre 1985 saranno gratuiti il 6° (primo e secondo livello), 5° e 4° anno delle Scuole Secondarie. Nel settembre 1986 diverrà gratuito il 3° anno, e così di seguito fino al settembre 1988 quando anche il primo anno sarà gratuito. Dal settembre 1988, pertanto, si applicherà l'Esame Nazionale, salvo quanto previsto al n. 2.
 5. Per le classi e negli anni in cui non è prevista la gratuità — così come per le Scuole Primarie e Materne della Chiesa — le direzioni degli Istituti potranno riscuotere le rette stabilite secondo in propri regolamenti.
 6. La Chiesa è autorizzata a raccogliere le offerte dei fedeli per lo svolgimento delle sue attività educative.
 7. E' costituita una Commissione Paritetica con il mandato — da portare a conclusione entro il 31 gennaio 1986 — di:
 - trattare della proprietà ecclesiastica prendendo atto della sua consistenza;
 - suggerire tempi e modi per una migliore utilizzazione delle proprietà della Chiesa gradualmente disponibili, nel rispetto della norme del Diritto Canonico;
 - dare indicazioni sul contributo che la Chiesa è in grado di dare per le sue Scuole;
 - esaminare i bilanci finanziari annuali delle Scuole medesime formulando osservazioni e proposte;
 - sulla base dell'impegno dichiarato dal Governo di contribuire al finanziamento delle Scuole, indicare l'entità della quota di partecipazione dello Stato, includendo anche l'anno scolastico 1985/1986.
 8. Saranno salvaguardate l'identità delle Scuole Cattoliche e del loro insegnamento nonché l'autonomia della loro organizzazione e funzionamento nel rispetto delle norme generali previste dall'ordinamento dello Stato per l'Educazione.

Vaticano, 27 aprile 1985.

Per la Santa Sede

† Achille Silvestrini

† Giuseppe Mercieca

† Nicola G. Cauchi

Per il Governo della Repubblica di Malta
Giuseppe Cassar,
Vici-Primo Ministro.
Alex Sceberras Trigona,
Foreign Minister.
P. Farrugia,
Ambasciatore Presso la Santa Sede.

IV

Le Delegazioni della Santa Sede e del Governo della Repubblica di Malta, prendendo atto dell'Accordo concluso il 27 Aprile 1985, concordano che una Commissione Mista inizi lo studio delle altre materie che interessano le relazioni tra Stato e Chiesa.

Le due Delegazioni si sono trovate d'accordo anche sull'opportunità che la Nunziatura a Malta abbia al più presto possibile il Capo Missione titolare, con la nomina del Nunzio Apostolico.

Città del Vaticano, 27 Aprile 1985.

Per la Santa Sede
† Achille Silvestrini

Per il Governo della Repubblica di Malta
Giuseppe Cassar,
Vice-Primo Ministro.
Alex Sceberras Trigona,
Foreign Minister.
P. Farrugia,
Ambasciatore Presso la Santa Sede.

ID-DJAR TAX-XJUĦ

* F'Malta u Għawdex il-Knisja qed tmexxi 17-il dar tax-xjuĥ.

* F'dawn id-djar iġixu 504 raġel u mara.

* Biex jieħdu ħsiebhom hemm 138 soru u 81 impjegat — jiġifieri li bejn wieħed u ieħor għal kull żewġ residenti hemm persuna tiegħu ħsiebhom!

* Hemm ukoll 90 awżiljarja tal-CARITAS li jagħtu daqqa t'id.

* Fid-djar tal-Knisja jeżisti ambjent ta' familja.

* S'issa twaqqfu gruppi parrokkjali fi 12-il parroċċa, biex jieħdu ħsieb iġhinu lin-nies li jgħixu waħedhom, l-aktar ix-xjuĥ.

* S'issa twaqqfu Ċentri għall-anzjani f'dawn il-parroċċi: Balluta, Hal Balzan, B'Kara (San Ġużepp Haddiem), Bormla, Hamrun (Kun-

ċizzjoni), Hamrun (Little Sisters of the Poor), Naxxar, Hal Qormi (San Bastjan), San Ġiljan, Sliema (San Girgor), Sliema (Stella Maris), Hal Tarxien (Sorijiet tal-Karità), Żejtun u Żurrieq.

* Ix-xjuĥ kollha anki dawk li ma jistgħux iħallsu jingħataw l-istess servizz u trattament.

* Kull anzjan minn ras għal ras iqud lid-dar Lm3 kuljum. Dawk li d-dħul tagħhom huwa inqas minn Lm3, li jgħixu miġl-pensjoni jew li m'għandhom l-ebda dħul jigu aċċettati xorta waħda.

Ċerti djar jistgħu jew iżommu jew ipattu għat-telf biss bil-għajnu-na tad-dħul minn proprjetà mħollija. Jekk jitilfu dan id-dħul id-djar jisfgħu perikolati.

Id-dar ta' Saura

“Ma jonqosni xejn... qiegħda tajba għal saħħti u għal ruħi... moħħi mistrieħ anke bil-lejl għax għandi min jieħu ħsiebi... niddejjaq meta noħroġ... l-ebda sikkatura ta' xejn... l-ikel tajjeb...”

Dawn kienu xi ftit mill-kummenti li taw uħud mill-għoxrin raġel u tnejn u tletin mara li hemm joqogħdu fid-Dar ta' Sawra li hemm fir-Rabat.

Mibnija fil-bidu tat-triq principali li mis-Saqqajja tieħu għall-Buskett din id-Dar kbira u sabiħa li nbriet aktar minn 300 sena ilu, fl-1657 mit-Tabib Nicola Saura mis-Sigġiewi, hija l-eqdem kenn għax-xjuħ f'pajjiżna. Ta' forma rettangolari bi ġnien kbir fin-nofs mimli siġar tal-larinġ u l-lumi, din id-dar hija verament refuġju ta' sliem u mistrieħ. Għalkemm ilha l-nbriet dawn is-snin kollha, illum ma hemm xejn qadim la fejn iġixu x-xjuħ u lanqas fil-mod kif iġixu.

Fuq inizjattiva ta' Mons. Philip Calleja, Segretarju Amministrattiv, beda x-xogħol ta' modernizzar tad-Dar. Tlieta mis-swali kbar ġew maqsuma fi “cubicles” puliti, komdi, waħda għal kull persuna. F'kull “cubicle” hemm sodda, gwardarobba, komodina, “wash hand basin” bl-ilma kiesaħ u sħun naturalment “buzzer” biex jitolbu l-għajnuna. Ma' kull sala mbagħad hemm numru ta' kmamar tal-banju kuluriti, komdi u tassew attraenti, hekk li fihom jistgħu jidhlu anke bil-“wheel chair”. L-unici żewġ dormitorji li hemm b'sitt sodod kull wieħed qegħdin għall-anzjani li ma joħroġux mis-sodod u għal-

hekk għandhom bżonn ta' aktar kura u attenzjoni.

Tabilhaqq l-attenzjoni li jin-għataw ir-residenti tad-Dar ta' Saura ma tistax tkun aħjar. Biż-żejjed wieħed iġid li l-istaff hu magħmul minn sitt sorijiet tal-karità — kollha għandhom esperjenza kbira ta' “nursing” (3 minnhom S.R.N.'s) u tmintax-il impjegat ieħor — tlieta minnhom dejjem ikunu għassa bil-lejl. B'kollox fid-Dar hemm 21 persuna biex jieħdu ħsieb 52 resident!

Għalkemm il-ġurnata hi mqasma f'ħinijiet ta' ikel, kolazzjon, te, talb, żjajjar, ħin liberu u rqađ, l-anzjani għandhom liberta kbira biex jagħmlu dak li jixtiequ mill-ħin tal-ġurnata. Hemm min joħroġ u hemm min joqgħod bil-qiegħda fil-kuritur kbar arjużi jew, meta t-temp jippermetti, fit-terrazzini jitgħaxxqu bil-veduta stupenda ta' Malta li tista' tara minn hemm. Uħud iqattgħu ħin fil-kappella jew jaraw it-television fil-kamra sabiħa li qiegħda apposta.

Barra minn hekk ħafna jmorru jżuruhom il-qraba u l-ħbieb fil-ħinijiet apposta — filgħodu u wara nofs in-nhar, il-ġranet kollha tal-ġimgħa. L-istess jagħmlu għadd ta' membri tal-CARITAS.

Minn hawn u ftit taż-żmien ieħor huwa ttamat li jibda x-xogħol biex parti mid-dar tiġi żviluppata f'centru rikreattiv anke għar-residenti anzjani li joqogħdu fl-inħawi tad-Dar.

Il-Knisja tabilhaqq ħasbet għal kollox.

Issa jonqos biss li jitwaqqaf

grupp ta' voluntieri hbieb tad-Dar biex ikunu jistgħu jagħtu lix-xjuħ dik ix-xi haġa "extra" f'servizzi u qadi personali mhux tas-soltu li amministrazzjoni tajba kemm hi tajba mhux possibbli li tagħti.

Diskors minn Monsinjur Victor Grech, Direttur tad-Djar tal-Knisja għall-Anzjani, fl-okkażjoni ta' l-inawgurazzjoni tat-tigdid strutturali fid-Dar ta' Saura, Rabat, nhar it-Tlieta, 19 ta' Marzu, 1985.

Eċċellenza,

Ingħarna hawn dalgħodu biex nagħtuk merħba f'Jum, it-Tifkira tal-Patrun tiegħek San Ġużepp u biex miegħek nifirħu bit-tigdid strutturali li sar f'din id-Dar ta' Saura għall-ġid tar-residenti.

L-anzjani għandhom post kbir fil-missjoni tal-Knisja f'pajjiżna. Dan, jixhduh is-sbatax-il dar ta' l-anzjani li nbnew mill-Knisja f'Malta u Għawdex bil-ġhajjnuna tal-benefatturi, bil-ħidma tal-kongregazzjonijiet reliġjużi u bis-servizzi li taw fihom is-sacerdoti, l-istaff lajk u voluntieri f'dawn l-aħħar tliet mitt sena.

Kemm ilek Arcisqof ta' Malta int tfajt l-attenzjoni tiegħek fuq dawn id-djar u xtaqt li tagħtihom dehra ġdida skond il-ħtiġijiet godda li ji-

tolbu żminijietna. Bil-ġhajjnuna tas-Segretarjat Hidma Soċjali u ta' Karità tal-Knisja (Caritas Malta) li inti waqqaft fl-1977 biex fost ħidmijiet oħra jikkordina u jiżviluppa s-servizzi għall-anzjani fl-Arcidjoċesi, kif ukoll, bil-ħidma ta' l-Uffiċċju Amministrattiv tal-Kurja, bdejt tara l-frott ta' l-inizjattivi li ttiehdu f'dawn l-aħħar snin.

Insemmi b'mod partikulari t-tigdid strutturali li sar fid-Djar ta' l-Anzjani f'Haż-Zebbuġ, l-Isla, Fleur-de-Lys u Saura — Rabat f'dawn l-aħħar sentejn.

Il-bieċa l-kbira tad-Djar tal-Knisja għall-anzjani llum qed iżidu l-facilità ta' kmamar privati għall-anzjani bil-kumditajiet kollha meħtieġa, kif ukoll servizzi li jtejbju s-saħħa, l-iġjene, l-ikel, ir-rikreazzjoni u l-ambjent komunitarju. Nittamaw li fi żmien qasir dawn is-servizzi jidhlu fid-djar kollha.

Eċċellenza, filwaqt li nuru l-ikbar stima lejn min qabilna ħadem f'din id-Dar u fi djar oħra tal-Knisja, nitolbok tikxef din il-lapida li qed tfakkar it-tigdid strutturali tad-Dar ta' Saura li hija waħda mill-eqdem Istituzzjonijiet f'Malta — tabilhaqq Saura nbriet fl-1654 — u tbierek lil kull min iġhammar f'din id-Dar, kif ukoll lil kull min qed jaħdem bi spirtu ta' karità nisranija biex itejjeb il-kundizzjonijiet ta' l-anzjani.

RAPPORT DWAR IX-XOGHOL TAT-TRIBUNAL EKKLESJASTIKU

GHAS-SENA 1984

Is-sena 1984 tista' forsi tissejjañ indikattiva dwar kemm il-problemi fil-ħajja tal-familja qed jizziedu f' Malta u dan frott mhux biss tat-tensjoni u l-ħajja mgħaġġla fil-paj-żiż iżda wkoll minħabba n-nuqqas ta' preparazzjoni serja u xi kultant nuqqas ta' serjetà li biha xi wħud miż-żgħażaġh tagħna qed jersqu lejn is-Sagrament taż-żwieġ.

Ma' tul is-sena 1984 ġew ipprezentati fil-Kanċellerija tat-Tribunal 53 każ ġdid, bdew jiġu proċessati 66 każ u ġew konklużi 42 każ.

It-tnejn u erbghin każ konklużi huma mqassmin b'dan il-mod:

25 każ ta' nullità taż-żwieġ;

3 każijiet ta' Dispensa minn żwieġ mhux ikunsmat;

1 każ ta' mewt presunta;

1 każ fejn ma ġietx aċċettata d-domanda għaliex ma kienx hemm bażi fuq hiex jiġi eżaminat il-każ.

12-il każ ta' Rogatorji minn Tribunali Esteri.

Il-hamsa u għoxrin każ ta' nullità ta' żwieġ huma mqassmin b'dan il-mod:

(i) Inghataw 18-il Sentenza li minnhom 14 kellhom esitu affir-
mattiv u 4 esitu negattiv.

(ii) Is-7 każijiet l-oħra ntemmu għaliex f'każ wieħed il-partijiet ir-rinunzjaw għall-kawża, u fis-sitta l-oħra l-partijiet tilfu kull interess fil-kawża.

(iii) Skond il-"capita" esaminati fis-Sentenzi nġhataw dawn id-deċi-
żjonijiet (f'Sentenza waħda jista' jkunu eżaminati aktar minn "ca-
put" wieħed):

"Caput"	Affirmattivi	Negattivi
(a) Simulatio Totalis	1	2
(b) Exclusio Boni Fidei (Fedeltà)	1	3
(c) Exclusio Boni Sacramenti (Indissolubilità)	2	-
(d) Exclusio Boni Prolis (Tfal)	2	1
(e) Conditio (Kunsens Kundizzjonat)	1	-
(f) Defectus Formae (Difett tal-Forma)	1	-
(g) Defectus Discretionis (Difett ta' Diskrezzjoni ta' Ġudizzju)	2	4
(h) Inabilitas assumendi onera (Inabilità biex jitwettqu d-dmirijiet taż-żwieġ minħabba raġunijiet ta' natura psikika)	9	2

Dwar il-każijiet ta' non-konsum-mazzjoni każ wieħed ġie mibgħut lis-Santa Sede u ġie deċiż b'mod affir-
mattiv billi nġhataw id-Dispensa, iż-żewġ każijiet l-oħra ġew dik-
jarati deserti għaliex il-partijiet re-
għhu marru joqogħdu flimkien.

Kien hemm ukoll każ ta' "Prae-

sumpta morte" li kellu esitu affir-
mattiv.

Ma' tul din is-sena l-Imħallfin fit-Tribunal ta' l-Ewwel Istanza kienu qed jiproċessaw sitta u sit-
tin (66) każ li minnhom erbatax
(14) kienu Rogatorji. Minħabba li
skond il-Kodiċi meta jiġi ppre-

żentat każ fil-Kanċellerija hemm biess żmien ta' xahar biex tinghata risposta dwar l-aċċettazzjoni jew le tad-domanda, il-każijiet li ġew ippreżentati ma' tul din is-sena kollha ġew mibdiġa. Dan holoq daqsxejn ta' ingustizzja ma' dawk li kienu ppreżentaw id-domanda tagħhom fis-snin ta' qabel. Infatti għad baqa' numru ta' każijiet li ġew ippreżentati mill-1980 sal-1983 li qed jistennew li jibda l-proċess tagħhom. Dawn huma mqas-

smin b'dan il-mod: 11 ippreżentati fl-1980, 3 fl-1981, 3 fl-1982 u 5 fl-1983. Ġeneralment meta f'dawn il-każijiet waħda mill-partijiet tavviċina lit-Tribunal niehdu hsieb li l-proċess jibda skond il-Liġi l-ġdida.

Huma interessanti li nagħtu idea tal-"capita" li qed jiġu eżaminati fil-każijiet li qed jiġu proċessati bhal issa. Evidentement kull każ jista' jkollu aktar minn "caput" wieħed. Il-"capita" huma mqas-smin hekk:

(a) Simulatio Totalis	17
(b) Exclusio boni fidei (Fedeltà)	8
(c) Exclusio boni sacramenti (Indissolubilità)	4
(d) Exclusio boni prolis (Intenzjoni kontra t-tfal)	11
(e) Vis et metus (Forza u Biża')	3
(f) Error (żball fil-kwalità tal-persuna)	1
(g) Conditio (Kunsens kundizzjonat)	1
(h) Ignorantia (Injoranza dwar l-elementi essenzjali taż-żwieġ)	1
(i) Defectus Discretionis (Difett ta' Diskrezzjoni ta' Ġudizzju)	18
(j) Inabilitas assumendi onera (Inabilità li jieħu fuqu u jwettaq l-obbligi taż-żwieġ)	48

Daqqa ta' għajn lejn din l-istatistika turi li kważi fil-każijiet kollha jeżisti l-eżami ta' l-aħħar "caput". Biex żwieġ jiġi dikjarat null fuq l-inabilità li wieħed jieħu fuqu u jwettaq ir-responsabbiltajiet taż-żwieġ jeħtieġ li jiġi ppruvat permezz ta' l-għajjnuna ta' psikjatra jew psikologu li dik il-persuna jkollha jew mard mentali jew inkella diżordni gravi fil-personalità li minhabba fiha ma tkunx kapaċi tibni relazzjoni interpersonali. F'ħafna mill-każijiet dan jiġi ppruvat u dan jirrifletti l-"background" infarrak tal-familji li minnhom jiġu dawn in-nies li jħalli impronta fuq il-karatiru u l-personalità tagħhom.

Ta' min isemmi li sa l-aħħar ta'

Frar ta' l-1985 kienu ġew ippreżentati hmistax (15) il-każ ieħor fil-Kanċellerija tat-Tribunal.

Minbarra dawn il-każijiet hemm numru ieħor li ma' tul is-sena avvicinaw b'mod preliminari lit-Tribunal biex jaraw jekk għandhomx każ li jressqu domanda fil-Kanċellerija. Mill-14 ta' Settembru li għadda t-Tribunal kellu s-servizz ta' Dun Lawrenz Cachia li għandu l-uffiċċju li jintervista lil dawn in-nies u jekk ikun il-każ iġhinhom biex jagħmlu d-domanda tagħhom. Sa l-aħħar tas-sena Dun Lawrenz kien diġà kellu 27 każ li fuqhom kien qed jagħmel investigazzjoni. Meta ma jkunx jeżisti bażi biex tinbeda l-kawża l-persuna interessata tiġi mgharrfa u d-do-

manda ma titressaqx.

Ma' tul is-sena li għaddiet it-Tribunal tal-Appell ikkonkluda 15-il każ: fi 13 minnhom ikkonferma b' Digriet is-Sentenza ta' l-Ewwel Istanza, ta sentenza wahda kontra dik ta' l-Ewwel Istanza u għalhekk il-kawża ser ikollha tintbagħat lis-Sagra Romana Rota u kien hemm każ ta' wieħed li rrinunzja għall-appell.

Il-problema dwar il-proċessar tal-kawzi jinsab prinċipalment fin-numru limitat ta' l-Imħallfin. F'Diċembru li għadda miet Monsinjur G. Sapiano u Patri Aloysius Pisani, O.C.D. gie nominat President tat-Tribunal Reġjonali tat-Tieni Istanza. Dan kien ifisser li t-Tribunal ta' l-Ewwel Istanza tnaqqas b'Imħallief iehor u l-kawzi li kellu Patri Pisani kellhom jiġu distribwiti ma' l-Imħallfin l-oħra li issa fil-prattika ġew ridotti għal tlieta. Jeżisti bżonn urgenti li jiġu nominati almenu żewġ imħallfin oħra fit-Tribunal ta' l-Ewwel Istanza. Huwa veru li hemm id-diffikultà li l-Imħallfin għandhom ikollhom, skond il-Kodiċi, il-kwalifiki meħtieġa, biss sakemm id-djoċesi jkollha l-persuni kwalifikati huwa neċessarju li tinstab soluzzjoni provviżorja u dan biex ma nonqsux mill-ġustizzja ma' dawk li jitolbu s-servizz tat-Tribunal tagħna.

Waqt li bħas-soltu niringrazzja lir-Reliġjużi tax-xogħol siewi u indispensabbli li qed jagħtuna, u dan anki b'nuqqas ta' rimunerazzjoni xierqa, nixtieq nitlob lill-Provinċjali jaraw jekk jistgħux jissuggerixxu lil xi hadd mis-saċerdoti tagħhom biex jiġi maħtur Mħallief.

Fl-aħharnett tajjeb li wieħed ikun mgħarraf dwar il-ħlasijiet li saru matul is-sena li għaddiet minn dawk li gie konkluz il-każ tagħhom, u dan biex inkunu nistgħu nirrispondu għall-akkużi li soltu jsiru f'dan ir-rigward. Mid-29 każ konkluzi, għaliex it-Tribunal ma jippretendix ħlasijiet ta' Rogatorji u ta' domandi li ma jiġux aċċettati, 18 ma ħallsu xejn, 3 ħallsu biss parti mill-ispejjeż u 8 ħallsu l-ispejjeż kollha. L-ispejjeż ta' kawża jvarja minn LM150 sa LM250 u dan jiddependi min-numru tas-seduti li jkunu saru, mill-ispejjeż tat-tobba, spejjeż tal-kanċellerija speċjalment fotokopji eċċ. Ta' min isemi li ma' tul din is-sena t-Tribunal kellu wkoll is-servizz ta' żewġ psikologi saċerdoti u dan għen ħafna biex innaqqsu l-ispejjeż tat-tobba.

Ma nistax nagħlaq dan ir-rapport mingħajr ma niringrazzja lil dawk kollha li qed jagħtu s-servizz tagħhom fit-Tribunal u li qed jaħdmu mhux biss b'mod disinteressat iżda wkoll f'ċirkostanzi xi kultant diffiċli u anormali minħabba n-numru elevat tal-każijiet li dejjem qed jiżdied. Qed nippruvaw nagħmlu kemm nistgħu biex permezz ta' metodi u mezzi moderni nħaffu x-xogħol u qed naħsbu wkoll biex 'il quddiem nixtru 'computer' żgħir, iżda dan jirrikjedi spejjeż ulterjuri li għadna mhux f'sitwazzjoni li naffrontaw.

Sliema, 5 ta' Marzu 1985.

Mons. Arthur Said Pullicino,
Vigarju Gudizzjali.

MOVIMENT TA' KANA RAPPORT TA' HIDMA GHAS-SENA 1984

Il-Moviment ta' Kana għandu bħala hidma tiegħu l-pastorali tal-familja. L-għan ta' din il-hidma hu li jsaħħaħ u jagħmel il-familja Maltija tkun "għajn ħajja ta' dawl u ħmira" (F.C. 73) fil-Knisja u fis-soċjetà Maltija.

Dan il-għan il-Moviment ifittex li jwettqu permezz ta' dawn is-servizzi:

a) b'edukazzjoni għal ħajja kemm jista' jkun kmieni għal dawk li ser jaqdbu t-triq taż-żwieġ u tal-familja;

b) bi thejjija u formazzjoni tal-għarajjes għas-sagrament taż-żwieġ u l-pastorali mal-miżżewġin godda;

c) b'formazzjoni spiritwali, apostolika u soċjali tal-miżżewġin u tal-ġenituri biex jagħrfu jaqdu d-dmirijiet tagħhom, lejn xulxin u fl-edukazzjoni tal-ulied;

d) b'counselling professjonali li jgħin u jqawwi lil min ifittex il-Moviment fi żmien ta' diffikultà;

e) b'edukazzjoni lill-miżżewġin fil-valuri tal-ħajja, tal-ulied u fil-ippjanar tal-familja, b'metodi naturali;

f) bi studju, riċerka u dokumentazzjoni dwar il-problemi soċjali u morali tal-familja;

g) bil-ħarsien u l-promozzjoni tal-ħtiġijiet u d-drittijiet tal-familja fil-kamp reliġjuż u soċjali.

Iż-żminijiet tal-lum qed jitolbu hidma dejjem aktar mill-Moviment ta' Kana, li madankollu huwa mxekkel minn tliet nuqqasijiet, jiġifieri, nuqqas ta' personnel speċjalment saċerdoti, nuqqas ta' spazju adegwat għall-hidma tiegħu, u nuqqas ta' fondi.

Il-hidma tal-Moviment ta' Kana nistgħu niġbruha taħt żewġ kategoriji:

a) Edukattiva u Formattiva, u

b) rimedjali jew 'counselling'.

a) F'din il-kategorija saru dawn il-hidmiet:

i) Korsijiet għall-agħrajjes bi thejjija għaž-żwieġ:

matul l-1984 il-Moviment ta' Kana organizza 32 kors għall-agħrajjes li għalihom attendew aktar minn 2000 kopja. Dawn saru kemm fuq skala nazzjonali (fl-Istitut Kattoliku), distrettwali u parrokkjali; il-bičča l-kbira ta' dawn il-korsijiet saru f'parroċċi differenti.

Dawn il-korsijiet kienu ta' seba' laqgħat li fihom ġew ittrattati l-aspetti spiritwali, morali, psikoloġiċi, legali u mediċi taż-żwieġ kif ukoll l-ippjanar naturali tal-Familja. Kull kors intemm b'quddiesa.

L-għarajjes kollha li għamlu dawn il-korsijiet ġew mogħtija ċertifikat ta' attendenza.

Matul din is-sena ġie mfassal programm ġdid ta' thejjija għaž-żwieġ b'mod li jkun iżjed impenjattiv u intensiv, programm ta' tmien laqgħat li jinkludi fih diversi eżerċizzi u visual aids. L-materjal għal dan il-programm kważi tlesta u diġà bdew isiru xi laqgħat sperimentali b'dan il-materjal.

ii) Korsijiet dwar l-ippjanar naturali tal-familja

Dawn huma korsijiet speċjali ta' sitt laqgħat li fihom jiġu mgħallma sew il-metodi naturali tal-ippjanar tal-familja.

Matul l-1984 saru tliet korsijiet minn dawn fl-Istitut Kattoliku,

Floriana, kif ukoll żewġ korsijiet oħra kull wieħed fiċ-Ċentri ta' Kana ta' Raħal Ġdid u kors ieħor fiċ-Ċentru ta' Kana ta' Tas-Sliema. Għal dawn il-korsijiet attendew 275 koppja li kienu mqassmin fi gruppi żgħar. Saru wkoll korsijiet fil-parroċċi ta' San Ġuzepp Haddiem (B'Kara), u l-Gżira, fuq talba tal-kappillan. F'dawn iż-żewġ korsijiet attendew 67 koppja.

Barra minn dawn 67 koppja oħra ġew individwalment għand il-counsellors u t-tobba tal-Moviment biex jitgħallmu dawn il-metodi.

iii) **Korsijiet ta' Eżerċizzi spiritwali matul ir-Randan:**

Matul il-1984 il-Moviment ta' Kana organizza żewġ korsijiet ta' eżerċizzi għall-għarajjes kif ukoll tmien korsijiet għall-miżżewġin. Minkejja l-fatt li wieħed jinnota b' sodisfazzjon li l-biċċa l-kbira tal-parroċċi qed jagħmlu l-eżerċizzi għall-għarajjes u l-miżżewġin, il-korsijiet li jorganizza l-Moviment ta' Kana għadhom imfittxija ħafna.

iv) **Korsijiet għal waqt it-tqala:** Dawn huma korsijiet ta' għaxar laqgħat bi thejjija għall-ħlas u l-kura tat-trabi. Fl-1984 saru sitta minn dawn il-korsijiet li għalihom attendew 125 mara.

v) **Korsijiet għan-nisa tad-dar:** Korsijiet ta' taġlim prattiku għall-ħajja tal-familja, sar kors fl-Istitut Kattoliku u oħrajn simili fiċ-Ċentri ta' Kana ta' Raħal Ġdid, Rabat u Qormi. Għal dawn il-korsijiet attendew b'kollox 335 mara.

vi) **Laqgħat għall-miżżewġin żgħażaġh:** Saru kors ta' erba' laqgħat dwar il-Psikologija tat-tfal minn Fr. Dr. V. Shields. Saru tliet laqgħat oħra għall-miżżewġin

żgħażaġh dwar "Il-Valuri tal-Hajja" minn Dun Benny Tonna, "L-Iżvilupp tat-tfal fl-ewwel sena u nofs" minn Paul Bartolo, u "Il-Mass Media u l-Familja" minn Lawrence Mizzi. Barra minn dawn saret ġimġha ta' laqgħat għall-miżżewġin fil-parroċċa ta' S. Venera.

vii) **Gruppi Familji Nsara:** Matul l-1984 il-Moviment ta' Kana fetaħ 12-il grupp ġdid fi ħdan il-GRUFAN. S'issa hawn 44 grupp imferrxin fi 23 parroċċa. Il-Gruppi Familji Nsara huma gruppi ta' koppji miżżewġin li jiltaqgħu darba fix-xahar biex flimkien ma' sacerdot jirriflettu u jitolbu fuq il-Kellma t'Alla u jiddiskutu suġġetti konnessi mal-ħajja tal-familja u jarraw x'azzjoni jistgħu jwettqu.

b) **Counselling:** Il-Counselling hu x-xogħol moħbi tal-Moviment ta' Kana. Madankollu hija ħidma mill-aktar importanti; li tieħu ħafna ħin u tirrikjedi sengħa kbira.

Il-counselling tal-Moviment ta' Kana jsir minn "equipe" li jinkludi 12 counsellors nisa, kollha mħarġin sewwa, 3 sacerdoti, 6 tobba, 7 avukati u 2 psikologi.

Il-Moviment ta' Kana joffri s-servizz ta' counselling l-aktar fi problemi tal-egħrusija u żwieġ. Il-counselling isir prinċipalment fiċ-Ċentru tal-Floriana kif ukoll fiċ-Ċentri l-oħra ta' Raħal Ġdid, Żejtun, Qormi, Rabat u Tas-Sliema. Il-Moviment ta' Kana għandu wkoll fergħa f'Għawdex.

Matul l-1984, fiċ-Ċentri ta' Kana f'Malta ġew 1104 individwi u koppji għall-counselling. Ħafna minn dawn jiġu għal sessjoni ta' counselling aktar minn darba.

ft. Rev. Louis Camilleri,
a/Direttur

7.3.85

IL-HIDMA TAS-SEGRETARJAT HIDMA SOĊJALI U

TA' KARITA' — 1984 — (Caritas Malta)

Matul dis-sena l-Caritas tefgħet hafna mill-attenzjoni tagħha fuq il-problema tad-droga, li qed tifni hafna żgħażaġh u hafna familji.

Fil-mira tagħha li taħseb fil-boġħod u taħseb fuq bażi professjonali, il-Caritas iddeċidiet li tiegħu l-esperjenza ta' min f'pajjiżi oħra qed jissielet diġa' mal-problema. Saru kunċatti mill-qrib mal-Komunità Terapewtika ta' Coolemine fl-Irlanda u gibna Malta tlett esperti f'dan il-qasam: Jim Comberton, Executive Chairman tal-Komunità, martu Peggy, Psychiatric Social Worker Anzjana u Tom Mc Garry, Direttur tal-Komunità.

Bil-pariri u t-taħriġ tagħhom, il-Caritas waqqfet l-Assoċjazzjoni tal-ġenituri għall-prevenzjoni u l-azzjoni kontra d-drogi, maqsumin f'żewġ friegħi — waħda għal dawk il-ġenituri li diġà għandhom problema t'abbuż mid-drogi fil-familja, u l-oħra għal dawk li jridu jillqgħu minn qabel. Twaqqaf Grupp t'Az-zjoni minn fosthom biex jitharreg iżjed f'dan il-qasam u jkunu jistgħu jiffurmaw l-opinjoni pubblika dwar id-drogi, l-iżjed fl-iskejjel u fil-parroċċi.

Saru laqgħat mal-ġenituri, mal-għalliema u mas-surmastrijiet tal-iskejjel privati.

Il-Caritas għażlet tnejn min-nies biex jintbagħtu fl-Irlanda jitharrgu għal 6 xhur fil-qasam tad-drogi u issa li reġgħu lura jinsabu jaħdmu 'full-time' fil-kura tad-drogati u diġà bdew ihaddmu l-Centru ta' Merħba fejn żgħażaġh dipendenti psikologikament jew fizikament mid-drogi qed ikunu kkurati u

mogħtija orjentament gdid f'hajjithom. Nieħdu gost ingħidu li żgħażaġh bdew jersqu għall-kura sa mill-ewwel jiem li bdew il-hidma tagħhom mal-Caritas u diġà bdew jidhru riżultati inkoraġġjanti.

KONFERENZA TAS-SOCIAL WORKERS

Bejn is-16 u t-23 ta' Marzu saret Konferenza għas-Social Workers li għaliha attendew 30 mill-Ingilterra u 40 minn Malta. Gew ipprezentati għadd ta' 'Papers' miż-żewġ pajjiżi. Din il-Konferenza, li kienet dwar "Ix-Xogħol Soċjali fis-Snin Tmenin" kienet il-frott ta' hidma id f'id bejn il-Caritas u r-rivista Ingliża SOCIAL WORK TODAY.

SEMINAR DWAR IL-VOLONTARJAT

F'Mejju l-Caritas organizzat Seminar dwar il-Volontarjat miftuħ għall-voluntiera kollha li jaħdmu fi hndan il-Caritas u fi hndan l-assocjazzjonijiet kollha attivi fil-qasam soċjali. Il-kelliem ewlieni kien is-Sur Louis Donnelly, Ko-ordinatur tal-Hidma Soċjali u Pastoral fid-djoċesi ta' Westminster, fl-Ingilterra.

IZJED CENTRI GHALL-ANZJANI

Mat-tnax-il Centru li nfetħu qabel għall-anzjani fil-parroċċi, żdie-du tnejn oħra: wieħed f'Bormla u l-ieħor f'Tas-Sliema, fil-parroċċa ta' Stella Maris.

Dis-sena wkoll 10 Centri minn-

hom organizzaw ħarġa flimkien għall-Imġarr fejn intwerellhom films edukattivi u rikreattivi.

Għall-voluntiera li qed jaħdmu fost ix-xjuħ intwerew żewġ films edukattivi: "An Alternative Way to Care" u "Four Women Over 80". F'xi Centri wkoll instemgħu żewġ taħditiet rekordjati dwar il-"Psikologija tal-Anzjani" u ta' l-Is-piritwalità tal-Anzjani".

GRUPPI PARROKKJALI

Monsinjur Anton Pace dis-sena ssieheb fil-grupp responsabbli għall-anizmazzjoni tal-gruppi parrokkjali.

PUBBLIKAZZJONIJIET

Il-Caritas dis-sena ppubblikat ktieb ta' talb f'edizzjoni TIPI KBAR għal idejn l-anzjani: NIN-TELQU FIL-MULEJ.

Ktejjeb ieħor ippubblikat kien dak VOLUNTIERA RESPONSABBLI TAL-ANZJANI FIL-PARROČ-ČA. Hareġ ukoll fuljett "Il-Caritas Malta u l-Kommunitajiet Parrokkjali".

Il-bullettin tal-Caritas INFORM hareġ regolari s-sitt ħarġiet tiegħu matul is-sena. U fil-gazzetti IL-HAJJA u THE TIMES dehru diversi artikli dwar problemi soċjali miktuba mill-Istaff tal-Caritas.

Barra dawn l-inizjattivi, il-Caritas issuktat il-ħidma regolari tagħha: il-laqgħat ta' formazzjoni għall-voluntiera tagħha, il-laqgħat għall-gruppi parrokkjali, il-Festa għall-Anzjani, il-laqgħat ta' kordinament bejn id-Djar ta' l-Anzjani, is-servizz ta' pariri mill-Istaff permanenti, ir-rekrutaġġ u taħriġ ta' membri godda wara l-Eżerċizzi tar-Randan ta' Dun Victor.

IL-FONDI GHALL-ETJOPJA

Permezz tal-Caritas, il-Knisja f' Malta kienet rappreżentata fil-Kumitat Nazzjonali mwaqqaf mill-President ta' Malta għall-ġbir ta' fondi bħala għajnuna lill-Etjopja. Kienet il-Caritas li organizzat u ġabret il-ġhotjiet tal-Insara Maltin mill-knejjes, skejjel, assoċjazzjonijiet u bnadi oħra. Dil-ġabra laħqet is-somma generuża ta' Lm148,668.166.

KONTRIBUZZJONIJIET GHALL-FOND TA' L-ETJOPJA SAL-BIDU TA' MEJJU

Parroċċi	...	Lm
Attard		1425.000
Balzan		1280.000
Birgu		907.000
Birkirkara (S. Gużep Haddiem)		1050.000
Birkirkara (S. Liena)		4244.500
Birżebbuġa		665.000
Bormla		935.100
Balluta (Tal-Karmnu)		1836.500
Burmarrad		1007.000
Dingli		745.000
Fgura		927.000
Fleur-de-Lys (Tal-Karmnu)		650.000
Furjana		371.000
Għarghur		607.000
Għaxaq		673.250
Gudja		421.000
Gwardamanga		490.000
Gżira		1915.905
Hamrun (Il-Kunċizzjoni)		1133.000
Hamrun (S. Gejtanu)		1830.870
Kalkara		401.600
Kirkop		310.000
Lija		995.000
L-Isla	581.375
Luqa		1496.900
Manikata		325.000

Marsa (Marija Regina)	647.045	Knisja tal-Kappuccini, Xemxija	180.000
Marsa (Trinità)	808.000	Knisja ta' S. Maria tal-Hlas, Qormi	30.000
Marsaxlokk	380.000	Knisja ta' Liesse, Valletta	118.500
Mdina	137.000	Knisja tal-Madonna tad-Duluri, G'Manga	100.000
Mellieha	1375.000	Knisja tal-Kappuccini, Furjana	335.000
Mgarr	925.000	Knisja tal-Karmnu, Valletta	434.000
Mosta	3153.100	Knisja ta' S. Ignazju, S. Giljan	42.000
Mqabba	431.000	Knisja ta' S. Barbara, Valletta	164.000
Msida	1490.150	Knisja ta' S. Agatha / Depiro Centre	102.000
Naxxar	1896.200	Knisja ta' l-Erwieħ, Valletta	164.000
Qormi (San Bastjan)	1677.000	Knisja ta' San Pawl, San Pawl il-Bahar	18.000
Qormi (San Ġorg)	1315.000	Knisja tal-Kappuccini, Għajn Dwieli	450.000
Qrendi	676.000	Knisja ta' San Frangisk, Rabat (Konventwali)	189.000
Rabat	1110.300	Knisja ta' San Duminku, Birgu	213.600
Raħal Ġdid		Knisja ta' San Frangisk, Valletta	940.000
(Madonna ta' Lourdes)	281.140	Knisja tal-Kappuccini, Sta. Liberata, Kalkara	325.000
Raħal Ġdid (Kristu Re)	1951.000	Knisja ta' S. Rokku, Valletta	22.000
Safi	150.000	Knisja tal-Ġizwiti, Valletta	294.530
San Ġiljan	1469.320	Knisja ta' S. Duminku, Rabat	631.500
San Ġwann	2200.000	Knisja ta' Sarria, Furjana	70.033
Santa Luċija	1019.000	Knisja ta' S. Rita (Community Centre) San Ġiljan	110.000
S. Pawl il-Baħar	1000.000	Santwarju S. Tereza, B'Kara	2400.000
Santa Venera	1074.000	Kon-Kattidral ta' S. Ġwann, Valletta	334.263
Sigġiewi	1887.000		
Sliema (Ġesù Nazzarenu)	1016.000		
Sliema (Sacro Cuor)	2600.000		
Sliema (San Ġirgor)	1320.000		
Sliema (Stella Maris)	1811.000		
Tarxien	1050.000		
Ta' Xbiex	230.000		
Valletta (San Duminku)	553.000		
Valletta (San Pawl)	828.000		
Valletta (Santu Wistin)	457.000		
Wied il-Għajn	420.000		
Żabbar	1725.000		
Żebbuġ	2135.000		
Żejtun	2715.000		
Żurrieq	1334.000		
Djoċesi t'Għawdex	12077.000		
<i>Knejjes/Kappelli/Istituzzjonijiet tal-Knisja</i>			
Knisja ta' Mater Boni Consilii, Paceville	516,000		
Knisja tal-Agostinjani, Tarxien	500.000		

San Ġiljan (English-speaking Mass)	60.000	Daughters of the Sacred Heart, B'Kara	60.000
Italian Parish, Valletta	323.000	Sorijiet tal-Monasteru S. Pietru, Mdina	11.000
St. Paul's Anglican Pro-Cathedral, Valletta	75.000	Sorijiet tal-Monasteru S. Ursula, Valletta	26.000
Kappella tan-Nigret, Rabat	123.000	Sr. Josephine Gauci, Agostinjani, Qormi	10.000
St. Patrick's, Tas-Sliema	1042.287	Is-Superjura, Agostinjani, Qormi	36.000
Kappella — Monasteru S. Klara, S. Ġiljan	100.000	Sorijiet Agostinjani, Mosta	120.000
Oratorju tas-Salezjani, Sliema	70.000	Sisters of St. Joseph, Blata l-Bajda	10.000
Loyola House, Naxxar	120.140	Sisters of St. Joseph, Sliema	173.000
Kappella ta' S. Margerita, Ġhajn Rihana	481.000	Sisters of St. Joseph, Rabat	6.533
Niċċa tal-Madonna fi Triq Diċembru 13, Marsa	50.000	Sorijiet tal-Karità, Gudja	10.000
Knisja tal-Pilar, Valletta	8.000	Sorijiet tal-Karità, Has-Serh	10.000
Kappella tad-Dar ta' S. Ġużepp, S. Venera	54.000	Sorijiet tal-Karità, Siġġiewi	5.000
Knisja ta' San Mark, Rabat	322.000	Sorijiet tal-Karità, Sptar S. Luqa, G'Manġa	8.000
Kappella tal-Buskett, Agostinjani, Rabat	5.000	Sorijiet tal-Karità, Provincjali, Tarxien	100.000
Patrijiet Franġiskani, Valletta	313.000	Sorijiet Ursolini, G'Manġa	78.250
Patrijiet Franġiskani, Triq S. Pawl, Rabat	650.000	Sorijiet Ursolini, Sliema	35.000
Patrijiet Franġiskani, Villambrosa, Hamrun	1000.000	Society of the Sacred Heart, S. Ġiljan	50.000
Knisja ta' S. Katerina, Rabat	75.000	Little Sisters of the Poor, Hamrun	130.000
Kappella tas-Sorijiet, Franġiskani, Msida	140.000	Convent of the Sacred Heart, S. Ġiljan	30.000
Sorijiet Franġiskani, Msida	15.000	Ġizwiti, Naxxar	122.000
Sorijiet Franġiskani, Sup. Ġenerali, Msida	600.000	Ġizwiti, Sarria House, Furjana	20.000
Franġiskani Minuri Konventwali, Valletta	100.000	Ġizwiti, Birkirkara	702.000
Sorijiet Dumnikani, Dar S. Ġużepp, Żabbar	15.000	Ġizwiti, Valletta, Fr. J. Galdes	100.000
Sorijiet Dumnikani, Sup. Ġenerali, Rabat	300.000	Carmelite Priory, Mdina	67.000
		<i>Gruppi</i>	
		Immaculate Conception School Tarxien	180.000

St. Joseph School, Blata l-Bajda	50.000	Missions Office	510.000
St. Joseph School, Sliema	80.250	M.U.S.E.U.M. Female Members, Gudja	3.000
St. Jeanne Antide School, Gudja	50.000	Ċirkolu S. Joachim, Rġiel, A.K., B'Kara	30.000
Savio College, Dingli	25.000	Fergħa Ewkaristika, Marsa	110.000
St. Dorothy's School, Mdina	20.630	Kommunità Neo-Katekumenat, Hamrun S. Gejtanu	45.000
St. Dorothy's School, Sliema	14.000	Aspiranti M.U.S.E.U.M., (Subien), B'Bugia	6.000
Stella Maris School, Bażan	115.000	Grupp Kultura Marjana	60.000
St. Michael's School, Cannon Road, Hamrun	40.000	Spigolatrici della Chiesa, Furjana	5.000
St. Paul's Missionary, College, Rabat	23.000	Caritas Helpers	124.700
The Seminary, Tal-Virtù	26.000	Residents, Saura Home, Rabat	51.500
Society of St. Vincent De Paul — Sliema and Gżira Conference	25.000	Patrizi Group, Blata l-Bajda	25.000
Ż.H.N. — Girls, Żejtun	14.50		
Ż.H.N. — Żejtun	34.000	Total	102890.651
Paola Youth Centre	30.000	Gruppi oħra u individwi	45257.505
Christian Life Community, Sarria House	10.000	Total	148068.156

RAPPORT SENA 1984

KUMMISSJONI KATEKETIKA NAZZJONALI

Meta tiġi biex tiġbor f'rapport il-ħidma kollha li tkun twettqet ftit ftit tul sena sħiħa, issib li kien hemm iktar milli kellek l-impresjoni li kien hemm. Dan ngħiduh b'ebda sens ta' ftaħir fieragħ, għax fil-fatt "aħna qaddejja li ma niswew għal xejn: Għamilna biss dak li kellna nagħmlu". Ngħiduh biex nagħmlu kuragġ lil xulxin: biex nuru li fid-Djoċesi tagħna, bl-għajjuna ta' Alla u ta' diversi persuni l-

valur "katekezi", bil-mod il-mod qed jitla' fil-post li jixraqqu fil-ħajja tal-Knisja. Ngħiduh ukoll biex nagħtu spinta lil xi operaturi pastorali importanti, ħalli jifhmu dejjem iktar il-ħtieġa tad-dimensjoni kateketika fil-ħajja ta' l-apostolat.

(1) IL-KUMMISSJONI KATEKETIKA NAZZJONALI

Il-Kummissjoni Kateketika Naz-
zjonali għandha żewġ taqsimiet:

(a) hemm il-parti Esekuttiva, magħmula minn Uffiċjali full-timers, maħtura mill-Arċisqof għal żmien indefinit;

(b) hemm il-parti Deliberattiva, magħmula minn numru ta' Rappreżentanti minn Għaqdiet jew Gruppi Ekkleżjali direttament interessati fil-Katekezi, u minn numru żgħir ta' esperti. Dawn jiġu magħzula mill-Arċisqof, fuq parir ta' l-Esekuttiv, għal perijodu determinat.

Fil-fatt, f'Marzu 1984, għalaq il-perijodu ta' sena li għalih kienu magħzula mill-Arċisqof il-membri rappreżentanti/esperti. Fl-aħħar laqgħa tal-Kummissjoni, saret evalwazzjoni tal-laqgħat tal-Kummissjoni. Kien hemm kummenti favorevoli ħafna. Il-membri kollha wrew l-opinjoni li m'għandux ikun hemm dewmien bejn it-tmien ta' mandat u l-bidu ta' iehor, membri tal-Kummissjoni qab'u wkoll li għandu jkun hemm Statut uffiċjali.

L-idea kienet li l-Kummissjoni shiħa terġa' tibda tiffunzjona mal-ħruġ tal-Pjan Pastoral, li kellu jsir tul l-1984, skond Statut imfassal fid-dawl ta' l-istess Pjan. Imma għa bdejna l-1985 u l-Pjan għadu mhux finalizzat. U l-Kummissjoni għadha bla Statut u bla membri rappreżentanti/esperti. Nittamaw li l-Pjan Pastoral, li se jkun jikkontemptra bidliet fi strutturi u tqassim għdid ta' kompetenzi fi ħdan il-Knisja Maltija, jiġi finalizzat fl-ewwel nofs ta' l-1985. Imbagħad il-Kummissjoni tkun tista' tirregola ruħha skond il-Pjan.

(2) KORSIJET

Parti importanti fil-ħidma annwali tal-Kummissjoni hi t-thejjija u l-aġġornament tad-diversi kate-

goriji ta' katekisti tagħna. Għal dan il-għan, kull sena norganizzaw serje ta' Korsijiet. Matul l-1984:

(a) għalaqna xi Korsijiet li konna bdejna f'Ottubru 1983;

(b) bdejna Korsijiet godda f'Ottubru 1984.

Dwar il-Korsijiet li bdew fl-1983 u spiċċaw fl-1984 tkellimna bidettal fir-Rapport ta' ħidma tas-sena l-oħra. Kienu prinċipalment tnejn: wiehed għall-Katekisti parrokkjali, dwar il-Ktieb JIENA MAGHKOM, għall-ewwel sena ta' thejjija għall-Griżma, u l-iehor kien Kors li wassal għal ċertifikat ta' profiċjenza Kateketika.

Fil-fatt, fl-20 ta' Diċembru 1984 ingħataw iċ-ċertifikati ta' Profiċjenza lil dawk li kkwalifikaw għalih, billi barra mill-attendenza għal-lectures, ipprezentaw lezzjoni u kritika ta' ktieb b'tema kateketiku, u ressqu essay ta' mhux inqas minn 1500 kelma. Għall-Kors kienu nkitbu 30: 19 kellhom attendenza ta' aktar minn 75 fil-mija pero' kienu 14 li kkwalifikaw għaċ-ċertifikat. Kumment ta' parteċipanta jiġbor fih dak ta' kulhadd: "kont nirritorna d-dar ferħana, ngħid lil shabi kemm kellna lectures sbieħ, interessanti u ta' għajnuna".

Fit-18 ta' Ottubru 1984 beda Kors iehor li jwassal għal Ċertifikat ta' Profiċjenza Kateketika, magħruf mid-djoċesi bħala kwalifika li wiehed jista' jgħallim fl-iskejjel u l-għaqdiet. Il-Kors se jibqa' sejjer sa l-ewwel gimgħa ta' Lulju 1985, b'kollox 106 lezzjoni dwar psikoloġija, soċjoloġija religjuża, metodoloġija kateketika, didattika u teoloġija b'rabta mal-katekezi, u teknika fil-katekezi. Il-kors bdewh 32; il-parti l-kbira tagħhom huma marbutin mal-kate-

keži parrokkjali, imma mhux ma' Għaqdiet parrokkjali, dan ifisser li fil-parroċċi qed tinholoq kwalità oħra ta' katekisti: irġiel u nisa m'jżżewġin, xebbiet u ġuvintur, u religjużi nisa. Nixtiequ minnutaw l-età żagħżugħa ta' bosta, u s-sehem attiv tagħhom. Hasra li oħrajn fil-parroċċi, li jehtiegu jgħollu l-livell professjonali tagħhom ta' katekisti għad mhumiex konxji mir-responsabbiltà li jkunu kwalifikati għat-tagħlim tal-katekezi, skond il-programm tad-djoċesi ta' Malta. Minnaħa l-oħra nittamaw li l-parroċċi jagħmlu użu tajjeb minn dawn il-katekisti kwalifikati.

Kors ieħor li għamilna fl-1984 kien dwar is-sesswalità. Il-Kummissjoni kienet ilha tistudja kif tgħin lill-għalliema u l-katekisti dwar is-sesswalità tal-bniedem biex ikunu jistgħu jedukaw tajjeb f'dan il-qasam lil dawk fdati f'idejhom. F'dan l-ewwel Kors ridna nqiegħdu s-sesswalità fid-dawl veru tagħha, jiġifieri bħala parti integrali tal-persuna mhux sempliċiment sesswalità biologika. Dan il-Kors beda fit-3 ta' Novembru 1984. Kien għall-għalliema; ħadu sehem 40. Il-Kors, immexxi minn Dun Peter Serracino Inglott, sar f'erba' Sibtijiet konsekuttivi, kull darba b' sessjoni ta' sagħtejn u nofs. Il-kummenti tal-partecipanti kienu favorevoli. Anzi xtaqu li jsiru korsijiet oħra fuq l-istess suġġett. Kien hemm suġġerimenti li l-Kummissjoni taħseb biex thejji kits, fuq is-sesswalità, għall-għalliema u l-katekisti, tiffirma resource centre fil-librerija tagħha, u torganizza kors dwar il-bioloġija tas-sess.

F'Ottubru 1984 bdejna wkoll Kors ieħor għall-Katekisti parrokkjali. Il-Kummissjoni temmen li l-

katekisti jiġu qabel it-testi tal-katekiżmu. Għalhekk ull meta noħorġu test gdid, norganizzaw kors għall-katekisti li jkunu se jużawh. Billi ħriġna t-test għat-tfal u l-gwi-da, għall-katekisti fit-tieni sena ta' thejjija għall-Grizma. ILKOLL QALB WAHDA, hejjejna kors għall-katekisti interessati, bil-ħsieb li jagħharfu jhaddmu tajjeb din l-għodda.

Dan il-kors kien jikkonsisti fi tnax-il lecture ta' darba fil-ġimgħa (is-Sibt fil-għaxija). Għall-kors in-kitbu 68, medja ta' katekist kull parroċċa. Batuta ħafna, f'dan il-kors, u f'korsijiet oħra għall-katekisti parrokkjali dwar it-testi, qed tkun il-preżenza tal-katekisti rġiel. Mill-bqija, l-attendenza u l-interess tal-partecipanti kienu sodisfaċenti.

Tfassal programm ta' tliet sessjonijiet bħala għajnuna għall-għalliema li bdew iġallmu fuq il-ktieb 'LEJN IL-MISSIER 2.' fis-serje ta' katekiżmi għall-iskejjel primarji. Il-ħsieb ta' dal-laqqhat hu li jingħata orjentament dwar kif isir l-aħjar użu mill-ktieb. L-ewwel laqgħa dwar "x'inhu l-kontenut tal-ktieb" saret fid-19 ta' Novembru 1984. Is-sehem tal-għalliema, kemm lajċi kif religjużi, tat-tieni sena ta' l-iskola primarja, kien tajjeb ħafna. Hargu sodisfatti għax sabu li l-laqqgħa kienet ta' siwi sabiex jużaw tajjeb dan il-ktieb li gie publikat fil-bidu ta' din is-sena skolastika.

(3) JUM IT-TAGHLIM NISRANI

Biex inqajmu iktar kuxjenza kateketika fid-djoċesi, mis-sena l-oħra (1983) ergajna bdejna norganizzaw JUM IT-TAGHLIM NISRANI, fl-aħħar Hadd ta' Settembru. Din

is-sena (1984) ħabat fit-30 ta' Settembru. Bħala slogan għażilna IL-PARROĊĊA SKOLA TA' FIDI. L-iskop kien li l-parroċċa tagħraf il-missjoni tagħha li tagħti katekezi sistematika, bi programmj maħsuba u ko-ordnati b'testi adattati, f'lokali tajbin, minn nies imhejjija, b'attendenza regolari. Din is-sena l-enfasi kien fuq il-katekezi tat-tfal sal-Grizma, minħabba li f'din is-sena, il-Kummissjoni lestiet it-testi kollha tat-tfal u l-gwidi kollha għall-katekisti sal-Grizma; grajja ta' importanza fil-ħajja kateketika tad-Djoċesi.

ħafna mill-parroċċi qed juru interess kbir f'dan il-Jum. Apparti l-ħafna materjal li tajnihom mill-Kummissjoni nkoragġejna l-kreattività u l-adattament tal-materjal. Saru ħafna inizjattivi utli fuq bażi parrokkjali. Id-Delegati tagħna wrew ħafna rieda tajba.

Fuq bażi Djoċesana:

(a) saru laqgħat dwar il-Jum għad-Delegati;

(b) ħriġna poster apposta u qas-sammih fil-knejjes kollha;

(c) stampajna "Mandat" biex il-kappillani jagħtuh ufficjalment lill-katekisti;

(d) ħriġna leaflet sabiħ dwar l-iskop u l-emfasijiet tal-Katekezi Parrokkjali, u dettalji dwar il-programm ta' kull waħda mill-erba' snin tal-Grizma, u kif jintrabtu bejniethom;

(e) Mons. Arcisqof ħareġ Eżortazzjoni Pastoralni dettaljata, dwar is-sugġett, li nqrat fil-Quddies kollu;

(f) Mons. Arcisqof, fid-29 ta' Settembru, anniversarju tal-Kon-sagrazzjoni Episkopali tiegħu, għamel stedina speċjali lill-Katekisti għall-Pontifikal li ċelebra f'San

Ġwann. Tahom messagg speċjali għalihom.

(4) LAQGĦAT DELEGATI PARROKKJALI

Fis-sena 1984 saru b'kollox ħames laqgħat għad-Delegati Parrokkjali tagħna. Dawn il-laqgħat isiru dejjem, nhar t'Erbgħa. Din is-sena, barra minn informazzjoni u avvizz utli għall-Katekezi parrokkjali, gew diskussi sugġetti bħal: katekezi għall-preadolesxenti; esperjenzi kateketiko-pastorali għal żmien ir-Randan; inizjattivi marbutin mal-Ewwel Tqarbina, Pentecoste, Corpus u l-Qalb ta' Ġesù; l-organizzazzjoni ta' Jum it-Tagħlim Nisrani; u l-karatteristiċi tal-Katekezi parrokkjali.

L-interess li wrew id-Delegati waqt dawn il-laqgħat kien inkoraġġanti ħafna. L-attendenza għal kull laqgħa setgħet kienet aħjar. Il-Kummissjoni tapprezza li jkollha suggerimenti mingħand il-parroċċi dwar sugġetti li jistgħu jkunu diskussi f'dawn il-laqgħat.

Il-Kummissjoni Kateketika tħoss li qed taqdi sewwa l-missjoni tagħha meta żżomm kuntatt mal-baži b'mod speċjali mad-delegati parrokkjali, li fil-fehma tal-Kummissjoni għandhom jikkoordinaw l-attivitajiet kateketiċi fil-parroċċi tagħhom. Nistgħu ngħidu li din is-sena, kienu ħamsin il-parroċċi li xi darba jew oħra żammew kuntatt mal-Kummissjoni permezz tal-laqgħat li saru għad-delegati. Jidhrilna li dan huwa numru sabiħ l-aktar meta wiehed jara li fost dawn insibu parroċċi tal-bogħod bħalma huma l-Mellieħa u l-Manikata. Inneġġu lil daww il-parroċċi li ma għandhomx Delegat, biex ifittxu jinno-

minaw wiehed biex ikollna aktar ko-ordinament u għajnuha reċiproka fil-qasam tal-katekezi.

(5) LAQGĦAT MAL-KAPPILLANI

L-esperjenza ta' l-1983 wrietna kemm huma meħtieġa u utli kuntatti regolari mal-Kappillani, fi gruppi żgħar. Hafna mill-pastorali kateketika parrokkjali tiddependi minnhom. Għalhekk hejjejna numru ta' laqgħat magħhom fl-aħħar gimgha ta' Settembru, propju fil-gimgha ta' qabel Jum it-Tagħlim Nisrani, li kellu jkun konċentrat fuq il-parroċċa. Imma gara li dik il-gimgha spiċċat biex kienet waħda mill-iktar imqallba għad-Djoċesi. U allura, xi laqgħat simpliċiment ma sarux, għax kienu fiżikament impossibbli li jsiru. Waqt li għall-oħrajn li saru, gew numru tassew żgħir ta' kappillani. Hasra. Nittamaw li matul l-1985, insibu okkażjoni biex nippjanaw laqgħat oħra. Jiswew lit-tnejn: lill-Kummissjoni u lill-Kappillani. Finalment jiswew lill-Knisja.

(6) KATEKEZI WARA L-GRIZMA

Issa li spiċċajna t-testi tal-Katekezi tat-tfal sál-Grizma, nixtiequ nikkonċentraw fuq il-katekezi tal-pre-adolexxenti, tat-tfal wara l-Grizma. Sar fenomenu pre-okkupanti fid-djoċesi li l-parti l-aktar kbira tat-tfal Maltin, appenu jirċievu l-Grizma, jitolfu kull kuntatt mal-parroċċa. Strutturi jeżistu ftit, u mezzi apposta kważi xejn.

Biex nibdew nistudjaw ftit fil-fond dal-problema, fit-13 ta' Diċembru 1984, il-Kummissjoni Kateketika, flimkien ma' Christus Rex, organizzajna Seminar dwar il-

pastorali kateketika tat-tfal wara l-Grizma. Wara talk interessanti hafna minn Dun Gorg Deguara (li tkellem dwar id-diffikultajiet u l-isfidi li joffru ż-żminijiet, u dwar l-esigenzi u r-reżistenzi tat-tfal f'dik l-età), kellna diskussjoni li fiha ssemmev diversi punti utli.

Nittamaw li matul l-1985, l-istudju ta' dal-problema jkompli, kemm billi naraw kemm hi kbira l-problema (numrikament) u x'inhuma r-raġunijiet li qed jikkawżawha, u kemm billi ma' esperti u operaturi pastorali naraw x'tista' toffri l-Kummissjoni f'dan il-qasam tant meħtieġ u delikat.

(7) PUBBLIKAZZJONIJIET

Ta' kull sena wkoll, hafna mill-hin limitat tagħna jigi assorbit minn pubblikazzjonijiet ta' natura kateketika. Ikollna pubblikazzjonijiet godda għal kollox, waqt li xogħlijiet oħra nirveduhom u/jew nippubblikawhom mill-ġdid.

(a) Kotba stampati mill-ġdid kellna:

- i. Missal Kateketiku Sena B
- ii. L-ISPIRTU TAL-MULEJ FUQI (Katekezi Parrokkjali Sena 4) tekezi Parrokkjali Sena 4)
- iii. NGHIX M'ALLA 2 (Katekezi Skolastika Sek. Sena 2)
- iv. NIKBRU F'ALLA (Katekezi Skolastika Sek. Sena 3)
- v. LEJN IL-HAJJA (Katekezi Skolastika Sek Sena 5)

(b) Kotba godda għal kollox kellna:

- i. JIENA MAGHKOM (Katekezi Parrokkjali Sena 2)
- ii. ILKOLL QALB WAHDA (Katekezi Parrokkjali Sena 3)

iii. LEJN IL-MISSIER 2 (Katekezi Skolastika Prim. Sena 2)

iv. MA' WLIEDNA LEJN ALLA (Ktieb għal idejn il-ġenituri)

(c) Rimarki

i. It-testi għall-Katekezi parrokkjali jmxu ħafna: sibna koperazzjoni kbira mill-kappillani, mid-delegati mill-Katekisti, mill-Għaqdet;

ii. L-istess ngħidu għal Ċertifikati, Mandati, Formoli tal-Kitba tat-tfal, u tifikira tal-Kappillan lill-ġenituri;

iii. It-testi għall-Katekezi skolastika primarja (Serje: Lejn il-Missier), qed jiġu wżati biss fl-Iskejjel kważi kollha tal-Knisja;

iv. Mat-testi tat-tfal fil-parroċċa u fl-iskejjel (primarji), ħriġna wkoll il-gwidi relattivi għall-Katekisti u l-għalliema;

v. Bil-ktieb ILKOLL QALB WAHDA (testoġwida), spiċċajna l-proġett ta' katekezi għat-tfal tal-Grizma: bil-mod inhejju servizzi oħra relati mal-proġett (ċelebrazzjonijiet, posters, ghanjiet eċċ.).

vi. Bil-ktieb MA' WLIEDNA LEJN ALLA, dħalna f'zona oħra tal-pastorali kateketika: il-ġenituri, li huma l-Katekisti ewlenin ta' l-ulied. Nixtiequ li ma jkollux l-istess fortuna tal-ktejjeb dwar il-Magħmudijiet u l-ieħor dwar iż-żwieġ: i.e. idum iqattar is-snin. Hu ktieb li bi ftit hidma ta' kulhadd għandu jkun f'idejn il-ġenituri kollha. Jekk ikollna risposta sodisfacenti, lesti nagħmlu t-tieni volum.

(8) LAQGĦAT FIL-PARROĊĊI

Sinjal sabiħ għad-djoċesi tagħna hu l-fatt li qed jiżiedu n-numru ta' laqgħat li qed isiru fil-parroċċi, b' sugġetti direttament jew indiret-

tament ta' natura Kateketika.

L-ikbar numru ta' laqgħat qed isir għall-ġenituri. Fejn isiru b'sens, bi ħsieb u bi programm, dawn jirnexxu. Min joħodhom bis-serjetà fejn raw li l-missirijiet ma kinux qed jattendu, sabu soluzzjoni billi jorganizzaw laqgħat separati: għall-ommijiet fil-ghodu, u għall-missirijiet fil-għaxija, fl-istess jum. Veru li żdied ix-xogħol għan-numru zghir ta' kelliema li jahartu Malta kollha kull sena — niringrazzjawhom mill-qalb! Imma veru wkoll li żdiedu, u ħafna, il-preżenzi tal-missirijiet.

Laqgħat oħra fil-parroċċi jkun:

(a) formazzjoni għall-Katekisti, normalment permezz ta' korsijiet;

(b) Seminars għall-membri tal-Kunsilli Parrokkjali.

Ma' dawn wieħed jista' jzid numru konsiderevoli ta' kitbiet dwar il-katekezi li jitolbuna nikkontribwixxu għal diversi fuljetti parrokkjali, kif ukoll rivisti bħal IL-HUĠ-ĠIEGA, li jiġu uttilizzati mill-Katekisti parrokkjali.

(9) FATHER THOMAS RYAN

Matul l-1984, zammejna korrispondenza kbira ma' Centri Kateketiċi u Publishing Houses fl-Istati Uniti. Din il-korrispondenza swietna biex aġġornajna ruġna dwar materjal audio-viziv li jeżisti fl-Amerika, kif ukoll dwar kotba rivisti u inizjattivi ġodda f'dan il-qasam. Minn din il-korrispondenza nħoloq il-kuntatt ma' Rev. G. Thomas Ryan, Direttur taċ-Centru għal-Liturgija Pastorali fil-Catholic University of America. Fil-fatt, bl-għajnuna ta' Christus Rex u tas-

Seminarju (nirringrazzjawhom), lil Fr. Ryan irnexxielna ngibuh Malta mill-5 sat-13 ta' Ġunju, u qsamna miegħu l-esperjenza vasta tiegħu.

Matul iż-żjara tiegħu, iltaqa' ma' diversi kategoriji:

(a) katekisti tal-M.U.S.E.U.M: (6 ta' Ġunju)

(b) katekisti fil-parroċċa ta' Bor-mļa (7 ta' Ġunju)

(c) Principals, Għalliema, diretturi spiritwali (9 ta' Ġunju)

(d) zghazagh waqt Quddiesa ta' Pentecoste (Sarrja, 9 ta' Ġunju)

(e) saċerdoti u membri ta' Christus Rex (11 ta' Ġunju)

(f) kappillani (13 ta' Ġunju).

L-insistenza tal-laqgħat kienet fuq il-kreatività fl-azzjoni kateketika — liturgika, fil-pastorali tagħna. Il-bdil ta' esperjenzi kien utli ħafna. Anke hu ħa gost ħafna fl-esperjenza li għamel f'Malta, Nirringrazzjaw lil kull min għen biex għamel iż-żjara ta' Fr. Ryan f'Malta pjaċevoli u għammiela.

(10) HIDMA OHRA

Hidmjet oħra mwettqa minn xi Uffiċjali tal-Kummissjoni Kateketika bħala tali kienu.

(a) Sehem fil-Kummissjoni Edukazzjoni (Istitut Kattoliku);

(b) Sehem fil-Media Centre;

(c) Sehem fil-Kunsill Pastoral

(d) Sehem fil-Kummissjoni Familja

(e) Sehem fil-Kors ta' l-Agġornament tal-Kleru: t'fassil ta' program, u lectures waqt il-Kors

(f) Hidma fost grupp ta' ġenituri b'ulied inkapaċitati

(g) Is-sehem ta' Dun George De-guara fil-fakoltà tat-teologija.

Il-Kummissjoni, permezz ta' Dun Ġ. Borg Micallef baqgħet tagħti s-servizz kateketiku lill-grupp ta' Ġenituri li għandhom uliedhom handikappati. F'din is-sena saru laqgħat għall-ġenituri li wliedhom kienu se jiċċelebraw is-Sagrament tal-Griżma u ta' l-Ewwel Tqarbina. Minbarra dan, ingħataw lill-ġenituri 'handouts' ta' kitba u stampi biex huma stess ihejju lil uliedhom fil-iżvilupp reliġjuż tagħhom. Kienet imħejjija feature u quddiesa audio-viżwali, apposta, fuq it-tema: "Uliedkom Dawl tal-Familja", li ntuża fl-okkazjoni ta' l-Ewwel Tqarbina.

Din il-hidma kollha ma kienet ikun possibbli titwettaq kieku ma kellniex, barra l-grazzja tal-Mulej, il-għajnuna ta' diversi persuni, li dejjem nevitaw li nsemmu b'isimhom. Anke nies li taw ħafna ħin biex jirrangaw materjalment il-lokal u l-kotba tal-librerija tagħna.

Grazzi speċjali lil dawk li s-sena kollha jagħmlu laqgħat ta' natura kateketika ma' Malta kollha.

Nittamaw li bi ftit iktar interess minn kul'hadd, b'daqsxajn iktar koordinazzjoni, bi programmazzjoni ftit aħjar, u biż-żieda ta' xi persuni oħra iktar marbuta mill-qrib mal-hidma tal-Kummissjoni, inkun nistgħu nagħtu lid-Djoċesi servizz dejjem iktar xieraq.

Il-Mulej maġna.

Dun Ġużep Borg Micallef,
President.

Dun Pawl Camilleri,
Segretarju Ġenerali

RAPPORTI TA' HIDMA:

KUMMISSJONI KOMMUNIKAZZJONI SOĊJALI, UFFIĊĊJU STAMPA, MEDIA CENTRE

1. Kummissjoni Kommunikazzjoni Soċjali (KKS)

1.1. Struttura Ġdida

Il-membri tal-KKS iddiskutew fit-tul l-abbozzi preliminari tal-**Pjan Pastorali** u għamli s-suggerimenti u l-proposti tagħhom. Meta l-Abbozz gie ppubblikat l-KKS rressqet l-emendi tagħha għal diversi partijiet tiegħu. Saru wkoll diskussjonijiet dwar struttura ġdida li għandu jkollha l-Kummissjoni (u 'l quddiem is-Segretarjat) fid-dawl ta' dak li hemm fl-ABBOZZ PJAN PASTORALI. Il-membri tal-Kummissjoni ltaqgħu diversi drabi flimkien maċ-Chairman u l-Managing Director tal-Media Centre u fasslu 'organigram' u proposti għall-ħidma li jirrispettaw dak li jgħid l-ABBOZZ. Dawn il-proposti gew ipprezentati lill-Arcisqof.

1.2 Taqsima Film

It-Taqsima kompliet bil-ħruġ regolari tal-GWIDA TAL-FILMS. Tul l-1984 bdiet toħroġ kull gimgha l-GWIDA FILMS T.V. Din il-gwida tagħti informazzjoni dwar għadd mill-films li jkunu ser jidhru fuq it-t.v. Dan it-tagħrif jinkludi l-isem tal-film, data tal-ħruġ, stazzjon u hin li fuqu ser jidher, 'rating' morali u xi kultant kummenti morali. F'sena waħda ngħatat informazzjoni dwar xi 1,200 film. Kwazi l-parroċċi u l-iskejjel sekondarji kollha tal-Knisja jirċievu ż-żewġ gwidi. Hemm għadd ta' ndividwi u anke xi għaqdiet li jirċievu xi waħda mill-gwidi — l-ak-

tar l-GWIDA FILMS TV.

It-Taqsima baqgħet ukoll tipprova l-GWIDA TAL-FILMS u tagħrif morali dwar il-films fuq it-t.v. lill-gazzetti kollha li xtaqu jużaw dan is-servizz. It-Taqsima kompliet tagħmel il-pressjoni li tista' biex il-livell taċ-ċensura tal-films ma jkomplix jitbaxxa. Wara l-wiri ta' film pornografiku għal aħħar f'ċinema fil-Belt it-Taqsima għamlet anke protesti pubbliċi. Iċ-chairman tal-Bord taċ-Ċinema nforma lit-Taqsima li l-film in kwistjoni ma kienx ingħata ċertifikat minnhom. Huwa ta din l-informazzjoni anke dwar films oħra u qal li kien ser jittkellm mal-pulizija dwar xi passi li setgħu jittieħdu. Il-gazzetti kollha (barra tal-Union Press) kienu aċċettaw proposta tat-Taqsima u ma baqgħux jirreklamaw aktar lil din iċ-ċinema fil-Belt li barra li wriet dan il-film, ma turix ħlief films ogġezzjonabbli.

It-Taqsima temmen ħafna li l-edukazzjoni hija ħidma importanti ħafna. Membri tat-Taqsima diversi drabi għamli laqgħat f'ċentri dwar il-films. Għall-aħħar tas-sena bdiet ħidma biex mill-ewwel tal-1985 darba fix-xahar tibda tigi ppubblikata MEDIA EDUCATION SHEET li tintbagħat lill dawk li jirċievu l-GWIDA FILMS TV.

1.3 Edukazzjoni fil-Kommunikazzjoni

Il-Kummissjoni għamlet għadd ta' korsijiet l-aktar fl-ewwel nofs tas-sena. Fil-bidu tas-sena spicċa kors li sar għal dawk li jieħdu

ħsieb fuljetti parrokkjali. Sar ukoll kors qasir għall-ġenituri fl-użu tal-media u kors pjuttost twil għat-teachers, l-aktar minn skejjel tal-Knisja. Tul il-kors it-teachers thar-rgu dwar kif wiehed jista' jgħallem il-media fil-klassi. B'riżultat ta' dan il-kors żdied in-numru ta' l-is-kejjel kattołiċi li jgħallmu l-media education. Dan is-sugġett illum huwa mgħallem b'mod organizzat fis-Seminarju, fit-tliet skejjel tas-St. Joseph; f'St. Aloysius College; f'Savio College; u Stella Maris, Gżira. Tul is-sena li għaddiet grupp fi hndan il-KKS ħadem fuq sillabu li jista' jintuża fi klassijiet differenti. Sar ħafna xogħol fuq "teachers handbook" u "workbook" għall-klassijiet "prep".

Saru wkoll għadd ta' korsijiet dwar qari fil-pubbliku. Dawn saru l-aktar għal-letturi. Saru żewġ korsijiet għas-sorijiet dwar kif taqra u titkellem fil-pubbliku.

1.4 Klabb Qari Nisrani

Il-Klabb ippubblika dawn il-kotba:

TWEMMIN U HAJJA: gabra ta' essays miktuba mill-Prof. Aquilina; BONGU MULEJ: talb stil ta' poeziji dwar aspetti differenti mill-ħajja, aneddoti u siltiet mill-Iskrittura. Il-kittieb huwa Dun Pawl Camilleri. KONT PLAYBOY: traduzzjoni mill-Ingliż dwar il-ħajja ta' wiehed li ddecieda li jsir qassis.

TAW XHIEDA B'GHEMILHOM: gabra ta' bijografiji ta' għadd ta' nsara Maltin.

Il-klabb ippubblika wkoll bl-ingliż u bil-malti ċ-"charter" dwar idrittijiet tal-familja.

Il-produzzjoni u marketing tal-kotba tal-Klabb saret mill-Media Centre fuq ftehim li kien sar is-

sena ta' qabel. B'riżultat ta' dan il-ftehim il-preżentazzjoni tal-kotba tgiebet sew.

1.5 Attivitajiet Ohra

Din is-sena barra l-pubblikazzjoni tal-Pastorali tar-Randan b'mod attrajenti flimkien mal-Media Centre nħareġ cassette li kien fih recording li għamel l-Arcisqof in-nifsu tal-Pastorali, recording tal-Messagġ tal-Papa għar-Randan, żewġ 'playlets' li jistgħu jservu bħala bażi għad-diskussjoni fuq il-Pastorali u feature bis-sound fuq il-messagġ tal-Papa. Għadd ta' parroċċi semmgħu r-recording mjinfluk qraw il-Pastorali. L-evalwazzjoni li għamilna wriet li dan l-esperiment kellu riżultat pożittiv.

Membru tal-Kummissjoni tkellmu dwar sugġetti fuq il-media f'għadd ta' ċentri parroċċi u għaqdiet. Ohrajn taw sehem f'għadd ta' kumitati bħala rappreżentanti tal-KKS.

Wara talba mill-Kummissjoni Legislazzjoni Partikulari Kodiċi 1983 il-KKS għamlet l-osservazzjonijiet tagħha dwar Kan. 772.2 u 831.2.

2 Uffiċċju Stampa

2.1 Press Releases u Conferences

Din is-sena reggħet kienet sena ta' ħidma kbira għall-Uffiċċju Stampa. Tul is-sena ntbagħtu 160 press release lill-gazzetti lokali. Dan jipparaguna tajjeb mas-snin ta' qabel: 124 (fl-1983); 71 (fl-1982); 74 (fl-1981); 56 (fl-1980); u 30 (fl-1979). L-għadd kbir ta' releases wiehed jispjegah b'żewġ modi. In parti għax kien hemm iżjed affarijiet ta' news value li graw u in parti għax hloqna għadd dejjem akbar ta' 'pseudo-events'. Peress illi kien hemm għadd kbir ta'

għajiet kontroversjali ppruvajna kem m'kien possibbli li nenfasizzaw kemm jista' jkun anke għajiet li ma kienux kontroversjali u allura kellhom appell aktar universali. p.e. sar hafna xogħol pubbliċitarju dwar il-Pjan Pastorali. Sfortunatament dan ix-xogħol gie m'fixkel qatiegħ minhabba li t-timetablel proposti għal dan il-Pjan ma gewx rispettati.

Saru wkoll għadd ta' konferenzi ta' l-ahbarijiet. Dawn ikollhom il-vantaġġ li ċerti topics li jkunu xi ftit komplikati jiġu spjegati aktar fit-tul.

Diversi gurnalisti lokali regolament jikkuntattjaw l-Uffiċċju u informazzjoni.

2.2 Kuntatti ma' gurnalisti barranin

Minn żmien għall-iehor intbagħtu newsletters apposta lill-Ambaxxati barranin f'Malta. Minhabba l-għajiet xejn sbieħ li għaddejna minnhom gara li għadd kbir ta' korrispondenti minn gurnalli, aġenziji, stazzjonijiet tar-radju u t.t.v. barranin żaru Malta. Il-kuntatti ma' dawn il-gurnalisti dejjem ingħataw prijorità kbira. Permezz ta' dawn il-kuntatti l-każ tagħna ngħata pubbliċità kbira barra minn pajjiżna. Inzamm kuntatt ma' dawn il-gurnalisti billi minn żmien għal żmien tibagħtilhom newsletter apposta. Ma' għadd minnhom ir-nexxielna nibnu rapporti pożittivi hafna u għadhom sallum jinteressaw ruhhom attivament f'dak li għaddej minnu pajjiżna.

2.3 Xandir Malta

L-Uffiċċju diversi drabi kiteb ittri ta' protesta qawwija hafna lil Xandir Malta u lill-Awtorità tax-Xandir. Dan minhabba li konsis-

tentement kien ikun hemm rappurtar hazin, ċensurat u manipulat ta' dak li jkollha xi tgħid il-Knisja dwar kwistjonijiet bejn il-Knisja u l-Istat. Diversi drabi stqarrijiet tagħna gew injorati, jew rappurtati b'qosor esagerat, jew sandwiched bejn stqarrijiet tal-gvern. Kien hemm każ meta stqarrija importanti hafna giet rappurtata b' mod li "qalet" il-maqlub ta' dak li fill-fatt kienet "tgħid".

Hija sfortuna kbira li l-mezzi tax-xandir f'Malta minflok mezzi tal-kommunikazzjoni saru mezzi ta' propaganda politika favur il-gvern. Minhabba dan irrappurtar hazin il-każ tal-Knisja mhux dejjem wasal għand il-poplu. Din hija problema gravi hafna u ta' min jikkunsidra jekk wasalx iż-żmien li nuru l-protesti tagħna b'mezzi aktar konkreti u iebesin milli b'semplici ittri ta' protesta.

3. Media Centre

(Dan ir-rapport thejja mis-Sur M. Spiteri, direttur tal-Media Centre).

3.1 Recordings fl-Istudio/Awdjovizi/Laboratorju

Din is-sena, tista' tgħid gie gġenerat xogħol biex l-istudio seta' jaħdem għal 45 gimgha minn 52. Saru 'l fuq minn 60 produzzjoni fosthom recordings ta' plays twal, għadd kbir ta' features, taħditiet, għanjiet, żewġ quddisiet u produzzjoni ta' 38 kanzunetti u innijiet oriġinali.

Id-duplikazzjoni ta' cassettes tlaħhaq ftit inqas minn 4,000 bejn kopji ta' xogħlijiet eżistenti u oħrajn oriġinali.

Fil-qasam awdjoviziv inhadmu żewġ sugġetti biss oriġinali. Inhas-

set il-ħtieġa li dan il-qasam jiġi msaħħaħ b'personal' li jkun jista jistħarreg u jorigina u jkollu ħin sewwa x'jagħti għal din il-ħidma.

Saret promozzjoni għal 'kits' taċ-Ċentru li kisbet riżultati sostanzjali. Inbiegħu madwar 100 kit diversi filwaqt li s-servizz tas-self inqadew bih ftit inqas minn 200 ruħ.

B'kollox inħadmu ħdax-ill slide-tape feature għal klijenti fuq kitba tagħhom stess.

Barra mix-xogħol tas-slides għal kits awdjoviżivi l-laboratorju għamel xogħol ta' żvilupp ta' 40 film u pproduċa, għal klijenti diversi, madwar 1,700 slides fosthom numru sabiħ ta' slides għat-'titles'.

3.2 Xogħol ta' Stampar

L-attività f'dan il-qasam kienet dominata mill-Bibbja. Inqalghu għadd ta' diffikultajiet kbar fil-produzzjoni li mhux kollha gew solvuti kompletament. Barra minn hekk ikkagunaw dewmien fil-ħruġ tal-kopji għall-pubbliku u ħolqu żieda sostanzjali fl-ispiza.

Il-kampanja estensiva ta' promozzjoni kienet suċċess u l-poplu kkonkorra tajjeb bl-ordnijiet għal kopji bil-prezz ta' qabel il-pubblikazzjoni. Qed jiġu stampati 30,000 kopja li 'l fuq minn 15,000 minnhom huma għa mibjugħa. It-tqassim beda fl-aħħar ta' Novembru u sa l-aħħar tas-sena kienu ħarġu ftit inqas minn 5,000 kopja. Mhux mistenni li jkun hemm kopji għall-bejgħ fil-ħwienet qabel Marzu

1985.

Ix-xogħol fuq il-Bibbja, mistenni li jibqa' sejjer sa Ġunju 1985.

Sar xogħol ieħor ta' stampar fuq għadd ta' klijenti fosthom il-produzzjoni ta' 5 kotba, barra l-5 tal-Klabb Qari Nisrani. Inħadmu għadd ta' leaflets, posters, stickers, bookmarks għal individwi, għaqdiet u parroċi kif ukoll gew originati Djarju/Direttorju u Kalendarju taċ-Ċentru.

3.3 Il-Qarrej Nisrani

Il-Hanut issa ilu miftuħ sena u nofs u jidher li rawwem klijentela soda. Gie attrezzat b'varjetà kbira ta' kotba u oġġetti reliġjużi u qed jinżamm agġornat kemm jista' jkun.

Iż-żieda sostanzjali fl-attività fil-ħanut qed tinħass għmelha u waqt it-tqassim tal-Bibbja kellhom jinkisbu s-servizzi ta' part-timer. Fuq kollox it-tmexxija qed titlob aktar ħin.

Il-progress li qed jagħmel il-ħanut jitlob li ma'tul is-sena li gejjja, jiġu studjati xi żviluppi biex toktor u tissaħħaħ il-klijentela.

3.4 Personnel u Kontijiet

L-għadd ta' mpjegati 'full time' taċ-Ċentru baqa' 4. Izda kif għa gie ndikat, ma'tul is-sena kellu jinkiseb is-servizz ta' għadd ta' part-timers f'diversi oqsma.

Fr. Joseph Borg,
Chairman K.K.S.

KUMMISSJONI DJOĊESANA DJAR TAT-TFAL

Rapport ghas-sena 1984

Fir-rapport li ppubblikat il-Kummissjoni Djoċesana għad-Djar tat-Tfal is-sena l-oħra, konna qegħdna quddiem għajnejna żewġ idejali li għalihom il-Kummissjoni, speċjalment permezz tad-driegħ attiv tagħha, l-Uffiċċju Ċentrali għad-Djar tat-Tfal, kienet ser taħdem u timbotta, għal benefiċċju tat-tfal li ġew fdati f'idejha.

L-ewwel idejal kien ħidma iktar intensiva mal-familji tat-tfal biex dawn mhux biss ma jfarfrux ir-responsabbiltajiet tagħhom, lejn uliedhom, li jgħixu fid-Djar tat-Tfal, iżda għall-kuntrarju jibdeu jew jibqgħu jhossu s-sens tal-firda minn uliedhom, jibqgħu jhobbuhom u jixtiequhom, maqgħhom u għalhekk jippreparaw ruħhom biex jerggħu jilqgħuhom f'darhom billi jikkoncentraw fuq il-problemi tagħhom li kienu kaġun tal-firda tal-ulied mill-ġenituri.

L-idejal l-ieħor kien li nikkoncentraw iktar fil-fond fuq it-trobija tat-tfal tagħna li għalkemm mhumieks inkapaċitati, żgur tista' tgħid li huma 'disturbed' u f'xi każijiet għalkemm mhux 'retarded' iżda jkunu baqgħu lura ħafna. Tgħallimna li l-kura fiżika jew materjali mhix biżżejjed u li hemm bżonn ta' ħafna attenzjoni għal żvilupp psikoloġiku ta' dawn it-tfal: dan ma jirrikjedix professuri jew esperti l-ħin kollu iżda għall-inqas li wieħed ikun jaf li t-tfal tagħna jgibu ruħhom, kif igibu ruħhom għal diversi raġuni u mhux biss għal 'dawk tfal' jew 'bhal omħom hargu...'

Biex jintlaħqu dawn l-idejali

mingħajr dubbju trid nies esperti, jew jekk m'għandekx dawn, għall-inqas nies li jagħmlu minn kollox biex isiru jafu dak li jafu l-esperti. Għalhekk min-naħa ta' l-istaff ta' l-Uffiċċju Ċentrali jrid isir studju kontinwu fuq metodi ta' child care, diskussjonijiet interni, laqgħat ta' informazzjoni u concern ħaj, għat-tfal u għall-familji tagħhom li janima kull sekonda tal-ħin tagħna. Min-naħa ta' l-istaff tad-Djar, dejjem animati mill-imħabba u dedikazzjoni li huma magħrufa għaliha l-istaff tad-Djar, iktar xjenza u iktar teknika, li jigu biss bit-training u bit-tagħlim, Fr. Robert Agius tal-Patrijiet Frangiskani Konventwali, ta' kontribut mill-ikbar permezz ta' seminar li kien jittratta mhux tant il-kura tat-tfal, iżda l-iżvilupp personali ta' dawk li jieħdu ħsieb it-tfal, il-konflitti personali tagħhom, li jistgħu jaffettwaw ix-xogħol delikat ta' l-edukazzjoni ta' mħuħ teneri u mħawda, il-ħajja tagħhom ma't-tfal vis a vis il-ħajja ma'l-komunità eċċ. Fr. Agius ipprepara wkoll bażi ta' kors fit-tul li kellu jinżamm fl-1985. Kors ieħor kien dak li ngħata minn Dr. Mercedes Schembri Wismayer. Dan ittratta l-meżzi ta' kura fiżika skond metodi iktar moderni u effiċjenti; dan gie milqugh b'entuzjażmu.

F'Marzu tal-1984 saret ċerimonja li kienet parti minn okkażjoni ta' sinifikat kbir għad-Djar tat-Tfal. Din kienet l-għotja tal-Handbook fuq il-kura tat-tfal lil kull min hu involut fil-kura tat-tfal; it-tifsira iktar profonda ta' din l-okkażjoni

Kienet l-għaqda tad-Djar flimkien u mal-kap tagħhom, l-Arcisqof, mal-Uffiċċju Ċentrali, u ma' kull min iġhin f'din il-ħidma fejn tant jispik-ka l-ispirtu evangeliku.

Din is-sena wkoll, ġie mwaqqaf Kunsill speċjali biex iġhin lill-Uffiċċju Ċentrali fl-ippjanar ta' użu aħjar ta' l-ispazju li hemm fid-Djar, u biex jagħti pariri, wara investi-gazzjoni, u jġhin biex dejjem tit-jieb il-qagħda tad-Djar u ta' min iġhix fihom.

Dan il-Kunsill diġà żar ħafna mid-Djar u għamel suggerimenti siewja. Fost il-ħidma importanti kien hemm dik li twettqet fuq il-bini f'Haż Żabbar li kien dejjem imsejjaħ 'l-Istitut' u li issa sa fl-aħħar ser jilħaq l-iskop tiegħu me-ta, wara li jitlesta x-xogħol meħ-tieg, jilqa' fi ħdanu grupp ta' tfal li kienu jġhixu għal żmien twil wisq f'ambjent li ma kienx jixraq għax il-bini nnifsu ma kienx sura ta' nies. Ġie eżaminat l-ispazju mhux użat fid-Dar ta' Gesù Nazzarenu, Żejtun, u deher li seta' jintuża bħal Hostel għal xebbiet li jaħdmu; kien ilu jinħass il-bżonn ta' hostel ieħor minbarra Fatima House, li hu mim-li. Il-Kunsill żar ukoll xi premises bil-ħsieb li jintużaw bħala Hostel għal boys, jew aħjar ġuvintur li jkunu għallqu ż-żmien li jmorru S. Ġuzepp jew St. Patrick's u jkunu jehtieġu fejn jġhixu.

Fil-ħajja interna ta' l-Uffiċċju Ċentrali saret ri-organizzazzjoni sħiħa. Bl-għajnuna ta' Sr. Winifred Mullaney li sa issa isimha sar ħa-ġa waħda mal-ħidma tad-Djar tat-Tfal f'Malta minħabba l-ħafna miġ-jiet tagħha fostna biex tgħinna bil-pariri u ħidma Prattika tagħha, l-Uffiċċju taħt id-Direttur ġdid Fr. Arthur Barbara, fl-aħħar ħa forma

definitiva, permezz ta' taqsim tax-xogħol u kjarifikazzjoni tar-roles ta' kull wieħed u waħda minnha. Ma' Fr. Arthur bħala Direttur issa hemm Fr. Noel Vassallo u Fr. Philip Demarco. Hemm ukoll Miss E. Formosa Gauci u xi voluntiera li jġhinu bħala social workers fid-Djar. Għandna din is-sena djaknu Joe Caruana, li fit-tradizzjoni tad-djakni li jagħmlu xi żmien magħna daħal għax-xogħol b'ruħu u b'ġis-mu. Għalkemm dawn in-nies kol-lha li semmejna jitqiesu bħala l-is-taff tal-Uffiċċju Ċentrali, huma magħrufa wkoll sewwa mill-istaff u t-tfal fid-Djar minħabba ż-żjajjar spissi li jagħmlu, l-ewwelnett għax iħobbu jkunu mat-tfal, u wkoll biex jagħtu support u għajnuna lill-is-taff billi jisimgħuhom, u jiddiskutu magħhom. It-tfal dejjem iwiegħbu b'turija ħelwa ta' affezzjoni.

Din is-sena l-Kongregazzjoni tas-sorijiet Ursolini fetħu Dar għat-tfal f'Hal Tarxien taħt l-isem ta' Dar Sta. Rita.

Nixtiequ dan ir-rapport iservi biex iħabbar is-servizzi li l-Kum-missjoni tad-Djar tat-Tfal toffri permezz tal-Uffiċċju Ċentrali u tad-Djar Tagħha. Dan qed nagħ-mluh għaliex minkejja l-ħafna pubbliċità li nagħtu, mhux l-inqas il-fuljett li jinħareġ fi żmien il-Kan-dlora, ħafna huma dawk anki fost il-kleru li ma jafux sa fejn nistgħu naslu fl-għajnuna tagħna, u ma jkunux jistgħu jagħtu direzzjoni lil dawk li jirrikorru għandhom.

Kull servizz li toffri l-Kummissjoni għandu jintalab mill-Uffiċċju Ċentrali ta' 65, Old Mint Street, il-Belt li jiftaħ kull jum, flief il-Hamis mid-9.00 a.m, sa nofs-inhar. Numri tat-telephone: 21615/20551. Kull talba li ssir lil xi Dar tat-Tfal diret-

tament dejjem tiġi riferuta għall-Uffiċċju Ċentrali. Għal kazijiet URGENTI biss, li ma jistgħux jistennew sa l-għada jintużaw in-numri tat-telephone 823938, 31598 u 574636 li huma numri tas-senior officers tal-Uffiċċju. Is-servizzi huma dawn:

Kura ta' tfal fuq bażi temporanja (mard, dħul fi sptar tall-ġenituri, p.e.) u fuq bażi tat-tul. L-etajiet inklużi huma mit-twelid sa tmin-tax-il sena. Hostel għal xebbiet fuq it-tmin-tax li jaħdmu. Għajjnuna lil ommijiet mhux miżżewġin li ma jsibux kenn fil-familja tagħhom stess fiż-żmien tat-tqala, pariri u għajjnuna wara t-twelid tat-tarbija. Aġenzija tall-Adozzjoni, fejn koppji li jixtiequ jadottaw jistgħu jinkitbu; iżda l-problema ilha għal dawn l-aħħar erba' snin li ftit wisq huma t-trabi mogħtija għall-adozzjoni.

Rigward FOSTERING, għalkemm l-ideja għadha ma qabditx Malta, qegħdin nippruvaw nippruwadu koppji li diġà għandhom tfal, jew anki koppji li jkunu bla tfal biex jieħdu kura b'mod parzjali, ta' tfal fid-Djar tagħna li ma

jistgħux jiġu adottati għaliex il-ġenituri tagħhom għadhom haġġin iżda jew ma jistgħux jew ma jridux jagħtu kashom. U għal dawk l-ommijiet mhux miżżewġa li jkunu jixtiequ ftit taż-żmien mat-tarbija tagħhom, qabel ma jirritornaw għand il-familja bit-tarbija, forsi sakemm il-familja tkun preparata biex tilqagħhom jew minhabba xi diffikultajiet oħra għandna wkoll il-facilità ta' Dar għall-Omm u t-Tarbija fejn dawn jistgħu jgħixu għal xi ġimgħat.

Qegħdin nippreparaw biex nikkonvertu Dar tat-Tfal f'Birkirkara f'Day Centre fejn tfal ta' ġenituri li għandhom bżonn jaħdmu u ma għandhomx min jieħu kura ta' tfal jistgħu jafdaw lil uliedhom.

Nagħlqu b'appell speċjali għall-membri kollha tal-familja t'Alla ibda mill-kleru sa l-iċken tifel jew tifla fil-familja tagħna biex fis-sena li ġejja, 1985, it-tfal tad-Djar tagħna jibdeu iħarsu lejhom mhux bħala oġġett ta' kura u karità, ida bħala kura u kura, membri tal-familja umana u iktar u iktar tal-Giżem Mistiku, u għalhekk denji ta' l-imhabba u l-gustizzja.

RAPPORT HIDMA ISTITUT KATTOLIKU 1984

Is-sena 1984 għall-Istitut Kattoliku kienet sena oħra ta' hidma li wieħed seta' aktar jaraha milli jikkellem fuqha. Matul din il-hidma l-Bord tad-direttori li jiltaqa' darba fix-xahar u li huma responsabbli li jfassal il-policies tal-Istitut Kattoliku kienet li jfassal programm li permezz tiegħu dan iċ-ċentru djoċesani ta' Edukazzjoni, kultura u Animazzjoni jkun miftuħ għall-poplu t'Alla.

Edukazzjoni

Korsijiet: Fil-qasam edukattiv wieħed bilfors irid isemmi l-hafna korsijiet li ġew organizzati mill-Istitut. Kienu korsijiet fil-qasam tat-tagħlim nisrani u xjenzi umani. Għal Grazzja t'Alla r-risposta għal dawn il-korsijiet kienet inkuraġġanti dejjem. L-esperjenza għall-miżna li l-pubbliku li jixtieq jiġi edukat ma jippreferix talki spar-

paljati jew korsijiet twal imma korsijiet żgħar (ta' 4 jew 6 lectures) li fihom mingħajr rabta kbira jkun daħal xi ftit f'suġġett partikulari.

Forum '84: Dejjem xtaqna li l-Istitut Kattoliku jservi ta' post fejn jistgħu jsiru diskussjonijiet liberi u ta' ċertu livell f'suġġetti li jkunu qegħdin jolqtu lill-pajjiż. Naħseb li l-Forum '84 li gie organizzat kull xahar laqat hafna dan l-iskop. L-attendenza tiegħu kienet waħda inkoraggjanti hafna. Bi ftehim mal-Pastor, il-papers tal-Forum '84 kienu jiġu pubblikati fir-rivista biex jintlaħqu aktar.

Privat b'xejn: Għat-tielet sena konsekuttiva l-Istitut Kattoliku reġa' daħal għall-ħidma tal-Privat b'xejn. Din is-sena l-iskema tal-privat b'xejn kienet providenzjali speċjalment minħabba l-problema tal-Edukazzjoni li kien għaddej minnha l-pajjiż. 40 teachers volantarjament jagħtu privat b'xejn darba fil-gimgha lil 700 student f'zewġ suġġetti jew tlieta jekk dan tal-aħħar ikun religjon. Għar-religjon biss kien hemm 150 student għall-'O' level u 80 student għal 'A' level. Għalina dan huwa Katekiżmu għall-Adulti. Wieheġ jista' jimmaġina x'amministrazzjoni trid biex tikkordina dan ix-xogħol. F'din l-iskema nfethet klassi waħda għal dawk iż-żgħażaġh li ma jafux jaqraw u jiktbu. Nirringrazzjaw lil Alla li wara sena dawn iż-żgħażaġh diġà jaqraw gazzetti bil-Malti.

Eżerċizzi tar-Randan: Din is-sena wkoll hadna l-inizjattiva li jiġu organizzati eżerċizzi fir-Randan għall-pubbliku matur (intellettwali). Il-Mulej bierek din l-attività wkoll għax l-attendenza għalih kienet waħda tajba hafna. Skond

survey li għamjlna wara l-eżerċizzu fost dawk li attendew, l-udjenza kienet tikkonsisti f'hafna profesjonisti (tobba, avukati, periti, Bank Managers, Teachers, eċċ.). Kollha xtaqu li din tkun esperjenza ta' kull sena.

Biblijoteka: Id-deċizzjoni li l-Biblijoteka tkun miftuħa bhala 'lending library' kienet timplika hafna spejjeż u xogħol ta' organizzazzjoni. Taht id-direzzjoni ta' espert, l-organizzazzjoni tal-Biblijoteka miexja sewwa. Żdiet hafna n-numru ta' nies li jidhlu fil-Biblijoteka biex jaqraw il-gurnali ta' kuljum u r-rivisti. Għall-aħħar ta' din is-sena n-numru ta' kotba mislufa żdied hafna u laħaq ic-ċifra ta' 200 ktieb fiix-xahar. Jagħmlu użu mill-biblijoteka wkoll l-istudenti tal-'Institute of Religious Studies'.

Bil-ftehim mal-Kummissjoni Kommunikazzjoni Soċjali l-Biblijoteka tal-Istitut Kattoliku daħlet għar-responsabbiltà ta' kiri ta' Films u għajjnuna fil-Gwida.

It-tqassim tal-fuljett "Nisrani llum," qieghed ukoll responsabbiltà tal-biblijoteka tagħna. Dan il-fuljett li jintbagħat bil-posta laħaq ic-ċirkulazzjoni ta' 3,000 kopja. Huma hafna l-parroċċi, Youth Centres u għaqdiet li qed jibbenefikaw minnu għal laqgħat u diskussjonijiet.

Kultura: Tejtratu: Fil-qasam kulturali din is-sena orjentajna ruħna l-aktar lejn il-kultura tejtrali. Min segwa l-gurnali kemm kritiċi uffiċjali u kemm ittri jista' jinduna x' mixja 'l quddiem għamel it-tejtratu tagħna f'dan il-qasam. Waħda mill-kritiċi qalet "Mit-tejtrini tas-sala parrokkjali l-palk tal-Istitut Kattoliku sar tejtratu."

Saru produzzjonijiet li jolqtu l-gosti ta' kulhadd. 80,000 ruħ għa-

mġu użu miġ-tejtratu tal-Istitut Kattoliku matul din is-sena biex jassistu għal drammi religjużi, soċjali u divertenti (kummiedji), varjetà, films kulturali, kuncerti vokali u orkestralli, laqgħat religjużi, prize days, festivals, konferenzi, laqgħat, eċċ.

Barra mix-xhur tas-sajf, fit-tejtratu tagħna giet imtella' produzzjoni differenti kull ġimgħa meta mhux xi oħra fost il-ġimgħa wkoll.

M.A.S.K.: Il-Mask (Membri Atturi Istitut Kattoliku) l-għaqda teatrali residenti tal-Istitut Kattoliku kompliet bil-programm teatrali tagħha wkoll. Żgur li l-MASK għenet ħafna biex it-tejtratu tagħna jimxi l-mixxa li nixtiequh jimxi. Minħabba s-sitwazzjoni preżenti fil-qasam ta' l-edukazzjoni teatrali l-MASK qed theggi kors tad-drama intensiv. Dan il-kors għandu jibda fil-bidu tas-sena '85.

Proġett tad-dawl fit-Tejtratu: Forsi ħafna minnkom diġà jafu bl-ispiża kbira li kellu jagħmel l-Istitut Kattoliku fit-tejtratu biex ikun jista' jibqa' jaqdi l-missjoni tiegħu. Kellha tinbidel is-sistema kollha tad-dawl. Din l-ispiża laqgħet is-somma ta' £M22,000-00,0.

L-Uffiċċju Djoċesan tal-Amministrazzjoni li mill-ewwel fehem il-bżonn li t-tejtratu jibqa' jaqdi l-missjoni tiegħu, ta mutwu ta' parti kbira minn din is-somma bil-kundizzjonijiet tas-soltu.

Din is-sistema ta' dawl godda nħadmet b'tali mod li tiftaħ viżżjoni aktar lit-tejtratu tal-Istitut Kattoliku u issa jistgħu jibdew isiru produzzjonijiet teatrali li qatt ma setgħu jsiru qabel u ma' dawn tingib lejn l-Istitut Kattoliku udjenza ġdida.

Għad hemm ħafna xogħol xi jsir

fit-tejtratu speċjalment fil-qasam tas-sound.

Animazzjoni: Il-Bord tad-Diretturi afda din il-missjoni fir-responsabbiltà tal-K.I.K. (Komunità Istitut Kattoliku).

Fil-fatt il-K.I.K. għandha responsabbiltà li torganizza prayer groups, irtiri, seminars u laqgħat ta' formazzjoni religjuża u personali lil volontieri li jagħtu l-ħidma tagħhom fl-Istitut Kattoliku ħalli din il-ħidma tkun bi spirtu ta' servizz nisrani. Barra minn dan il-K.I.K. għandha wkoll ir-responsabbiltà li tgħin lil gruppi ta' talb oħra li jagħmġu użu mill-ispazju ta' l-Istitut Kattoliku.

Il-K.I.K.: Bħalissa l-K.I.K. hija komposta minn 4 membri interni u 30 membru estern. Il-membri interni telqu x-xogħol tagħhom u qegħdin jaħdmu fl-Istitut Kattoliku bħala missjoni u vokazzjoni.

Il-ħidma ta' dawn il-membri fl-Istitut Kattoliku hija mqassma hekk:

Is-Segreterija: Is-Segreterija ta' l-Istitut Kattoliku hija mmexxija minn membru tal-Komunità intern flimkien ma' team ta' ħames membri esterni li jigu jagħtu l-għajruna tagħhom wara x-xogħol.

Biblijoteka: Il-Biblijoteka hija mmexxija minn membru tal-Komunità interna wkoll u magħha għandha team ta' sitt membri esterni biex jagħtu l-għajruna tagħhom.

Tejtratu: Membru ieħor tal-Komunità interna jmexxi l-Auditorium attendants tat-Tejtratu.

Privat b'xejn: Il-membri tal-komunità interna li jieħdu ħsieb is-segreterija jieħdu ħsieb ukoll l-amministrazzjoni tal-Privat b'xejn. Aktar minn nofs it-teachers volon-

tieri huma membri tal-komunità esterna.

MASK: Membri esterni oħra tal-Komunità jagħtu sehemhom fil-MASK biex igħinu lill-membri l-oħra tal-MASK irawmu spirtu nistrani fis-servizz li jagħtu lill-Istitut Kattoliku.

Counselling: Il-membri tas-segretarja jiehdu hsieb ukoll l-amministrazzjoni tas-servizz ta' Counselling "Nisimgħek" li jsir kuljum fl-Istitut Kattoliku.

Meta wiehed jara l-hidma li twettqet matul din is-sena speċjalment fil-hidmjet immexxija mill-membri tal-komunità jindunaw mill-ewwel kemm hi barka t'Alla li dawn il-hidmjet huma mmexxija b'vokazzjoni warajhom. Dan kien żgur wiehed mill-fatturi prinċipali li matul din is-sena saret hafna hidma fl-Istitut Kattoliku f'atmosfera sabiħa ta' aħwa.

Inizjattivi godda: Hija l-policy tad-Diretturi li fl-Istitut Kattoliku ma jsirux inizjattivi li diġa' tkun

qed taħdem fuqhom xi għaqda oħra. Fil-fatt kull inizjattiva li qed tittiehed hija f'oqsma li aħna nħossu li fid-djoċesi m'humiex jintlaħqu.

Għaqdiet Residenti: Minbarra l-programm tagħha d-direzzjoni tal-Istitut Kattoliku tiehu hsieb li tikkoordina l-hidma tal-għaqdiet residenti biex l-ispazju tal-Istitut Kattoliku jkun jista' jservi l-bżonnijiet tal-hidma ta' kull għaqda. L-Għaqdiet residenti fl-Istitut huma l-Kummissjoni Kateketika Nazzjonali (K.K.N.), Għaqda Biblika, Institute of Religious Studies, Media Centre, Cana Movement, Azzjoni Kattolika, Lehen is-Sewwa, Kummissjoni Komunikazzjoni Soċjali (K.K.S.), Kunsill Djoċesan Apostolat tal-Lajċi (KDAL).

Għaqdiet mhux Residenti: Huwa impossibbli li nsemmi l-għaqdiet reliġjużi, gruppi ta' talb, Kulturali u Edukattivi.

Dun, Gorg Dalli

UFFIĊĊJU KLERU

Rapport għas-Sena 1984

Il-hidma ta' l-Uffiċċju Kleru tiffassal kull sena fuq il-linji li hemm fid-Direttorju tal-Kleru Nru. 21 u fl-Appendici IV Nru. 6, ta' l-istess Direttorju.

L-Irtiri

Matul is-sena l-Kummissjoni ta' l-Irtiri zammet erba' rtiri għall-kleru Djoċesan fid-Dar tal-Kleru; tnejn minnhom mexxihom saċerdot barrani.

Mil-lista ta' l-attendenza li tinzamm fl-uffiċċju jidher li l-maġġo-

ranza tal-kleru tattendi għall-irtir darba kull sentejn u numru konsiderevoli jattendi għall-irtir kull sena.

Sitt saċerdoti minn Għawdex attendew xi wiehed minn dawn l-irtiri.

Hames saċerdoti avżaw l-uffiċċju li għamlu 'Directed Retreat' u tliet gruppi ta' saċerdoti organizzaw irtir partikulari għalihom.

Fl-Irtiri li jsiru fid-Dar tal-Kleru qiegħed isir sforz biex l-irtir ikun organizzat sewwa.

Jinhass il-bżonn li f'kull irtir ikun hemm aministratur li flimkien ma' Predikatur u Direttur ta' Dar jikkordina aħjar l-irtir.

It-tentattiv li d-dar tkun fornita b'sistema ta' loudspeakers fil-kuritur u b'tagħmir ta' tapes ta' kant u diskorsi adatti għall-irtiri biex aktar tinholoq atmosfera tajba għall-irtir għadu ma ntlahaqx.

In-nuqqas ta' konvinzjoni minn xi wħud mill-bżonn tas-silenzju waqt l-irtir qegħda ddejjaq numru kbir ta' ritirandi.

Aġġornament tal-kleru

L-uffiċċju għin lis-Segretarju Djoċesan fil-organizzazzjoni tal-laqgħat u zamm il-lista ta' l-attendenza. L-attendenza, din is-sena, bħal snin li għaddew, kienet pozittiva ħafna. Dan l-appoġġ sħiħ min-naħa tal-Kleru Malti jitlob li dawn il-korsijiet ikunu dejjem organizzati sewwa u b'mod intelligenti.

L-uffiċċju jissuġġerixxi li dan il-Kors ta' l-Aġġornament ikollu 'follow-up' ta' laqgħat imhejjija fuq l-istess sugġett għal laqgħat oħra distrettwali jew parrokkjali tal-Kleru għal matul is-sena. B'hekk kull sena l-Kleru kollu jkollu 'tema komuni' fuqhiex jipprofondixxi fil-laqgħat tiegħu.

Case Work/Kuntatti

L-uffiċċju jipprova jzomm kuntatt għaddej ma' dawk is-sacerdoti li jeħtieġu jew jitolbu l-għajnuna tiegħu. Il-każijiet matul is-sena 1984 laħqu madwar tmenin.

X'uħud minnhom kienu żgħar u rrangaw ma' lajraj; oħrajn serji u delikati li bil-prudenza u għaqal mill-konċernati sabu soluzzjoni ġusta wkoll.

Kasijiet li ma jsibux soluzzjoni tajba malajr huma t-talbiet għall-ħidma ta' sacerdoti oħra f'xi settur pastorali p.e. Assistenti fl-Għaqdiet u Viċijiet fil-Parroċċi.

Dan huwa kkaġunat minn żewġ fatturi: (i) li mhux kull sacerdot għandu 'time-table' ta' ħidma u jew li huwa ddixxiplinat li jahdem f'pastorali organika aktar milli f'pastorali individwali.

(2) L-età anzjana tal-Kleru Malti. In-numru ta' sacerdoti żgħażaġħ huwa limitat ħafna (ara aktar 'il quddiem).

Generali

• Qassisin anzjani jew invalidi f' darhom jilmentaw li xi wħud mis-sacerdoti ta' l-istess parroċċa ma jmorrux iżuruhom.

• Il-maġġoranza tal-kleru djoċesan qiegħed iqaddes b'suffragju tas-sacerdoti shabhom meta jmutu. Huma waħdiēt dawk li ma jirritornawx in-nota li tintbagħtilhom.

• Huma ħafna dawk is-sacerdoti li ma javzawx lis-segreterija meta jkunu ser isiefru u li lanqas jaraw lill-Arcisqof qabel ma jtilqu.

• Il-Birthday Card li tintbagħat lis-sacerdoti fl-okkażjoni ta' eġħluq sninhom tidher li qed tkun apprezzata għalex mhux ftit huma dawk li jiktbu biex jiżziħajr ta' l-awguri.

L-età tal-Kleru

Problema gravi u li l-effetti tagħha qegħdin jolqtu sewwa t-tfassil tal-ħidma Pastorali fid-Djoċesi, hu l-età anzjana tal-Kleru Malti.

Kleru djoċesan fuq il-65 sena — 96.

Kleru djoċesan bejn 65-64 sena — 57.

Kleru djoċesani bejn 59-55 sena — 51.

Kleru djoċesani bejn 54-50 sena — 49.

Kleru djoċesani bejn 49-45 sena — 34.

Kleru djoċesani bejn 44-40 sena — 22.

Kleru djoċesani bejn 39-35 sena — 31.

Kleru djoċesani taħt 34 sena — 12.

Dan juri li l-kleru fuq is-60 sena huma 153. Bejn il-50 u 60 sena hu 100. Taħt il-40 sena huwa 43.

Hemm bżonn li nkunu sensibilizzati sewwa fuq dan il-problema u jsir studju u ħidma serja għall-vokazzjonijiet qabel ma jkun tard wisq.

KUNSILL DJOĊESANI TA' L-APOSTOLAT TAL-LAJĊI

Meta wieħed iħares lura lejn din is-sena ta' attività wieħed jilmaħ tliet fatturi predominanti:

ir-rikonċiljazzjoni; il-Pjan Pastoral; il-Policy tal-KDAL.

A. Ir-Rikonċiljazzjoni

Il-Providenza riedet li eżatt mal-li ntemmu f'nofs Settembru 1983 il-festi f'egħluq il-mitt sena minn meta l-Madonna kellmet lit-twajba Karmni Grima, il-KDAL FLIMKIEN MAL-GHAQDIET U MOVIMENTI bdew iħarsu lejn is-Sena Mqaddsa tal-Fidwa, li l-Papa kien nieda ħames xhur qabel bit-tema prinċipali tar-rikonċiljazzjoni ma' Alla u mal-proxxmu, u li kellu jis-sigillaha bil-konsagrazzjoni tad-Dinja lill-Qalb bla Tebġha ta' Marija fil-25 ta' Marzu 1984. Sa Settembru 1983 il-KDAL bil-kooperazzjoni sħiħa tal-Għaqdiet u Movimenti Kattoliċi kellu sehem kbir biex heġġeġ id-devozzjoni tal-poplu Malti lejn Marija. Wara l-Kunsill ħadem biex, permezz li din id-devozzjoni tissaħħaħ, il-Maltin joqorbu lejn Alla u lejn xulxin.

1. Fil-15 ta' Awissu 1983 il-KDAL kien ippubblika l-Kodiċi ta' Etika għall-Komunikazzjoni Soċja-

li u għamel ħafna sforzi għal bosta xhur wara biex iħajjar lill-edituri tal-ġurnali u x-xandir biex jaċċettawh, jew iġġaddu l-kummenti tagħhom fuqu, jew biex iservi ta' bażi biex jiltaqġu flimkien u jibdeu jifformulaw etika komuni bejniethom.

2. F'Settembru/Ottubru 1983 il-KDAL organizza pellegrinagg nazzjonali għal Ruma mmexxi mill-Viġarju Ġenerali fis-Sena tal-Ġubilew.

3. Fl-istess żmien, Mons. Alwig Deguara, Konsultur Ekkleżjastiku tal-KDAL, ippubblika stedina lill-Għaqdiet u lill-Movimenti Kattoliċi għat-tigdid spiritwali f'dik is-Sena Mqaddsa tal-Fidwa, u wera t-tagħlim li saħa q fuqu l-Papa fil-Bolla tiegħu "Iftħu l-bibien tagħkom lill-Feddej", li biha nieda dik is-Sena. Din l-istedina tqassmet lill-membri kollha bit-tama li ma tul din is-sena SHIHA ddedikata mill-Papa għal din it-tifkira speċjali tal-Fidwa, din il-grajja tidhol fil-fond u timla l-ħsieb u l-ħidma tal-membri.

4. Fil-10 ta' Diċembru 1983 il-KDAL organizza laqgħa ta' formazzjoni fil-Kappella ta' San Kalċidonju, meta Fr. William Axiaq

tkellem dwar ir-Rikonciljazzjoni u l-Appostolat.

5. Fit-3 ta' Marzu 1984 Mons. Arcisqof mexxa proċessjoni penitenzjal nazzjonali minn hdejn Dar l-Emigrant sal-Knisja ta' Giezu, fejn ikkonċelebra mal-assistenti ekkleżjastiċi, u heggeg biex dak li hu hazin nghidu li hu hazin u biex l-imgieba taghna tkun taqbel matwemmjin taghna. Din l-attivita kienet organizzata mill-KDAL u kienet tgħodd għar-rebħ ta' l-indulgenzi tal-Gublew.

6. Fil-15 ta' April, 1984, Hadd il-Palm, il-KDAL organizza l-proċessjoni penitenzjali mill-Knisja ta' S. Duminku, il-Belt Valletta sal-Pjazza ta' San Gwann, fejn imbagħad l-Arcisqof mexxa l-Via Crucis.

7. Fis-27 ta' April 1984, il-KDAL organizza Forum Pubbliku fl-Istitut Kattoliku bit-tema "Nikxfu l-Maskra tal-Faqar", fejn il-kelliema kienu Dr. Lino Briguglio, is-Sur Maurice Agius u Fr. George Grima u ppresjeda s-Sur Peter Cassar Torreggiani. Wara kien hemm diskussjoni.

8. Fl-1 ta' Mejju 1984 il-KDAL organizza l-Festa ta' San Guzepp Haddiem f'San Gwann, bl-istess tema ta' Faqar Gdid f'Pajjiżna, u hareg foljett bl-stess suggett.

9. Il-KDAL issieheb fl-European Forum of National Committees for the Lay Apostolate u f'Lulju 1984 ha sehem fih, permezz ta' delegazzjoni ta' tliet membri li marru Dublin. Dawn kienu Mons. Alwig Deguara, is-Sur Peter Cassar Torreggiani u s-Sinjorina Annette Gaudi Borda. Din ta' l-aħħar kienet rappreżentanta tal-Kummissjoni Djoċesana Żgħażgħ. It-tema tal-Forum kien "L-Edukazzjoni għall-Paċi b'perspettiv Nisrani" u d-diskors

prinċipali għamlu l-Kardinal Basil Hume, il-President tal-Konferenza Ewropea ta' l-Isqfijiet. Attendew 140 lajk minn għoxrin pajjiż u kienu minn kull strat tal-ħajja. Il-KDAL xtaq ukoll li kieku kien possibbli jipprezenta fih tezi dwar il-paċi, iżda kien hemm problemi li dawk prezenti hassewhom jolqtuhom iktar mill-qrib lilhom.

10. Bdiet tidher fil-gurnal "IL-HAJJA" pagna dwar l-Għaqdiet u Movimenti Kattoliċi kull ċertu żmien, b'taġħlim u taġħrif miġbur minnhom.

11. Il-KDAL kellu t-tama li din ir-rikonciljazzjoni m'Alla u mal-proxmu tinħass fostna għax fl-istess żmien hu waqqaf Kummissjoni li hejjiet Gwida ta' Taġħlim u Talb biex id-devozzjoni Marjana tkompli tikber fost it-tfal, iż-żgħażgħ u l-familji sakemm tilhaq l-ideal tal-konsagrazzjoni tal-ħajja lilha mill-Maltin kollha. Il-Kunsill qassam din il-Gwida lill-Għaqdiet u lill-Kunsilli Parrokkjali u heggeg biex il-membri tal-Għaqdiet iġhinu lill-kappillani jorganizzaw gimgha Marjana fil-parroċċa tagħhom.

12. Il-KDAL għen biex il-Festa ta' Kristu Re ssir festa nazzjonali religjuza.

B. Pjan Pastoral

L-Abbozz tal-Pjan Pastoral amalgama l-Kunsill Djoċesan tal-Appostolat tal-Lajċi mal-Uffiċċju Lajċi biex isir flokhom Segretarjat għall-Appostolat tal-Lajċi. F'dan l-Abbozz, is-Segretarjat ikun rappreżentattiv, billi jkollu fih ir-rappreżentanti tal-Għaqdiet Kattoliċi kollha djoċesani, minbarra Kummissjonijiet dependenti minnu biex ilaħħqu ma-setturi kollha tal-ħaj-

ja, jìgifieri tax-xogħol, tal-familja, tan-nisa, taż-żgħażaġh u tal-kultura. Il-Kunsill iddiskuta l-Abbozz matul żewġ laqgħat plenarji. L-Eżekuttiv tiegħu kien studjah qabel fit-tul u kien ha l-idejat tal-Presidenti tal-Għaqdiet u Movimenti dwaru. Il-Kunsill ressaq xi emendi strutturali biex is-Segretarjat għal-Lajçi jkun iktar rappreżentattiv tal-Lajçi fl-isferi kollha tal-ħajja, u biex fis-Segretarjat ikun hemm numru ta' saċerdoti biex jagħtu pariri fis-setturi kollha u jkun hemm koordinament anki bejn is-saċerdoti attivi fl-appostolat tal-lajçi.

Wara l-egħluq id-diskussjoni fuq l-Abbozz fil-Kunsilli Presbiterjali u Pastorali, il-KDAL ressaq emenda jew alternattiva oħra, fejn il-KDAL jibqa' kważi kif hu bħal is-sa iżda li jkun jista' jikkoordina l-ħajja lajka kollha, u fl-istess ħin id-deċiżjonijiet li jittieħdu fil-Kunsill ma jvarjawx minn dawk li jittieħdu fis-Segretarjat tal-Lajçi.

C. Policy

Matul is-sena 1984 u anki fis-snin ta' qabel il-Kunsill sab diffikultajiet dwar kif għandu 'jxandar il-Kelma t'Alla b'dak kollu li tfisser u tiswa għal kull individwu u għas-soċjetà nnifisha' — il-Q.T. il-Papa lill-Isqfijiet fil-11.12.1982. L-Eżekuttiv iltaqa' mal-Presidenti

tal-Għaqdiet u Movimenti dwar dan diversi drabi u wkoll flimkien il-taqgħu mal-Arcisqof f'Gunju 1984. L-ideal jintlaħaq jekk il-membri ta' l-Għaqdiet ikunu ffurmati tajjeb spiritwalment u professjonalment u jkun jafu kif isibu l-mod kif ifittxu, jifhmu u jwasslu lill-poplu kollu t'Alla t-tagħlim nisrani b'mod konvinċenti.

Biex jifhmu l-ispirtwalità u l-formazzjoni partikulari ta' kull għaqda "biex jintlaħqu l-iskopijiet tal-fundaturi ta' dawn l-għaqdiet iżda skond iż-żminijiet li qegħdin filhom issa, il-membri tal-Kunsill u l-Presidenti tal-għaqdiet u movimenti ltaqgħu f'Seminar f'Mount St. Joseph f'Diċembru 1984. Huma talbu flimkien, semgħu lil xulxin u saru jafu aħjar lil xulxin.

Biex jifhmu s-sinjali taż-żminijiet il-Konsultur Ekklesjastku u l-President tal-Kunsill heggu b'ċirkulari f'Mejju 1984 lill-membri kollha għat-talb, għall-penitenza u għall-egħmejjel ta' karità.

Fl-istess ħsieb, fit-13 ta' Settembru 1984 saret laqgħa ta' talb għall-membri kollha tal-għaqdiet fil-Knisja tal-Karmnu l-Belt, fil-preżenza ta' Gesù Sagramentat u ta' Marija".

Leo Abela
Segretarju

Frank Busuttil
President

ID-19-IL JUM MONDJALI TAL-MEZZI TAL-KOMUNIKAZZJONI SOĊJALI

IL-HADD, 19 TA' MBJJU 1985

MESSAĠĠ TA' MONS ARCISQOF

1. Il-Fidi fil-lingwaġ awdjoviziv

Fl-Ghid il-Kbir li għadda l-qajm maż-żgħażaġh Maltin u maġhhom iċċelebrajt quddiesa 'rock'. Kienet f'din l-esperjenza, li ftakart meta ġejt biex inhejji dan il-messaġġ fl-okkazzjoni tad-Dsatax-il Jum Mondjali tal-Mezzi tal-Komunikazzjoni Soċjali li din is-sena ser niċċelebrajha nhar il-Hadd 19 ta' Mejju. Il-Knisja xtaqet li din is-sena neżamminaw, u fejn possibbli niehdu, azzjoni dwar it-tema "Il-Mezzi ta' Komunikazzjoni Soċjali għall-Formazzjoni Nisranija taż-Żgħażaġh."

Ir-'rock mass' tfakkarni f'dan is-sugġett għax hija ċelebrazzjoni tal-fidi tagħna maġmula miż-żgħażaġh. Fiha wżaw it-talenti li tahom il-Hallieq biex jirriflettu fuq ir-realtà ta' hajjithom, u l-problema tad-drogi li tant qed tagħmel hsara f'bosta minnhom. Izda minflok ma ntilfu quddiem il-kobor tal-problema u waqgħu fid-disperazzjoni għol'ew 'il fuq lejn il-Mulej u għamlu att ta' fidi u tama fil-preżenza Tiegħu fostna bħala Salvatur. U kif jigrj dejjem meta wiehed iħares lejn ir-realtà, anke meta hija iebesha u diffiċli, fid-dawl tal-fidi nisranija jinfexx f'ċelebrazzjoni ta' tama u stennija ta' dak li Huwa biss huwa s-Salvatur. Iz-żgħażaġh tul il-quddiesa holqu ambjent ta' partecipazzjoni permezz ta' dawl u muzika miktuba minnhom stess. Ambjent li fih stajna nilqgħu fostna lil Kristu li sar bniedem biex jifdi lill-bniedem.

2. Iz-żgħozija: tezor speċjali

Dan il-kuntatt u kuntatti ohra tiegħi maż-żgħażaġh jgħinuni biex flimkien mal-Papa preżenti niddeskrivli ż-żgħozija bħala tezor speċjali. Fi kliem l-ittra li l-Papa bagħat liż-żgħażaġh nhar Hadd il-Palm iz-żgħozija hija tezor. It-tezor li wiehed jagħzel, jorganizza, jara minn qabel u jagħmel l-ewwel deċizzjoni jiet personali li jkollhom ukoll effetti soċjali. Minhabba diversi raġunijiet hafna żgħażaġh ġieli ma jkunux jistgħu japprezzaw dan biżżejjed u jista' jkun li għalihom iz-żgħozija tkun żmien diffiċli u ta' qtiegħ il-qalb. L-għażliet li jkunu jixtiequ jagħmlu f'hajjithom ikunu mfixkla minn xi xkiel.

Iz-żgħażaġh tallum waqt dan il-proċess ta' għażla u deċizzjoni jkunu influwenzati minn għadd ta' fatturi fosthom il-mezzi tal-komunikazzjoni kemm dawk tal-massa kif ukoll oħrajn użati fi gruppi żgħar. L-iżviluppi tekniċi qegħdin jagħtu wiċċ għid lil dawn il-mezzi u lill-influwenza li jkollhom fuq is-soċjetà u fuq iz-żgħażaġh.

Iz-żgħażaġh, per eżempju, minn dejjem kienu jhobbu d-diski u l-muzika. Illum permezz tal-'video music' jistgħu jisimgħu l-kanzunetti u fl-stess hin jiddevertu billi jaraw films qosra li jkollhom effetti speċjali, kuluri, ritmu viżwali, movimenti mgħaġġla, cartoons komiċi — kważi jkun hemm minn kollox. Iz-żgħażaġh jiehdu pjaċir b'dawn għax imissulhom qalbhom, is-sensi

u l-immaginazzjoni.

3. Relazzjoni dinamika

Biex wiehed jagħraf sew l-effett ta' dan wiehed irid iqis li bejn il-mezzi tal-komunikazzjoni u ż-żgħażaġh hemm relazzjoni dinamika fejn kull naħa tista' tinfluwenzja lill-oħra. Din ir-relazzjoni għandha tiġi żviluppata sew biex għal akbar għid taż-żgħażaġh u tas-soċjetà ż-żgħozija tiġi żviluppata bħala teżor speċjali.

Il-mezzi tal-komunikazzjoni għandhom id-dmir li jharsu lejn iż-żgħozija bħala teżor speċjali u jirrispettawha bħala tali. Sfortunatament jiġri li ħafna minn dawk li jipproduċu l-media jharsu lejn iż-żgħażaġh sempliċement bħala suq li minn fuqu jistgħu jistagħnew. U kif jagħmlu ma' swieq oħra jippruvaw jisfruttawh għall-akbar vantaġġ ekonomiku. Huwa komuni ħafna wkoll li l-'image' li l-media jagħtu taż-żgħażaġh x'aktarx hija image negattiva: iż-żgħażaġh bħala dawk li jghixu ħajja mtaġra jew delinkwenti. Il-generożità u l-idealizmu ta' ħafna u ħafna żgħażaġh ma tantx għandu post prominenti f'ħafna mill-programmi jew artikli li naraw, nisingħu jew naqraw. Imbagħad, fejn il-mezzi tal-komunikazzjoni huma kontrollati politika-ment, jiġri li dawn jintużaw biex b'mod propagandistiku jippruvaw jikkontrollaw il-moħħ u r-rieda taż-żgħażaġh. L-ebda waħda minn dawn it-toroq ma tirrispetta liż-żgħażaġh.

Din is-sitwazzjoni m'għandhiex tmewtilna qalbna. Issib għadd ta' produttori jew editori li jagħmlu l-ħila tagħhom kollha biex jagħtu stampa aktar pożittiva, u għalhekk aktar reali, taż-żgħażaġh.

4. X'jistgħu jagħmlu ż-żgħażaġh

Iżda t-tama prinċipali tagħna qeghda fiż-żgħażaġh. Dawk minn-hom li ġew għar-rock ma'ss urew li huma żgħażaġh attivi li lesti li joħolqu l-forom ta' espressjoni tagħhom huma stess billi jużaw il-media moderni b'mod kreattiv u intelligenti li jinvolve l-personalità sħiħa ta' dak li jkun u jimbuttaħ biex ifassal ħajja aħjar flimkien ma' l-oħrajn.

Dak li dawn iż-żgħażaġh għamlu dak in-nhar jistgħu u għandhom jippruvaw jagħmluh fil-granet l-oħra tas-sena. Għandhom jimpenjew ruħhom biex il-mezzi tal-komunikazzjoni soċjali jsiru dejjem aktar jixirqu lill-bniedem.

* Lil min iħares lejhom, bħala suq, iż-żgħażaġh iwegħbuh billi flushom jużawhom biex jixtru prodotti u jhallsu għall-wirjiet li jgħinu-hom, jikbru.

* Lil dawk li jridu jikkontrollaw-hom qalbhom u moħhom bi propa-ganda politika iż-żgħażaġh għand-hom juruhom l-qalbhom u moħhom huma għalihom.

* Iż-żgħażaġh għandhom jinsistu li dawk responsabbli mill-mezzi tax-xandir u l-gurnali mhux biss jikkonsultawhom iżda għandhom idahhluhom, skond kemm ikun possibbli fil-produzzjoni jew kit-biet li jolqtu lilhom. Għandhom jagħtu-hom ukoll kull possibiltà li f'ambjent miftuħ u hieles isemmu l-opinjoni-jiet tagħhom.

Liż-żgħażaġh inhegġiġhom biex ma' jibqgħux passivi. Huma m'għandhomx iħallu li jiġu dominati mill-mezzi tal-komunikazzjoni soċ-jali. Iżda għandhom ikunu huma li b'mod ma'tur jużaw u jinfluwen-zaw l-iżvilupp ta' dawn il-mezzi u tal-post tagħhom fis-soċjetà.

Fuq iż-żgħażaġh jiddependi l-futur. Kif qalilhom, il-Papa, fil-messaġġ li hareġ fl-okkażjoni ta' dan il-Jum Mondjali, huma ż-żgħażaġh li jridu jiktbu l-pagna ġdida ta' l-istorja għas-sena 2000. B'mod speċjali f'din is-sena ddedikata għalihom, iż-żgħażaġh għandhom jaraw

li l-mezzi tal-komunikazzjoni jgħinu nuhom biex din il-pagna tinkiteb b' mod li tkun tixraq lid-dinjità tal-bniedem bħala xbieha t'Alla. 19 ta' Mejju 1985.

† GUŻEPPI MERCIECA,
Arcisqof ta' Malta.

ONORIFICENZI

Il-Qdusija Tiegħu l-Papa għogbu jinnomina

lill-W. Rev.du Mons. Carmelo Xuereb, Vigarju Ġenerali
Protonotarju Appostoliku sopranumerarju

u lir-Rev.di saċerdoti

Dun Karm, Bianco, Dun Stephen Borg, Dun Ġwann Briffa Brincati,
Dun Lawrenz Cachia, Kan. Antonio Muscat, Dun Karm Zammit
Kappillani tiegħu.

* * *

OKKAŻJONIJIET TA' HIDMA PASTORALI BARRA MINN MALTA

L-Arcisqof irċieva xi talbiet minn isqfijiet barranin għal xi saċerdot biex imur jagħmel hidma pastorali fid-djoċesi tagħhom ukoll għal xi ftit taż-żmen. L-Arcisqof lest biex jagħti l-permess meħtieġ lil dawk li jithajru. Id-djoċesijiet huma dawn:

Djoċesi ta' Bamenda, N.W. Province, Cameroon (hemm żewġ saċerdoti Maltin, inkardinati fid-djoċesi ta' Plymouth, li ġa qegħdin hemm);

djoċesi ta' Nola (Italja);

djoċesi ta' Valle della Lucania (Italja);

djoċesi ta' Amelia (Italja).

Għal tagħrif aktar wieħed hu mitlub jikteb lis-Segreterija tal-Kurja.

EŻEMPJU TA' OMELIJA

It-tnax-ij Hadd tas-sena "L-IMHABBA TA' KRISTU SSUQNA"

L-imħabba ta' Alla għalina

"L-imħabba ta' Kristu ssuqna, aħna li nafu li wieħed miet għal kul-hadd, sabiex dawk li jgħixu mhux għalihom infushom imma għal dak li miet u rxoxta minħabba fihom". Dan il-kliem qalulna San Pawl illum fit-tieni qari tal-Quddiesa, biex ifakkarna li kull ma nagħmlu, naħsbu u ngħidu għandna nagħmluh għall-imħabba ta' Kristu, li bil-mewt u l-qawmien tiegħu ħelisna mill-jasar tad-dnub u tana li nibdew ngħixu ħajja għdida fih.

Kienet l-imħabba bla qjies ta' Alla għalina l-bnedmin li wasslitu biex jibgħat lil Ibnu stess fid-dinja biex lilna li konna tbeġhidna minnu minħabba d-dnub, jerga' jħabbibna miegħu; ried li Ibnu jsir dnub għalina, biex aħna neħilsu minn dnubietna.

Kienet l-imħabba bla qjies ta' l-Iben ta' Alla għalina, li wasslitu biex hu, li kellu n-natura ta' Alla, isir bniedem bħalna u jkun jixbahna f'kollox barra mid-dnub, halli jidher għalina u jpatti għal dnubietna bil-mewt tiegħu fuq is-salib.

Quddiem xhieda hekk kbira ta' mħabba, jekk aħna tassew nafu x'in-hi l-vera mħabba, ma jistax ikun li aħna ma nwieġbux bl-imħabba tagħna, anzi b'hegga ta' mħabba, kif wieġeb San Pawl, malli għaraf lil Kristu.

Mill-mument li fih, fit-triq ta' Damasku, il-Mulej Ġesù lil San Pawl sejjaħlu biex ikun f'idejgħ għodda magħzula ħa jwassal ismu lill-ġnus pagani, San Pawl ma strahx mument wieħed u waqaf li jxandar l-isem ta' Ġesù: minkejja t-tigrib kollu li miegħu ltaqa', minkejja t-tfixkil kollu li sab mill-egħdewwa tiegħu, San Pawl ma waqaf qatt iħabbar il-Mulej Ġesù sa ma temm il-mixja tiegħu f'din id-dinja u wettaq il-missjoni tiegħu bit-tixrid ta' demmu. U dan għaliex kienet l-imħabba ta' Kristu li kienet qiegħda timbuttah, li kienet qiegħda ssuqu, li kienet tghinu jegħleb it-tfixkil kollu li miegħu kien jiltaqa'.

Ġesù ma' l-Appostli fit-tigrib tagħhom

Bħal San Pawl aħna wkoll għarafna l-imħabba ta' Alla, l-imħabba ta' Kristu. Imma aħna, nistgħu aħna ngħidu, bħal San Pawl, li l-imħabba ta' Alla ssuqna? Jew malajr naqtgħu qalbna minn xi tfixkil li nsibu quddiem-na? Jew nibzghu mis-sagrificiċi li rridu nagħmlu biex nagħtu xhieda ta' Kristu quddiem id-dinja? Jew ibezzghuna t-tempesti li bla heda s-setgħat tal-ħażen iqanqlu kontra s-saltna ta' Kristu? Jekk dan, nisimgħu x'qalilna Ġesù fl-Evangelju tal-lum: "Dal-biża' kollu għaliex? Mela ma għandkomx fidi?"

Hekk qal Ġesù lill-Appostli li kienu kollha mwerwrin minħabba r-riefnu kbir li qam waqt li huma kienu fid-dgħajsa flimkien ma' Ġesù qegħdin jaqsmu l-baħar tal-Galilija. "Dal-biża' kollu għaliex?" L-Appostli beżgħu li se jgħerqu, li se jintilfu, u dak il-ħin insew li kellhom lil Ġesù magħhom,

dak Ġesù li kienu rawh ifejjaq il-morda, ikeċċi x-xjaten, u jagħti l-ħajja lill-mejtin. U Ġesù qam minn fejn kien u għall-kelma tiegħu siket ir-riħ, u waqfet il-qilla tal-baħar, u hekk uriehom li kellu mhux biss is-setgħa fuq il-mard u t-tigrib kollu tal-ġisem, mhux biss fuq ix-xjaten u l-ispirti ħżi-
na, imma wkoll fuq il-qawwiet kollha tan-natura; u dan għax kien Alla, dak Alla, li fl-ewwel qari tal-lum qrajna li qiegħed it-truf lill-baħar u qallu: “S’hawn tista’ tasal u mhux iktar, ma taqbizx minn hawn il-ġewwa bil-mewġ tiegħek.”

Ġesù magħna fit-tigrib tagħna

Il-ġrajja tal-Evanġelju tal-lum hi ta’ tagħlim kbir għalina, għax turi-
na li Ġesù hu dejjem magħna fit-tigrib kollha li miegħu niltaqgħu tul ħaj-
jitna kollha, għalkemm, kemm-il darba ma nintebħux li huwa magħna,
huwa qrib tagħna, u naħsbu li ħalliena waħedna, kif haħsbu l-Appostli waqt
it-tempesta fuq il-baħar.

Ġesù xi kull tant iħallina nħossu ruħna waħedna, abbandunati minn
kulhadd, abbandunati minnu wkoll: hafna qaddisin għaddew minn tigrib
bħal dan; Ġesù stess għadda minn dan it-tigrib — fuq is-Salib, meta għaj-
jat: “Alla tiegħi, Alla tiegħi, għaliex tlaqtini?” Imma kien proprju f’dak il-
waqt li Kristu temm il-missjoni tiegħu u kiseb is-salvazzjoni tad-dinja. U
l-mument li fih Kristu huwa l-aktar qrib tagħna, huwa proprju l-waqt li
fih inhossu ruħna abbandunati minn kulhadd, il-ħin li fih qiesu taqa’ dalma
kbira fuq ruħna, u nibdew nibzġħu li mhux se nifilħu aktar għat-tigrib li
ġie fuqna, li ma nifilħux aktar għalih. Ġesù dan jippermettith biex isaħ-
ħaħ fina l-fidi tagħna fih, għaliex hu dejjem magħna u ma jħalliniex nig-
garrbu aktar milli nifilħu, u flimkien mat-tigrib jagħtina l-qawwa kollha
li neħtieġu biex negħilbuh.

Jekk tassew inħobbu lil Alla, jekk tassew l-imħabba ta’ Kristu ssuqna,
ebda ħaġa ta’ din id-dinja ma tista’ tfixkilna: jistgħu jqumu kontra tagħna
l-irwiefen kollha tal-ħażen, jistgħu jiġu fuqna kull xorta ta’ disgrazzji, nis-
tġħu ma naraw ebda xaqq ta’ dawl li jurina li qiegħed joqrob it-tmiem tat-
tigrib kollu tagħna, jista’ jkun li ma narawx ħlief dlamijiet quddiemna:
jekk aħna għandna fidi shiħa, jekk aħna kollna heġġa ta’ mħabba għal
Kristu, mhux se naqtgħu qalbna, għax nafu li ż-żmien tat-tigrib għad
iġħaddi, u meta jasal il-waqt, Kristu jurina li kien qrib tagħna: iqum u lill-
irwiefen tal-ħażen u jgħidilhom: “Isktu! Biżżejjed!”, u jkun hemm kalma
kbira.

TALBA TAL-FIDILI

Miġburin flimkien għaċ-ċelebrazzjoni tal-misteri qaddisa, nitol-
bu ’l Alla jqawwi l-fidi tagħna, biex ma naqtgħux qalbna mit-tig-
rib li miegħu niltaqgħu biex nibqgħu fl-imħabba tiegħu.

Mulej Ġesù, ieqaf mal-Knisja tiegħek u sikket il-qilla tat-tem-
pesti li jqanqlu kontriha s-setgħa tal-ħażen, kif sikket ir-riħ u l-
baħar int u taqsam ma’ l-Appostli tiegħek il-baħar tal-Galilija.

Mulej Ġesù, qawwi qalb dawk hutna li għaddejjin minn tigrìb kbir minħabba twemminhom, wettaqhom bil-grazzji tiegħek, biex jifhmu li int qrib lejhom, lest biex teħlishom mit-tigrìb kollu tagħhom meta jasal il-waqt.

Mulej Ġesù, thalli qatt jahkmuna l-biza' u n-nuqqas ta' fidi fik, imma qawwi dejjem aktar fina l-hsieb li int dejjem qrib tagħna fit-tigrìb kollu li jista' jigi fuqna.

Mulej Ġesù, wettaqna fl-imħabba tiegħek, biex imbuttati mill-imħabba tagħna għalik inħabirku għall-glorja tiegħek u għall-kobor tas-saltna tiegħek fid-dinja kollha.

Mulej Ġesù Kristu, ilqa' t-talb li qegħdin nagħmlulek illum: thalli ebda tigrìb jew inkwìet jifridna mill-imħabba tiegħek u zom-mna dejjem fl-imħabba tiegħek ha nkunu foqlen għdid. Int li tgħix u ssaltan għal dejjem ta' dejjem.

It-tlettax-il Hadd tas-sena

IL-MISTERU TAL-MEWT U L-HAJJA

Il-misteru tal-mewt

Il-grajja ta' bint Ġajru li thabbrilna fl-Evangelju tal-lum tistedinna nimmeditaw, naħsbu ftit fuq il-misteru tal-mewt u l-ħajja. Il-hsieb tal-mewt ibeżzagħna; ma tantx inħobbu naħsbu fuq il-mewt; meta nisimgħu bil-mewt ta' xi hadd li nafu, ninħasdu, u, irridu jew ma rridux, niftakru li aħna wkoll għad immutu.

Imma għaliex din il-biza' tal-mewt? "Il-mewt mhix opra ta' Alla" qaltilna l-Knisja illum fl-ewwel qari tal-Quddiesa, bi kliem il-Ktieb ta' l-Għerf. "Alla ma jieħux gost meta l-ħajjin imutu, għaliex hu halaq kollox biex jibqa'; fil-kreaturi tiegħu ma hemmx il-velenu tal-qirda u fuq l-art il-mewt ma kellhiex taħkem". Mela għaliex immutu? Twegħibna l-Knisja bi kliem il-Ktieb ta' l-Għerf: "Minħabba l-għira tax-xitan li l-mewt daħlet fid-dinja".

Dan il-kliem iwettqu San Pawl fl-ittra tiegħu lir-Rumani, fejn iġhidilna li l-mewt daħlet fid-dinja minħabba d-dnub. Ix-xitan, imkeoċi mill-genna, beda jgħir għall-bniedem, maħluq sura u xbieha ta' Alla u magħmul ftit inqas mill-angli; beda jgħir għall-bniedem maħluq biex igawdi lil Alla fl-hena ta' dejjem wara li jkun haħbu u qdieh f'din id-dinja. U għalhekk ix-xitan ipprova jeqred ix-xbieha ta' Alla fil-bniedem, ried itelliflu s-saltna tas-sema — u rnexxilu, għax waqqa' l-bniedem fid-dnub u għamlu l-sir tiegħu. Daħal id-dnub fid-dinja, u mad-dnub daħlet il-mewt li xterdet fil-bnedmin kollha.

Iżda Alla ma riedx li l-bniedem li ħalaq għalih xbieha tiegħu jibqa' mjassar mix-xitan, jibqa' taħt il-madmad tal-mewt. Ix-xitan, meta waqqa' l-bniedem fid-dnub, ma rnexxilux jeqred għal kollox fil-bniedem ix-xbieha ta' Alla; irnexxielu biss idallamha, idgħajjifha, imma mhux jeqridha. Kristu bil-mewt u l-qawmien tiegħu għall-ħajja ħeles il-bniedem mill-jasar tal-mewt u d-dnub, ħelsu mill-madmad tax-xitan, u x-xbieha ta' Alla fil-bniedem mill-ġdid dehret fis-sebħ kollu tagħha, bil-qawwa kollha tagħha.

Raqda ħelwa għal min jemmen

Il-qawmien ta' bint Ġajru tfiissrilna dan kollu. "It-tfajla mhijiex mejta, imma rieqda," qal Ġesù lill-folla tan-nies li f'dar Ġajru kienu qed jagħmlu storbu shiħ jibku u jixru. "It-tfajla mhijiex mejta," qalilhom, u bdew jiddieħku bih. U biex jurihom li t-tfajla ma kinitx mejta, daħal ħdejha, qajjimha u taha lill-ġenituri tagħha.

Hekk hi l-mewt għal dawk kollha li jemmu: raqda ħelwa fi Kristu, li minnha Kristu stess iqajjimna biex nifthu għajnejna għall-ħajja ta' dejjem. Hu veru li l-firda li ġġib magħha l-mewt tnikkitna, imma hu niket li hu mtaffi mill-faraġ tal-fidi, għaliex aħna nemmu li ma għandniex għal dejjem għamara f'din id-dinja, imma għandna għamara oħra tistenniena fis-sema pajjiżna, għamara li tibqa' għal dejjem. Il-mewt għalhekk ma taħkimx aktar fuqna, għax ukoll jekk immutu għal din id-dinja aħna ngħixu għal dejjem, għaliex Alla ħalaq il-bniedem biex iġix għal dejjem.

Dawk biss li jimxu wara x-xitan, iduqu l-mewt ta' dejjem, iġidilna l-Ktieb ta' l-Għerf. U jduqu l-mewt għal dejjem għaliex, meta jaslilhom il-waqt li jhallu din id-dinja, huma jibqgħu fid-dnub tagħhom, jibqgħu egħdewwa ta' Alla, jibqgħu fil-qagħda li fiha qiegħdu ruħhom meta lil Alla warrbuh fil-ġenb, u flok Alla għażlu lihom infushom u l-ħlejjaq tad-dinja, u rabtu qalbhom magħhom.

L-għana li kisbilna Kristu

X'irridu nagħmlu biex ma nduqux il-mewt ta' dejjem? Kif għandha tkun ħajjitna f'din id-dinja, biex it-tmiem tagħha f'din id-dinja jkun raqda ħelwa li tifthilna l-bibien tas-sema? It-twegiba jagħtihilna t-tieni qari tal-lum, li jfakkarna fl-għana kollu li kisbilna Kristu.

Minħabba fina Kristu ftaqar, biex bil-faqar tiegħu nistagħnu aħna, qal San Pawl lill-Korintin. Kristu ftaqar meta sar bniedem bħalna, meta hu, li kien Alla, sar bniedem bħalna, meta hu li ma kienx jaf x'inhu dnub, sar dnub għalina. Imma għax Kristu sar bniedem bħalna, għax ftaqar, aħna stajna niksbu l-għana kollu tas-salvazzjoni li kisbilna Kristu bil-mewt tiegħu fuq is-Salib u l-qawmien tiegħu mill-imwiet. Jekk aħna nużaw tajjeb l-għana kollu li kisbilna Kristu, aħna mhux se nduqu l-mewt ta' dejjem.

X'inhu l-għana tas-salvazzjoni li kisbilna Kristu? San Pawl iġidilna li permezz tal-faqar ta' Kristu aħna stagħnejna fil-fidi, fil-kelma, fl-għerf, fil-ħegġa, fl-imħabba: u dan l-għana kollu nkattruh dejjem aktar bit-tiħib tagħna fil-misteri qaddisa. Il-kelma ta' Alla li tiħabbirilna kull darba li nieħdu sehem fiċ-ċelebrazzjoni tal-misteri qaddisa, isahħaħ fina l-fidi, tqan-

qalha fina, tagħmilha fidi ħajja, kollha heġġa għall-egħmil it-tajjeb; il-Kelma ta' Alla twasslilna l-għerf tal-ħwejjeg tas-sema u turina kemm dan l-għerf jisboq l-għerf kollu tan-nies tad-dinja, u tgħidilna li Alla hu mħabba, u thegġigna biex nibqgħu fl-imħabba ta' Alla.

Nibqgħu fl-imħabba ta' Alla meta ngħixu fl-imħabba, jigifieri meta nuru mħabba ma' ħutna l-bnedmin l-oħra. Meta, kif smajna lil San Pawl igħidilna fit-tieni qari tal-lum, bizzejjed tagħna naghmlu tajjeb għan-nuqqas ta' dawk li ma għandhom xejn meta, fi kliem ieħor, naghmlu dak li jridna naghmlu Ġesù biex idafħalna fis-saltna tiegħu ta' dejjem: nitimgħu lil min hu bil-guħ, nisqu lil min hu bil-għatx, inlibbsu lil min huwa għarwien, inzuru lil min hu marid, infarrġu lil min hu mnikket, nistabru b'min idejjaqna, nahfru lil min hu ħati għalina — jekk naghmlu dan ma' ħutna l-bnedmin, Kristu jqisu magħmul miegħu stess, u jdafħalna fis-saltna ta' dejjem fejn mewt ma jkunx hemm iżjed, u lanqas biki, u hemm, u niket, imma hena u sliem bla qjies għal dejjem ta' dejjem.

TALBA TAL-FIDILI

Aħna u niftakru llum li Kristu, li kien għani, ftaqar għalina, biex bil-faqar tiegħu nistagħnu aħna, nitolbuh jgħinna naghmlu uzu tajjeb mill-għana kollu li kisbilna bil-mewt u l-qawmien tiegħu għall-ħajja, ħalli nkunu nistgħu niksbu l-ħajja ta' dejjem.

Mulej Ġesù, ieqaf mal-Knisja tiegħek hija u tiċcelebra l-misteru tal-mewt u l-qawmien tiegħek għall-ħajja, u thabbrilna li hawn fid-dinja ma għandniex għamara għal dejjem imma mexjin lejn is-sema pajjiżna.

Mulej Ġesù, kif sejjaħt mill-gdid għall-ħajja lil bint Ġajru, qajjem għall-ħajja gdida fik lil dawk ħutna li jinsabu mjassrin mix-xitan bil-mewt tad-dnub.

Mulej Ġesù, sieheb fis-saltna tiegħek ta' dejjem lil dawk kollha li temmew il-mixja tagħhom f'din id-dinja, u aghthom li jgawduk għal dejjem.

Mulej Ġesù, bil-kelma tiegħek, għallimna l-għerf tal-ħwejjeg tas-sema, saħħaħ fina l-fidi, u kebbes fina heġġa ta' mħabba biex naghmlu kull ma jogħgob lilek u niksbu l-hena ta' dejjem.

Mulej Ġesù Kristu, fil-ħniena tiegħek, isma' t-talb li qegħdin naghmlulek illum, u kun ta' għajnuna għalina biex inzommu 'l bo-ghod minnha kull haġa li tista' tifridna minnek u ttellfilna l-ħajja ta' dejjem. Int li tgħix u ssaltani għal dejjem ta' dejjem.

L-erbatax-il Hadd tas-sena
IN-NISRANI FID-DINJA TAL-LUM

It-tigrib ta' Kristu u tal-profeti

L-Evangeliġu tal-lum iġhidilna x'gara f'Nazaret l-ewwel darba li Ġesù reġa' lura hemm wara li kien ta' bidu għall-missjoni tiegħu li jxandar il-Bxara t-tajba tas-salvazzjoni. In-nies ta' Nazaret kienu semgħu bl-egħgubijiet li kien għamel Kafarnahum; kienu semgħu bit-tagħlim li hu kien qiegħed ixandar, u kważi ma ridux jemmnu li xi hadd li kien għex fosthom għal tletin sena shaħ kien kapaċi jagħmel dawk l-egħgubijiet li kienu semgħu bihom. U meta f'jum is-Sibt mar fis-sinagoga tagħhom u beda jgħallem aktar tfixklu minhabba fih u bdew iġhidu: "Minn fejn kisbu dan il-għerf kollu?"

Dak li ġara lil Ġesù f'Nazaret, ġara wkoll lill-profeti tal-qedem, kif għabbar Alla lill-profeta Ezekjel meta baġhtu bħala profeta tiegħu fost ulied Israeġ, u qallu li kien se jibagħtu fost nies ta' ras iebsa, li mhumiex lesti jisimgħu minn dak li jgħidilhom, li se jagħlqu widnejhom biex ma jisimgħux it-twissijiet tiegħu.

..... tal-ministri ta' Alla

Dan jġri wkoll lill-ministri ta' Alla tul iż-żminijiet, u qiegħed jġri llum ukoll. Kemm-il darba llum ukoll il-kelma tal-Papa u tal-Isqfijiet, magħqudin miegħu, qiegħda tiġi mgħawġa, imfissra hażin, jew imwarrba fil-ġenb, għax ma ddoqqx għan-nies tal-lum, għax hi ċanfira għall-ħażen tagħhom, għax hi kundanna tal-imġiba tagħhom? Kemm-il darba n-nies illum, nies ukoll li jiftahru li huma nsara, nies li jmorru l-Quddies nhar ta' Hadd, iġhalqu widnejhom għall-Kelma ta' Alla li tgħidilhom x'jitolbu minnhom il-kmandamenti ta' Alla, li tgħidilhom kif għandha tkun il-ħajja tagħhom bħala nsara? In-nies tad-dinja llum ma jridux jisimgħu min ikellimhom, fuq il-mewt, fuq il-gudizzju, fuq l-infern, għax ma jridux min ibeżżagħhom; in-nies illum ma jridux li l-Knisja tikkundanna l-abort, l-isterilizzazzjoni, id-divorzju, l-infiq iż-żejjed, il-ħajja bla rażan: in-nies illum ma jieħdux pjaċir min ifakkarhom fid-dmirijiet tagħhom, liema huma l-valuri fundamentali tal-ħajja tal-bniedem, fid-dmir li jħarsu d-dinjità ta' huthom il-bnedmin l-oħra, għax dan kollu hu xkiel għalihom biex igibu dejjem aktar 'il quddiem l-interessi tagħhom. U għalhekk jaslu biex iġhidu li l-Knisja, li l-Papa u l-isqfijiet qed jindahlu f'affarijiet li mhumiex tagħhom, u jgħidu lin-nies biex ma jagħtux widen għal dak li tgħid il-Knisja — huma nies li mhux qed jintebħu li meta l-Knisja titkellem, meta l-Papa u l-isqfijiet jitkellmu, mhumiex iwasslu l-kelma ta' bniedem, imma qegħdin iwasslu lill-bniedem il-kelma ta' Alla stess.

.... tan-nisrani

Dan jġri wkoll lin-nisrani, li jrid iġix tassew is-sejħa tiegħu ta' nisrani li hu. In-nisrani bil-ħajja stess li jgħix irid iħabbar it-tagħlim ta' Kristu

kif twassalulna l-Knisja, għaliex in-nisrani hu wkoll “profeta” fid-dinja. Bil-Magħmudija n-nisrani jissieheb fil-missjoni ta’ Kristu, il-Qassis, il-Pro-feta u s-Sultan. Fil-Magħmudija n-nisrani jiġi kkonsagrat b’sinjal tas-salib fuq gbinu biż-żejt tal-grizma għall-qadi ta’ Alla, biex jagħti l-qima li tixraq u tisthoqq lil Alla mhux biss bit-tishib fil-misteri qaddisa, imma wkoll huwa u jgħin lil ħutu fil-bżonn — din il-konsagrazzjoni tagħtih sehem għalhekk mill-istess saċerdozju ta’ Kristu, mis-saċerdozju tal-fidili.

Min jaqdi ’l Alla, isaltan, iġhidilna San Girgor, u għalhekk in-nisrani huwa u jagħti l-qima li tisthoqq lil Alla, huwa u jagħmel eġġmejjel ta’ ħniena ma’ ħutu fil-bżonn, ikun isaltan u għandu sehem mill-missjoni ta’ Kristu bħala Sultan: u s-saltna ta’ Kristu hi saltna ta’ ġustizzja, imħabba u sliem, hi saltna fil-qlub tal-bnedmin, u n-nisrani bl-eġġmejjel ta’ ħniena li jagħmel ikun iġib is-sliem fi qlub dawki li jgħin u jkun jurihom sinjal ta’ mħabba fi Kristu.

Imma n-nisrani hu fuq kollox “profeta” għaliex bil-ħajja tiegħu ta’ nisrani hu, ikun iħabbar lid-dinja x’inhi s-sejha ta’ kull bniedem, ikun juri lil kull bniedem kif għandu jgħix biex iġix ta’ bniedem li hu. Minħabba f’hekk in-nisrani jgħaddi minn ħafna tiġrib tal-ħżiena, li, għax l-istess im-ġiba tiegħu hi ċanfira għalihom, ma jaħmluhx, jistmerruh, ifixkluh, iġhidu kontra tiegħu, imaqdruh.

Imma dan ma għandux jaqtagħlna qalbna; it-tfixkil u t-tiġrib huwa sehem mill-wirt u r-rizq tan-nisrani; il-ħajja tan-nisrani ma tistax tkun differenti minn dik ta’ Kristu; jekk lil Kristu garrbuh, hekk ukoll jiġi mgar-rab in-nisrani. U Alla dan jippermettix biex, kif iġhidilna San Pawl, fit-tieni qari tal-lum, ma nintefhux bina n-fusna, minħabba l-kobor tal-grazzji li Alla jagħtina.

Il-qawwa tal-grazzja ta’ Alla

San Pawl hu ta’ eżempju mill-aqwa għalina fit-tiġrib kollu li miegħu nistgħu niltaqgħu biex ngħixu ħajja verament nisranija, ħajja skond it-tagħlim tal-Evangelju, ħajja ta’ fedeltà shiħa għat-tagħlim tal-Knisja kif iwassluhulna l-Papa u l-isqifijiet. San Pawl iġhidilna li kellu ħafna rive-lazzjonijiet, ġie merfugh sat-tielet sema, ra ħwejjeġ li l-moħħ ma jstax ifisser; imma biex ma jtkabbarx bih innifsu Alla bagħatlu xitan iniggzu u ma jhallihx kwiet. Tliet darbiet talab biex jiġi meħlus minn dan it-tiġrib, iżda Alla ma neħħihulux, imma qallu li biex jirbaħ dak it-tiġrib kienet biż-żejjed għalih il-grazzja li kien qiegħed jirċievi mingħand Alla.

San Pawl għalhekk iġħallimna, iġħallem lil kull nisrani veru, li għal-imħabba ta’ Kristu, għandna nifirħu bit-tfixkil kollu li miegħu niltaqgħu jekk irridu ngħixu ħajja ta’ veri nsara, bit-tgħajir, bit-tbatijiet, bid-dwej-jaq li ngarrbu minħabba l-fidi tagħna. Ma għandniex għalhekk naqtgħu qalbna jekk flok iroddulna ħajr għal xi parir tajjeb li nagħtu lil xi ħadd, nirċievu tgħajir u tmaqdir; ma għandhomx jifnuna d-dwejjaq li nħossu meta naraw tant ħażen fid-dinja, meta qisu kull ma nagħmlu ma jiswa għal xejn biex ingħibu għall-aħjar il-qagħda li fiha ninsabu; ma għandniex inħallu t-tbatija li jista’ jkollna żżommna lura li nħabirku għal dinja aħjar,

fejn tassew ikun hemm ġustizzja u sliem. Hu proprju waqt it-tbatijiet, id-dwejjaq, it-tgħajjir li ngarrbu, li tidher fina l-qawwa kollha tal-grazzja ta' Alla li jaħdem fina u bina bħala strument f'idejh għas-salvazzjoni tad-dinja.

TALBA TAL-FIDILI

Miġburin flimkien għaċ-ċelebrazzjoni tal-misteri qaddisa, nitolbu 'l Alla llum il-qawwa kollha li neħtiegu biex nilqgħu bis-sabar it-tfixkil kollu li miegħu nistgħu niltaqgħu aħna u nagħtu xhieda ta' hajja nisranija quddiem id-dinja.

Ieqaf, Mulej, mal-Papa u mal-isqfijiet u mal-ministri kollha tiegħek huma u jħabirku biex iwasslu l-bxara t-tajba tas-salvazzjoni lill-bnedmin kollha u qawwihom kontra kull tiġrib.

Dawwal il-fehma ta' dawk kollha li ma jridux jagħtu widen għall-Kelma tal-Knisja tiegħek li taslilhom permezz tal-ministri tiegħek, biex jagħharfu li l-kelma li qegħdin iħabbrulhom mhijiex kelma ta' bniedem imma hija l-kelma tiegħek stess.

Qawwilna qalbna u wettaqna bil-grazzji tiegħek biex nilqgħu bis-sabar it-tfixkil u t-tbatijiet u d-dwejjaq kollha li jista' jkollna minħabba t-twemmin tagħna.

Henn għal dawk hutna li qegħdin iwebbsu rashom fid-dnub u ma jridux jagħtu widen għas-sejha li qiegħda ssirilhom għall-indie-ma, biex ma jintilfux għal dejjem.

Mulej Alla li tista' kollox, lejk nerfġu llum il-harsa tagħna, imġarrbin kif aħna u mdejġin minħabba l-hażen kollu li qegħdin naraw ma' dwarna: henn għalina u qawwina bil-grazzja tiegħek, biex nifirħu b'dak li hu dgħajjef fina, għall-imħabba ta' Kristu li jgħix u jsaltan għal dejjem ta' dejjem.

Il-ħmistax-il Hadd tas-Sena

IL-MISSJONI TA' L-APPOSTLI U L-MISSJONI TAN-NISRANI.

Is-sejha tagħna

Fit-tieni qari tal-lum il-Knisja stednitna biex inbierku lil Alla u Mis-sier Sidna Ġesù Kristu għaliex imliena b'kull xorta ta' barka spiritwali fi Kristu: fih konna magħżula, iddestinati minn qabel ... sabiex inkunu għat-tiffhir tal-glorja tiegħu, aħna li, wara li smajna l-kelma tas-sewwa... konna issigillati bl-Ispirtu s-Santu. Fi kliem iehor il-Knisja stednitna llum biex inroddu ħajr lil Alla għax aħna nsara, għax ġejna msejha biex inkunu xhieda ta' Kristu fid-dinja.

Alla, sa minn qabel il-ħolqien tad-dinja, kien jaf bina; sa minn qabel il-ħolqien tad-dinja kien fassal pjan għalina, sa minn qabel il-ħolqien tad-dinja iddestinana għalih sabiex inkunu għat-tiffhir tiegħu. U meta wasal il-waqt li niġu fid-dinja, hejjiena għas-sejha tagħna billi mliena b'kull xorta ta' grazzji spiritwali, b'dawk il-grazzji kollha li kiseb għalina l-Mulej Ġesù bil-mewt tiegħu fuq is-salib u l-qawmien tiegħu għall-ħajja. Malli ġejna fid-dinja, Alla tana twelid ġdid fi Kristu permezz tal-Magħmudija, u bis-saħħa tal-fidwa li kisbilna l-Mulej Ġesù bid-demem li xerred fuq is-Salib, ħelisna minn dñubietna, mill-qagħda ta' dñub li wiritna minn Adam, għamilna wlied adottivi tiegħu, u sawwab fina l-Ispirtu qaddis tiegħu biex inkunu qaddisa u bla tebgħa quddiemu fl-imħabba; u meta mbagħad kbirna u bdejna nkunu kapaċi nagħzlu bejn it-tajjeb u l-ħażin tana fil-Grizma s-sigill tad-don tal-Ispirtu qaddis tiegħu, u fawwarna bil-għerf u l-għaqal kollu ħalli, bħala membri kbar tal-Poplu li hu kiseb għalih, inkunu nistgħu nkomplu fid-dinja l-missjoni ta' Kristu, il-Qassis, is-Sultan u l-Profeta.

Ilkoll kemm aħna l-imgħammdin fi Kristu, il-Mulej Ġesù jsejħilna, kif Alla sejjaħ lill-profeta Għamos; lilna lkoll iġħidilna kif Alla qal lill-profeta Għamos: "Mur ħabbar lill-poplu tiegħi Israel"; lilna lkoll isejħilna għal din il-missjoni, għalkemm mhux kulhadd hu msejjaħ biex jaq-diha bl-istess mod, għaliex, kif iġħallimna San Pawl, f'waħda mill-ittra tiegħu, Alla li xi wħud isejħilhom biex ikunu appostli, lil xi wħud ewanġelisti, lil xi wħud profeti, lil xi wħud ragħajja u mgħallmin — huma ħafna l-ministeri li għalihom isejħilna Alla, imma l-għan huwa wiehed: il-bini tal-ġisem ta' Kristu għat-tiffhir tal-glorja ta' Alla.

Mela jekk irridu tassew ngħixu skond is-sejha tagħna ta' nsara, lil dawk li iġibu ruħhom magħna kif Amasja ġab ruħu ma' Għamos, u ma ridux jtkellem aktar f'isem il-Mulej, aħna wkoll, jeħtigilna nwiegbu bħal Għamos: "Aħna m'aħna xejn, imma Alla għażilna għalih, u ma jistax ikun li ma nwiegbux għas-sejha ta' Alla, ma jistax ikun ma nagħtux xhieda għalih."

Il-missjoni tas-sacerdot

Kif se nagħtu xhieda għal Alla skond is-sejha tagħna? Lill-Appostli, Ġesù, meta bagħathom tnejn tnejn, għall-missjoni li fdalhom, qalilhom biex ma jieħdu xejn magħhom, la ħobż, la ħorġa, u lanqas flus fi ħziemhom, u

kull fejn marru jxandru, stiednu n-nies għall-indiema, keċċew ix-xjaten u fejq u l-morda.

F'din il-ħidma tal-missjoni ta' l-Appostli naraw l-ewwelnett il-ħidma tas-saċerdot tul iż-żminijiet kollha. Magħżulin minn Alla u msejhin minn ħdan il-Poplu tiegħu b'sejha speċjali, is-saċerdoti jwasslu lil Alla t-talb, ix-xewqat, it-tamiet kollha tal-Poplu tiegħu, jitolbuh maħfra u ħniena għal kulhadd, u jħabbru mbagħad u jwasslu l-Kelma ta' Alla lill-poplu tiegħu u jwasslulu wkoll il-barkiet u l-grazzji tiegħu, u jiċcelebraw il-misteri qaddisa għat-tifhir ta' Alla u għat-tqaddis tal-bnedmin.

Is-saċerdoti, f'isem Kristu, anzi fil-persuna ta' Kristu, jagħtu twelid ġdid lill-bnedmin u jseħbuhom mal-Poplu ta' Alla u jagħtuhom id-dinjità ta' wlied Alla fil-Magħmudija; iħabbuhom mill-ġdid ma' Alla u jdaħħluhom mill-ġdid fix-xirka tal-imħabba li hi l-Knisja li minnha jkunu nfirdu bi dnu-biethom, permezz tas-sagrament tal-Penitenza; iqawwuhom kontra l-mard tar-ruħ u tal-ġisem bid-dlik taż-żejt fis-sagrament tal-morda; iberku l-imħabba tar-raġel u tal-mara fiż-żwieġ huma u juruh bħala xbieha tal-għaqda ta' Kristu mal-għarusa tiegħu l-Knisja; u meta jaslu biex iħallu din id-dinja wara li jwettquhom bl-ikel ħaj li niżel mis-sema u li hu rahan tal-ħajja ta' dejjem, iġhinuhom iħallu din id-dinja fl-isem tal-Missier li ħalaqhom, tal-Iben li fdiehom u ta' l-Ispirtu s-Santu li qaddishom.

Din hi l-missjoni tas-saċerdoti kif tidher mill-missjoni li Kristu ried jafda lill-Appostli; imma f'din il-missjoni ta' l-Appostli nistgħu naraw ukoll il-missjoni, is-sejha ta' kull nistrani.

Il-missjoni ta' kull nistrani

Kristu baġhat l-Appostli jxandru biex in-nies jindmu: kull nistrani hu msejjaħ biex iħabbar l-indiema għall-maħfra tad-dnubiet, l-ewwelnett billi jgħix ħajja ta' veru nistrani, u l-ħajja tan-nistrani hi ħajja ta' ndiema u ta' penitenza — in-nistrani jaf li jrid jehodha kontra l-misteru tad-dnub fid-dinja b'ħajja ta' rażan, ta' sabar, ta' mogħdrija, ta' ħniena u ta' maħfra.

Kristu baġhat l-Appostli u tahom is-setgħa jkeċċu x-xjaten: in-nistrani jrid iħabrek biex ikeċċi x-xjaten ta' żminijietna, ix-xjaten tal-għira, tal-mibegħda, tal-ġlied, tal-piki, tar-regħba, billi bi kliemu u b'egħmilu jqaddes l-ambjenti fejn iġix u jaħdem u flok l-għira u l-mibegħda jxandar l-imħabba, flok il-ġlied u l-piki jħajjar għall-maħfra, flok ir-regħba u l-pjaċiri bla rażan ikun irżin u ġeneruż ma' kulhadd.

Kristu baġhat l-Appostli jfejq u l-morda: in-nistrani għandu jqis bħala dmir ewlieni l-egħmejjel kollha tal-ħniena ma' ħutu fil-bżonn fir-ruħ u l-ġisem. U dan kollu n-nistrani jrid jagħmlu, mhux għall-qligħ baxx, imma mqanqla mill-imħabba, mhux biex ikollu t-tifhir tal-bnedmin, imma għal Kristu, għat-tifhir tal-glorja ta' Alla.

TALBA TAL-FIDILI

Aħna u nroddu ħajr lil Alla llum għaliex għogbu jagħzilna għalih sa minn qabel il-holqien tad-dinja biex inkunu qaddisa u bla tebgħa quddiemu fl-imħabba, nitolbuh jurina t-tjieba tiegħu u jagħtina s-salvazzjoni.

Wettaq, Mulej, il-Knisja tiegħek, hija u tistedinna nberkuk għax għogbok tagħzilna għalik sa minn qabel il-holqien tad-dinja u ddestinajtna għat-tifhir tal-glorja tiegħek.

Kun mal-ministri tiegħek huma u jaqdu s-sejha tagħhom fid-dinja biex iressqu lejku il-bnedmin kollha, niedma u sogħbiena għal dnubiethom, u biex iwasslu lill-bnedmin l-barka u l-maħfra tiegħek.

Aghmel li kull nistrani jagħraf sewwa x'inhi s-sejha tiegħu u, imwettaq b'kull xorta ta' barka spiritwali, fis-smewwiet, fi Kristu, jagħti xhieda tiegħek quddiem id-dinja bl-imgiba kollha ta' ħajtu.

Għinna nemmnu fil-kelma tas-sewwa li tħabbirna f'kull laqgħa tagħna miegħek, biex nitqaddsu u dejjem aktar nikbru fl-imħabba sa ma niksbu l-fidwa sħiħa fis-saltna ta' dejjem.

Mulej Alla li tista' kollox, inberkuk u nroddulek ħajr, għaliex bi Kristu Ġesù Ibnek int tajtna l-fidwa, il-maħfra tad-dnubiet, u fawwartna fil-għerf u l-għaqal kollu għat-tifhir tal-glorja tiegħek. Bi Kristu Sidna.

Is-sittax-il Hadd tas-sena

IR-RAGĦAJ U L-GHASSIES TA' RUHNA

Ir-ragħaj it-tajjeb

L-Evangēlju li għadna kemm smajna tħabbirna li Ġesù meta ra kotra kbira ta' nies sejrjn warajh, imsahhrin mill-kelma tiegħu u miġbudin lejha mill-hlewwa tal-imgiba tiegħu u mill-egħgubijiet li kien jagħmel, gietu f'niha minnhom, tħassarhom għaliex — iġħidilna l-Evangēlista — kienu qishom ngħaġ bla ragħaj, Ġesù għalhekk ried ikun hu stess ir-ragħaj tagħhom, u beda jgħallimhom tħafna tħwejjeg. Ġesù kien iħobb tħafna jxebbha lilu nnifsu ma' ragħaj, u, kif rajna fi tżmien il-Għid, lill-Appostli tiegħu qalilhom li hu kien ir-ragħaj it-tajjeb, li jaf in-ngħaġ tiegħu kollha, waħda waħda, u li kien ttest jagħti tħajtu għan-ngħaġ tiegħu, u li kellu ngħaġ oħra

li kien jehtiegħu jigborhom fil-merħla tiegħu, ħa jkun hemm merħla waħda, ragħaj wieħed. U meta lil San Pietru ried jagħtih is-setgħa fil-Knisja tiegħu, qallu: "Irgħa l-ħrief tiegħi, irgħa n-ngħaġ tiegħi!"

Ġesù għalhekk illum irid iħabbrilna li huwa r-ragħaj il-kbir tagħna, ir-ragħaj it-tajjeb tagħna, li qieghed jithassar minħabba l-qagħda li fiha ninsabu llum, qisu ma għandna lil hadd li jieħu ħsiebna.

Jekk Ġesù tħassar il-kotra kbira ta' nies li marru warajh ħdejn Kafarnahum elfejn sena ilu, wisq aktar qieghed jithassar in-nies tal-lum li għandhom għatx kbir tal-verità, li għandhom għatx kbir tal-ħajja, għatx kbir ta' paċi u sliem u mhux qegħdin isibuhom imkien.

Il-qagħda fid-dinja llum

In-nies tad-dinja tal-lum, huma u qed joqorbu dejjem aktar lejn il-bidu tat-tielet elf sena wara Kristu, min-naħa qegħdin jaraw il-progress kbir li l-bniedem laħaq bid-dehen tiegħu u l-ħila tiegħu li wassluh biex jista' jmur jigğerra fl-ispazju, 'il fuq ħafna mid-dinja li fiha ngħixu, li wassluh biex jinżel fuq il-qamar, li jwassluh jgħarbel x'hemm fost il-kwiekeb 'l hemm ħafna aktar milli tista' twassal l-għajn tal-bniedem; min-naħa l-oħra l-bnedmin qed jaraw x'qawwiet tal-biża' l-bniedem irnexxielu jahżen, qawwiet li f'mument wieħed, f'ħin ta' ġenn jistgħu jgħibu l-qerda ta' kull ħajja fid-dinja. Min-naħa l-bnedmin ma jisimghux ħlief tpaċpiċ ta' paċi u ta' għaqda bejn il-bnedmin kollha, u min-naħa l-oħra jaraw biss gwerer u ġlied u vjolenza dejjem aktar ħorox u aktar qerrieda. Il-bnedmin quddiem qagħda bħal din iħossu ruħhom mitlufin, ma jarawx raġġ ta' dawli. Min se jeħles id-dinja minn din il-ħerba li tinsab imdendla fuqha? Għalhekk Kristu, kollu ħasra, għall-bnedmin tal-lum, iġidilna: "Jiena l-paċi tagħkom, jiena li meta ġejt fid-dinja għamilt il-bnedmin kollha poplu wieħed, għaliex bil-mewt tiegħu fuq is-salib ħabbibt ma' xulxin il-bnedmin kollha, sew Lhud u sew pagani, il-bnedmin kollha li minħabba d-dnub kienu mifrudin minn xulxin; ħabbithom bejniethom u ħabbibthom ma' Alla; ġibt is-sliem lill-bnedmin kollha. Jien biss nista' nagħtikom is-sliem li tant tixtiequ; jien biss il-paċi tagħkom".

Imma kif jistgħu l-bnedmin tal-lum jisimghu dan il-kliem ta' Ġesù? Min se jwassalulhom?

Ġesù fid-dinja tal-lum

Ġesù ġie fid-dinja biex jigbor mill-ġdid il-poplu tiegħu, biex kull bniedem ikollu fi Spiritu wieħed id-dhul għand il-Missier, biex kull bniedem imwieled mill-ġdid bl-ilma u l-Ispirtu s-Santu jkun jista' jidhol fis-saltna tal-Missier fl-hena ta' dejjem. Din il-missjoni ta' Ġesù għas-salvazzjoni tagħna, il-profeta Ġeremija jfissirilna taħt tixbiha, it-tixbiha ta' ragħaj li jmur jigbor in-ngħaġ tiegħu li kienu xterdulu ma' kullimkien u kienu ntilfulu; hu jreggagħhom lura għall-merħla fejn kienu, iwassalhom lejn mergħat kollhom ħdura, imiddhom ħdejn l-ilma u jrejjaqhom, u jkun ħatar u għasluġ u wens għalihom. U jqieghed fuqhom ragħajja li jieħdu ħsiebhom biex ma jitbezzgħux aktar, ma jitwerwru...

Permezz ta' din it-tixbiha, il-Knisja qiegħda turina kif il-bnedmin tal-lum se jisimgħu lil Kristu jgħidilhom li hu biss il-paċi tagħhom.

Permezz ta' dawk li Kristu jsejjah minn hdan il-poplu tiegħu biex isehibhom miegħu bħala ragħajja u ghassiesa tal-poplu tiegħu, permezz tal-Papa u tal-isqfijiet u tas-sacerdoti, permezz tal-Knisja tiegħu, Kristu jrid iwassal lill-bnedmin tad-dinja tal-lum il-bxara t-tajba tas-sliem u l-paċi, il-bxara t-tajba tas-salvdzzjoni.

Il-hidma tal-Knisja

Il-Knisja ma tieqaf qatt tħabbar lill-bnedmin u turihom liema hi t-triq li twassal għall-paċi vera fost il-bnedmin, it-triq li tbiegħed kull biża' ta' theddid minn fuq id-dinja. Il-Knisja ttenni bla heda li d-dinja tista' tgawdi s-sliem u l-paċi meta l-bnedmin jibda jkollhom fiduċja f'xulxin, meta ma jibqgħux aktar jaħsbu hażin f'xulxin, meta jitgħallmu jafdaw lil xulxin; u dan isehħ biss meta l-bnedmin ikunu sinċieri fi kliemhom u f'egħmilhom, u mhux igħidu haġa u jaħsbu haġ'oħra, u mhux juru haġa u jagħmlu haġ'oħra. Id-dinja jkollha żgur is-sliem u l-paċi meta ma jsirux aktar ingustizzji, meta tiġi mharsa d-dinjità ta' kull bniedem, meta ma jkunx hemm aktar ġnus għonja qegħdin dejjem aktar jistagħnu u ġnus foqra dejjem aktar jiftaqr, meta l-ġnus kollha ta' l-art jaslu biex jifhmu li huma lkoll aħwa u lesti biex jgħinu lil kull min hu fil-bżonn, mhux skond ma jaqbel imma skond ma jkun meħtieġ.

Dak li l-Knisja qiegħda tgħid lill-ġnus kollha tad-dinja, tgħidu wkoll lil kull wieħed minna, għaliex kull wieħed minna wkoll jixtiēq igħix fis-sliem u l-paċi; anzi s-sliem u l-paċi fid-dinja jinbnew billi l-ewwel il-bniedem ikun paċi miegħu nnifsu, imbagħad paċi mal-familja tiegħu stess, paċi mal-ġirien tiegħu u ma' qrabatu; paċi ma' sħabu fuq ix-xogħol; hekk tiġi l-paċi fil-pajjiż li twassal għall-paċi bejn il-ġnus u n-nazzjonijiet, u fis-soċjetà kollha tal-bnedmin. U dan isehħ bir-rebħa fuq dak kollu li jgħib il-firda fost il-bnedmin, bir-rebħa fuq id-dnub li jbejjed f'qalb il-bniedem u jgħiblu l-firda fih innifsu u firda mill-bnedmin l-oħra. Kien Kristu li rebaħ id-dnub u qerdu, u għalhekk bi Kristu biss id-dinja jista' jkollha l-paċi li tant tixtieq. Kristu biss hu l-paċi tagħna.

TALBA TAL-FIDILI

Miġburin flimkien għaċ-ċelebrazzjoni tal-misteri qaddisa nitolbu lill-Mulej Ġesù biex igarraf il-ħitan kollha li qegħdin jifirdu l-bnedmin minn xulxin ħa jgħixu flimkien bħal aħwa u jgawdu s-sliem u l-paċi l-jiem kollha ta' haġjithom.

Mulej Ġesù, int ridt li l-Knisja tiegħek tkun sinjal ta' salvazzjoni għad-dinja; aghmel li s-setgħanin kollha ta' l-art jagħtu widen għas-sejhat tagħna biex iħabirku għas-sliem u għall-ġustizzja fid-dinja.

Mulej Ġesù, int il-paċi tagħna, int ħabbibtna mill-ġdid ma' Alla l-Missier; hu ħsieb dawk ħutna li għadhom 'il bogħod u sejħilhom lura lejx biex huma wkoll jerġgħu jinħabbu mal-Missier tas-sema.

Mulej Ġesù, int gietek ħasra mill-kotra tan-nies li ġew warajk u kienu qishom nġhaġ bla raġħaj; wettaq il-ħidma ta' dawx ir-raġħajja tiegħek li bġhatt f'artijiet 'il bogħod biex idahħlu fil-merħla dawx in-nġhaġ tiegħek li ġħad ma ħumiex fiha.

Mulej Ġesù, int ir-raġħaj u l-ġħassies ta' ruhna: kun dejjem maġħna biex twennisna aħna u mexjin fil-widien mudlama tad-dinja tad-dnub, u wassalna ġħall-merġħat ta' dejjem.

Mulej Ġesù Kristu, int ir-raġħaj it-tajjed tagħna: hu ħsiebna u eħlisna minn kull tiġrib li jista' jiġi fuqna; thalliniex nitbegħdu minnek biex ebda ħsara ma tiġi fuqna, imma nġħixu fis-sliem u l-paċi tul ħajjitna kollha sa ma niġu ngawduk ġħal dejjem. Int li tġħix u ssaltan ġħal dejjem ta' dejjem.

Is-Sbatax-il Hadd tas-sena

ĠISEM WIEHED

L-ġħaqda bejn l-insara

Il-Hadd li ġħadda l-Knisja ħabbritilna li Ġesù hu l-paċi tagħna, li hu biss jista' jagħti lid-dinja l-paċi li tant tixtieq, hu biss jista' jbiegħed minn fuq id-dinja t-theddida ta' qerda tal-biza' li tinsab fuqna. Illum il-Knisja bil-ħerqa kollha tistedinna biex nagħtu seħem tagħna ħalli sseħħ il-paċi bejnietna: "Fittxu li żzommu l-ġħaqda ta' l-Ispirtu fir-rabta tas-sliem" qaltilna l-Knisja fit-tieni qari tal-lum bi kliem Missierna San Pawl.

Jekk aħna l-insara m'aħniex nġħixu fis-sliem bejnietna, kif jistġħu l-bnedmin tad-dinja jifħmu li l-paċi li tant jixtiequ Kristu biss jista' jagħtihielhom? Jekk dawx li jiftaħru li huma ta' Kristu mhux qed iġħixu fil-paċi bejniethom, u ġħalhekk mhumiex jagħtu widen ġħal dak li qieġħda tġħid il-Knisja, kif nistġħu naħsbu li dawx li huma 'l bogħod mill-Knisja se jagħtu widen ġħal kliemha? Jekk irridu nħabirku ġħall-paċi fid-dinja aħna l-insara, irridu nkunu l-ewwel paċi bejnietna. Hu dmir tagħna li nkunu paċi bejnietna. Dan qalulna Ġesù stess; qabel stess ma nersqu quddiemu nagħmlulu l-offerti tagħna, hu jrid li l-ewwel inkunu paċi bejnietna; ġħalhekk il-Knisja tridna nuru sinjal ta' paċi lil xulxin — nieħdu b'idejn xulxin — waqt li qeġħdin nieħdu seħem fiċ-ċelebrazzjoni tal-misteri qaddisa, u tridna wkoll li nwasslu l-paċi tagħna lill-bnedmin l-oħra kollha:

“Morru fil-paċi ta’ Kristu,” tgħidilna l-Knisja fi tmiem il-Quddiesa, jiġifieri “Morru fid-dinja u fittxu li tkunu paċi ma’ kulhadd, biex tibnu dinja ta’ sliem u paċi, dinja ġdida li tixraq aktar lill-bniedem mid-dinja tal-lum kollha ġlied u piki u ġhira u mibġheda”.

Għaliex l-ġhaqda bejn l-insara

Għaliex aħna l-insara għandna nkunu ġhaqda bejnietna, biex imbagħad inkunu nistgħu nibnu l-paċi fid-dinja? Tgħidulna l-Knisja bi kliem Missierna San Pawl. Għandna nkunu paċi bejnietna għaliex aħna ġisem wiehed, għaliex imsejnin għal tama waħda, għaliex inqimu Mulej wiehed, inhadnu fidi waħda, irċevejna lkoll l-istess magħmudija. Aħna ġisem wiehed għaliex fil-Magħmudija sirna membri tal-Ġisem ta’ Kristu li hu l-Knisja, u meta tghammidna, permezz tal-ġenituri tagħna, il-koll stqarrejna l-istess fidi waħda: il-fidi f’Alla l-Missier li jista’ kollox li ħalaq issema u l-art; il-fidi f’Ibn Gesù Kristu Sidna li sar bniedem bħalna u miet u rxoxta għas-salvazzjoni tagħna; il-fidi fl-Ispirtu s-Santu, il-Mulej li jagħti l-ħajja; il-fidi fil-Knisja mqaddsa, fix-xirka tal-qaddisin, fil-maħfra tad-dnubiet u fil-ħajja ta’ dejjem.

Għaliex aħna ġisem wiehed, għax nistqarru fidi waħda, għax inqimu Alla wiehed u Missier ta’ kulhadd jeħtieġ inkunu f’ġhaqda bejnietna, jeħtieġ li bejnietna jkun hemm rabta ta’ sliem.

Il-firda bejn l-insara

Hemm bejnietna din l-ġhaqda fl-Ispirtu, din ir-rabta tas-sliem? Jekk inharsu ħarsa madwarna naraw li għal mijiet ta’ snin fost dawk kollha li jistqarru li Kristu l-Mulej kien hemm u għad hemm firdiet kbar, li sehħu minħabba s-supervja tal-bnedmin. Kristu kien jaf li se jsehħu dawn il-firdiet fost dawk li kienu se jemmnu fih, u għalhekk wara l-Aħħar Ikla mad-dixxipli tiegħu hu talab il-Missier biex il-koll — dawk kollha li jemmnu fih — ikunu ħaġa waħda bejniethom biex id-dinja temmen fih. Illum l-insara kollha ntebħu li ma għandhomx jibqgħu dawn il-firdiet bejn dawk kollha li jemmnu fi Kristu u qegħdin iħabirku bis-sinċerità kollha u qegħdin jitolbu biex meta Alla jrid, u kif Alla jrid, dawk kollha li jistqarru li Kristu hu l-Mulej ikunu ħaġa waħda bejniethom, ikunu merħla waħda, ragħaj wiehed.

Il-firdiet fostna

Imma hemm firdiet ukoll fostna, fost l-istess kattoliċi, fost il-kattoliċi ta’ l-istess ġens, ta’ l-istess nazzjon, firdiet gejjin mill-ġlied, mill-ġhira, mill-egoizmu, mir-regħba, mir-rabta żejda mal-ġid ta’ l-art: huma firdiet li joħolqu skandlu mhux biss fi ħdan il-poplu stess ta’ Alla, imma wkoll fost il-barranin, firdiet li fuqhom Missierna San Pawl jitkejjem b’mod iebes ħafna.

B’liema mod nistgħu nirbħu l-firdiet ta’ bejnietna, il-firdiet bejn raġel u ieħor, bejn familja u oħra, bejn ġirien u qraba, bejn raħal u ieħor? Nirbħuhom biss b’tiħib veru u sinċier fl-Ewkaristija mqaddsa li hi s-sagra-

ment ta' l-għaqda, is-sagrament li jfisser u jgħib l-għaqda bejn daww kollha li jistqarru fidi waħda u jqimu Alla wieħed u Missier ta' kulhadd.

Is-Sagrament ta' l-għaqda

Tul il-Hdud li ġejjin il-Knisja se tkellimna hafna fuq l-Ewkaristija u se turina kif l-Ewkaristija tfisser, iġġib u ssaħħaħ l-għaqda bejnietna fl-Ispirtu bir-rabta tas-sliem. U llum thejjina għal dak li se tghidilna fuq l-Ewkaristija fil-Hdud li ġejjin, billi tfakkarna fil-miraklu tat-tkattir tal-ħames ħobżiet u ż-żewġ ħutiet li Ġesù kien għamel qrib il-festa ta' l-Għid, kif habbrilna l-Ewangelju tal-lum.

Il-miraklu tat-tkattir tal-ħames ħobżiet u t-tliet ħutiet, imħabbar mit-tkattir ta' għoxrin ħobża tax-xgħir magħmul mill-profeta Elizew biex jitma mitt ruħ, kif rajna fl-ewwel qari tal-lum, hu thabbira tal-misteru tal-Ewkaristija. Jekk inqisu sewwa dak li għamel Ġesù meta kattar il-ħames ħobżiet u ż-żewġ ħutiet, għandna nintebħu li dak li għamel, għamlu wkoll waqt l-Aħħar Ikla tiegħu mad-dixxipli qabel bata għalina. X'għamel Ġesù? Ġesù ha l-hobżiet, radd il-ħajr u qassamhom lin-nies, permezz tad-dixxipli tiegħu. U l-istess għamel bil-ħutiet. Fl-Aħħar Ikla tiegħu mad-dixxipli Ġesù ha l-hobż, radd il-ħajr u tah lid-dixxipli tiegħu biex jieklu. L-istess għamel bl-inbid. U dan li għamel Ġesù hdejn il-baħar tal-Galilija, dak li għamel Ġesù fl-Aħħar Ikla, itennih kull saċerdot fiċ-ċelebrazzjoni tal-misteri qaddisa, fiċ-ċelebrazzjoni tal-Ewkaristija. Is-saċerdot jieħu l-hobż u l-inbid li jitwasslulu fuq il-mejda ta' l-artal, fuqhom iġħid it-talba ta' radd il-ħajr waqt li jfakkar dak li Ġesù għamel fl-Aħħar Ikla tiegħu, u mbagħad iqassam il-hobż imbierek — il-Ġisem u d-Demm ta' Kristu stess — li kull min jissieheb fil-mejda tal-Mulej, lil kull min laqa' l-istedina tal-Mulej.

U l-insara huma u jissieħbu fl-ikla tal-Mulej, jistqarru li huma haġa waħda bejniethom għaliex qabel jersqu lejn il-mejda tal-Mulej jieħdu b'idejn xulxin b'sinjal ta' paċi. Jalla dan is-sinjal ta' paċi jkun sinjal sinċier, mill-qalb, sinjal li juri l-għaqda fl-Ispirtu s-Santu fir-rabta tas-sliem bejn daww kollha li resqin għall-mejda tal-Mulej. Jekk le, min qieghed jersaq qed iġib fuqu l-kundanna ta' Alla — u dan jurina kemm hu importanti li l-Ewkaristija tkun verament sinjal ta' għaqda, sinjal ta' l-għaqda li hemm bejnietna, għaqda li tissaħħaħ dejjem aktar, kull darba li nieħdu sehem fiċ-ċelebrazzjoni tal-Ewkaristija, kif se naraw fil-Hdud li ġejjin.

TALBA TAL-FIDILI

Nitolbu lil Alla llum li nimxu sewwa skond is-sejha taghna ta' nsara billi nhabirku ha nzommu qawwija fostna l-ghaqda ta' l-Ispirtu fir-rabta tas-sliem.

Ieqaf, Mulej, mal-Knisja tieghek hija u ticcelebra l-Ewkaristija mqaddsa, u tistedinna biex inkunu gisem wiehed u ruh wahda fi Kristu.

Sejjah ghall-ghaqda shiha fil-Knisja wahda tieghek lil dawk kollha li hadu Maghmudija wahda, jistqarru fidi wahda, u jqimu li-lek Alla wiehed u Missier ta' kulhadd.

Wettaqna bil-grazzji tieghek ha neghilbu kull ma jifridna u, bl-umilta kollha, bil-hlewwa u s-sabar, nahmlu lil xulxin fl-imhabba.

Hu hsieb l-eluf tal-bnedmin li qed ibatu l-guh fid-dinja tal-lum u qanqal u stieden lil kull min ghandu f'idejh il-gid tad-dinja biex jipprovdlhom l-ikel li jehtiegu, kif stedint lill-Appostli tieghek ha jipprovdu l-ikel ghall-eluf li marru warajk hdejn il-bahar tal-Galilija.

Mulej Gesu Kristu, Iben Alla l-haj, ferraħna bil-gid li taghtina u temm ix-xewqat kollha taghna, biex insaħhu dejjem aktar l-ghaqda bejnietna u bejn il-bnedmin kollha tad-dinja u ma jkun hemm hadd li jbati minhabba n-nuqqas tal-mehtieg ghall-hajja. Int li tghix u ssaltan ghal dejjem ta' dejjem.

It-tmintax-il Hadd tas-sena

IT-THEJJIJA GHALL-EWKARISTIJA

Wara li Cesu kien tama' mal-hamest elef ragel b'zewg hutiet u hames hobziet tax-xghir, kif rajna l-Hadd li ghadda, hu kien warrab lejn l-gholjiet wahdu, imma dik il-folla ta' nies baqqnet tfittxu, u meta ma sabuhx fil-post fejn kien sar il-miraklu u ma rawhx mad-dixxipli tieghu, qabdu d-dghajjes u regghu lura Kafarnahum biex ifittxuh hemm. Izda meta sabuh, Gesu canfarhom minhabba n-nuqqas ta' sincerita taghhom: fit-txewh mhux biex jitghallmu minghandu l-kliem tal-hajja ta' dejjem, imma ghaliex sabu lil min jitmaghghom, minghajr ma kellhom ghalfejn joqogghu jithabtu, "Qeghdin tfittxuni," qalilhom Gesu, "mhux ghax rajtu s-sinjali, imma ghax kiltu mill-hobz u xbajtu," u ghahkek heggighom biex ifittxu

mhux l-ikel li jghaddi imma l-ikel li jibqa' għall-ħajja ta' dejjem, l-ikel li hu biss seta' jagħtihom. U meta staqsewh x'kien dak l-ikel, beda jkel-limhom fuq il-ħobż li niżel mis-sema. X'inhu dan il-ħobż li niżel mis-sema? dan il-ħobż tassew li jagħti l-ħajja lid-dinja?

Il-fidi fi Kristu

Tul dawn il-Ħdud li ġejjin, Ġesù se jkellem lilna wkoll fuq dan il-ħobż tas-sema u se jgħidilna li jekk nieklu minn dan il-ħobż m'aħniex se nbatu l-ġuħ qatt. Imma se jurina wkoll li, biex ma nbatu qatt il-ġuħ jekk niehdu dan il-ħobż tas-sema, jeħtiġilna nemmnu fih, għaliex huwa stess, hu Ġesù stess, il-ħobż ħaj li niżel mis-sema: mingħajr fidi f'Ġesù jiġrilna dak li għalhom id-dixxipli f'Kafarnahum: għax kienu neqsin mill-fidi fih, ma fehmux kliemu, rawh iebes wisq u telquh: ħsibijiethom kienu ħsibijiet ta' l-art u mhux tas-sema.

L-istess jista' jiġri lilna wkoll u kliem Ġesù nistgħu nifhmuh ħażin jekk tonqos fina l-fidi. Hu għalhekk li l-Knisja tridna nersqu niehdu sehem fiċ-ċelebrazzjonijiet tagħha b'fidi ħajja, u biex tqanqal il-fidi tagħna, is-semmagħna l-Kelma ta' Alla, għaliex, kif igħidilna San Pawl fl-ittra tiegħu lir-Rumani, "il-fidi mis-smiġh u s-smiġh mix-xandir tal-Kelma ta' Kristu".

Ġesù għalhekk illum, huwa u se jibda jkellimna fuq il-misteru ta' l-Ewkaristija, irid igħidilna li kliemu, il-kliem li se jgħidilna f'dawn il-Ħdud li ġejjin, irridu nilqgħuh b'fidi ħajja, u rridu nemmnu li hu l-Iben ta' Alla, mibgħut biex bil-kelma tiegħu jurina min hu l-Missier u x'imħabba kbira għandu għalina, mibgħut biex ihejjilna l-ewwel il-mejda tal-Kelma tiegħu u mbagħad il-mejda li minnha jqassmilna lilu nnifsu stess bħala ikel u xorb ta' ruħna. Mill-mejda tal-Kelma tiegħu, jiġifieri waqt il-Liturgija tal-Kelma, bil-qari mill-Kotba Mqaddsa u l-omelija, iqanqal fina l-fidi fih, biex imbagħad, b'fidi ħajja, nersqu nirċievu l-Ewkaristija mqaddsa, žguri, għax imwettqin fil-fidi bis-smiġh tal-Kelma ta' Alla, li taħt ix-xbiehat tal-ħobż u l-inbid aħna qed nirċievu lil Kristu stess, kollu kemm hu, lil dak Ġesù li niżel mis-sema ħa jkun bniedem bħalna għas-salvazzjoni tagħna.

Il-manna

Il-Lhud, kif fakkarna l-ewwel qari tal-lum, fil-mixi tagħhom fid-deżert kienu kielu ħobż li niżel mis-sema, il-manna. "Ara jiena se nibagħtilkom xita ta' ħobż mis-sema", qal Alla lil Mose', meta l-Lhud ħaduha kontra Alla u kontra Mose' u bdew igemgmu għax ħariġhom fid-deżert fejn kienu se jmutu bil-ġuħ, u ma ħallihomx fl-Eġittu fejn, għalkemm kienu fil-jasar, kellhom ikel bix-xaba'. Imma Ġesù, lil Lhud ta' žmienu u lill-bnedmin taż-żminijiet kollha, ried jurihom li l-veru ħobż li niżel mis-sema, ma kinitx il-manna li l-Lhud kielu fid-deżert: il-manna kienet biss xbieha tal-ħobż veru li niżel mis-sema, il-manna kienet biss xbieha ta' Kristu, il-ħobż tassew li niżel mis-sema, biex ikun ikel u xorb ta' ruħna għas-salvazzjoni tagħna.

Il-manna li l-Lhud kielu tul l-erbghin sena li damu fid-deżert, kien l-ikel li wettaqhom sa ma waslu fl-art li Alla kien wiegħed il missirijiethom; f'dan ukoll il-manna hi xbieha tal-Ewkaristija: kif il-manna wettqet il-Lhud fil-mixi tagħhom fid-deżert, hekk l-Ewkaristija twettaqna fil-mixi tagħna fid-deżert ta' din id-dinja, aħna u mexjin lejn l-art li Alla wiegħed lil kull min jemmen fih, l-art li għaliha aħna lkoll ġejna maħluqin, li għaliha lkoll aħna msejħin, is-sema pajjiżna.

Imma jekk irridu li l-Ewkaristija tkun l-ikel mis-sema li jwettaqna għall-ħajja ta' dejjem, jehtieg niftakru f'dak li jwissina San Pawl fl-ittra tiegħu lill-Korintin meta kellimhom dwar l-Ewkaristija, u stieden lil kull wieħed minnhom iġharbel sewwa lilu nnifsu qabel jersaq jiehu sehem mill-mejda tal-Mulej biex ma jgibx fuqu l-kundanna ta' Alla. Dan iwissina Ġesù wkoll fit-tieni qari tal-lum, huwa u jstedinna, bi kliem l-Appostlu Mis-sierna, biex ma ngħibux ruħna skond mā jgħibu ruħhom il-pagani, bil-bluha ta' moħhom.

X'inhi din l-imġiba tal-pagani li Alla jistmerr? Hija dik l-imġiba, hija dik il-ħajja li aħna ċhadna fil-magħmudija tagħna, il-ħajja tal-pjaċiri qarrieqa, il-ħajja tad-dnub u tal-qerq.

Fil-Magħmudija tagħna aħna ċhadna d-dnub u l-qerq tal-ħażen, u għazilna li ngħixu skond ir-rieda ta' Alla fil-gustizzja u l-qdusija tassew. Fil-magħmudija tagħna, aħna, iġhidilna San Pawl, inżajna l-bniedem il-qadim, imħassar bix-xewqat tal-pjaċiri qarrieqa u l-bisna l-bniedem il-ġdid maħluq skond Alla, fil-gustizzja u l-qdusija tassew. Imma għaliex aħna bnedmin dgħajfa, kemm-il darba nergħu lura għall-ħajja tad-dnub, għall-ħajja tal-pjaċiri qarrieqa, li jdallmu l-fehma tagħna u joħonqu fina l-fidi. Hu għalhekk li l-Knisja thegħgħna biex qabel nersqu għall-Ewkaristija nagħharblu sewwa lilna nfusna ħa naraw x'inhi l-imġiba tagħna, aħniex ingħibu ruħna bħall-pagani, bil-bluha ta' moħħna. Għalhekk il-Mulej Ġesù qalilna li jekk irridu jkollna l-ikel li jibqa' għall-ħajja ta' dejjem, irridu naħdmu għall-egħmejjel ta' Alla, irridu nemmnu fih. U nemmnu fih, jekk il-fidi tagħna tkun fidi ħajja, u tkun fidi ħajja, jekk ruħna tkun ħielsa minn kull għibda ta' pjaċiri qarrieqa, jekk tassew ikun jisghobbina ta' htijietna kollha.

It-thabbira tal-Kelma ta' Alla tqanqal fina s-sogħba għal htijietna, tqawwi fina l-fidi u hekk thejjina ħa nieħdu sehem sħiħ fl-Ewkaristija mqaddsa u nirċievu lil Ġesù stess bħala ikel ta' ruħna li jwettaqna fil-mixi tagħna lejn is-saltna tas-sema.

TALBA TAL-FIDILI

Miġburin flimkien ma' Ġesù biex noffru saġrificċju ta' radd il-ħajr lil Missierna li hu fis-smewwiet, nitollbu l-grazzja li nitwettqu fil-fidi ħalli meta jasal il-waqt nidhlu fil-post qaddis, li l-Missier għandu mhejji għalina fis-sema pajjiżna.

Ieqaf, Mulej, mal-Knisja hija u tgħid lin-nies kollha tad-dinja x'għandhom jagħmlu biex jaħdmu għall-egħmejjel ta' Alla, billi tħabbrilhom li bil-fidi fi Kristu biss jista' jkollhom is-salvazzjoni.

Sejjah il-bnedmin kollha ta' rieda tajba u għinhom iwarrbu minn qlubhom ix-xewqat tal-pjaċiri qarrieqa u jfittxu li jgħixu fil-gustizzja u l-qdusija tassew.

Dawwal il-fehma tal-kotra l-kbira tan-nies tad-dinja li moħhom biss fil-ikel u l-gid ta' din id-dinja li tgħaddi, biex jithajru jfittxu l-ikel u l-gid li jibqa' għall-ħajja ta' dejjem.

Agħtina dejjem il-ħobż veru li niżel mis-sema, biex ma tonqosna qatt il-fidi fi Kristu Ibnek u biex kull tishib tagħna fl-Ewkaristija jwettaqna dejjem aktar għall-ħajja ta' dejjem.

Mulej Alla li tista' kollox, kif bghatt il-manna mis-sema lill-poplu tiegħek ta' Pátt il-Qadim, fil-mixi tiegħu fid-deżert sa ma wassaltu fil-post qaddis tiegħu, fl-art li int ksibt għalih, hekk wettaq lilna bl-ikel mis-sema, bl-Ewkaristija mqaddsa, biex tkun għalina ikel li jwettaqna fil-mixi tagħna f'din id-dinja u rahan ukoll tal-ħajja ta' dejjem. Bi Kristu Sidna.

Id-dsatax-il Hadd tas-sena

L-IKEL LI JWETTAQ IR-RUH

L-istorja ta' Elija

Fl-ewwel qari tal-lum il-Knisja fakkritna f'dak li għadda minnu l-profeta Elija, wara li fuq l-gholja tal-Karmelu, b'miraklu ta' l-ghageb, kien għab fix-xejn is-setgħa tal-qassisin ta' Bagħal u qeridhom kollha.

Il-poplu kien tbiegħed mill-qima tal-veru Alla u kien iqim l-alla Bagħal. Elija, kollu mnikket minħabba dan id-dnub tal-poplu, stiednu għall-prova fuq l-gholja tal-Karmelu biex jurihom min kien il-veru Alla; stieden il-qassisin ta' Bagħal ihejju kollox għal sagrificiċċju lil alla tagħhom, imma n-nar ma jhejjuhx huma, iżda jitolbu lil Bagħal biex jibgħatulhom mis-sema; damu l-jum kollu jsejhu lil alla tagħhom, imma kien kollu għal xejn. Ma nżul ix-xemx imbagħad Elija tella' artal biex joffri sagrificiċċju lil Alla veru, sawwab fuq l-artal kemm kellu ilma, u mbagħad talab lil Alla jibgħat nar mis-sema ha jintemm is-sagrificiċċju; mat-talb ta' Elija nizel nar mis-sema u sar is-sagrificiċċju. Il-poplu ra l-miraklu u emmen, u Elija seta' jeqred il-qassisin kollha ta' Bagħal. Imma għal Elija din kienet rebħa ta' mument; il-poplu malajr nesa l-miraklu li ra u reġa' lura għall-qima ta' Bagħal, waqt li s-sultana ta' Israel bdiel tfittex lil Elija biex toqtlu bħalma hu kien qatel il-qassisin ta' l-alla tagħha. Elija kollu mnikket u qalbu maqtugħa li t-taħbit tiegħu kien kollu għalxejn, erħielha lejn id-deżert u wara jum mixi mar inxteħet taħt sigra tal-gummar u xtaq imut. Iżda deherlu anglu tal-Mulej iqajmu u jstiednu jiekol: Elija għall-ewwel ma kellu ebda ħajra għall-ikel, imma mbagħad, wara li għat-tieni darba, l-anglu qajmu, qam u kiel, u bis-saħħa ta' l-ikel li ha, baqa' miexi għal erbghin jum u erbghin lejl sa ma wasal Horeb, il-muntanja tal-Mulej: hemm deherlu l-Mulej u wrieh kif kellu jregg'a lura għat-triq it-tajba lill-poplu midneb, urieh li mhux bil-wiri ta' qawwa u ta' saħħa imma bil-ħlewwa u l-kelma t-tajba u bl-egħmejjel ta' ħniena kien se jregg'a lura għas-sewwa l-poplu tiegħu.

Hlewwa u mogħdrija

Il-ġrajja ta' Elija li l-Knisja habbritilna fl-ewwel qari tal-lum, turina liema hi l-Bxara t-tajba li llum irid jagħtina l-Mulej Ġesù.

Fil-ġrajja ta' Elija nistgħu naraw il-ġrajja ta' kull wieħed u waħda minna: quddiem il-ħażen kollu li naraw fid-dinja, quddiem il-ħażen u l-qerq kollu li naraw madwarna, kemm-il darba jigina l-ħsieb li nitolbu lil Alla jeqred l-egħdewwa kollha tiegħu, kif Elija qered il-qassisin ta' Bagħal. Imma dan Alla ma jridux, għaliex Alla ma jridx il-mewt tad-midneb, imma li jindem u jghix. Alla jobgħod id-dnub, imma jhenn għal min jagħmel id-dnub, u jridna ngħinuh iġib lura għat-triq it-tajba lil kull min tbiegħed minnha. Għalhekk illum jistedinna, bi kliem l-Appostlu tiegħu, biex nimxu bl-imħabba ma' kulħadd. Hekk biss inkunu nixbhu tassew lil Kristu li għall-imħabba tagħna, meta konna għadna egħdewwa ta' Alla minħabba dñubietna, sar dnub għalina biex jerg'a jagħmilna ħbieb ma' Alla. Għal-

hekk illum iġhidilna biex inkunu twajba ma' xulxin, u naħfru lil xulxin, bħalma Alla l-Missier ħafer lilna, fi Kristu. Hu biss meta nuru sabar, mogħdrija, ħniena u ħlewwa ma' min hu midneb, inkunu tassew nixbhu 'l Kristu: billi ninkurlaw għal min qiegħed jagħmel tant deni, billi ncanfru lil kull min jiżbalja u ngħajtu miegħu, billi ngħajruh, m'hu se naslu mkien, u, forsi, flok niġbduh għat-triq it-tajba se nġieġheluh iwebbes rasu aktar fid-dnub. Hija l-ħlewwa, it-tjieba, l-imħabba li tasal biex tfarrak il-qalb ta' ġebel tal-midneb, u toħioq fih qalb tal-laħam, qalb ġdida.

Din kienet it-tagħlima li Alla ta lil Elija fil-Horeb: iżda biex Elija seta' jilqa' din it-tagħlima, kellu jimxi għall-erbgħin jum u għall-erbgħin lejl imwettaq bl-ikel li ġablu anġlu mis-sema.

L-ikel li jwettaqna

L-ikel li wettaq lil Elija — il-ftira moħmija u l-ġarra ilma — huma xbieħa tal-Ewkaristija mqaddsa, li twettaqna fil-mixi tagħna lejn il-ħajja ta' dejjem, anzi hi rahan għalina li, imwettqin minnha u mexjin fl-imħabba, aħna żgur se naslu fil-ħajja ta' dejjem, għax dan qiegħed iwegħdna Ġesù fl-Evangēlju tal-lum.

Ġesù iġhidilna llum li hu l-ħobż ħaj li niżel mis-sema, u min jiekol dan il-ħobż iġħix għal dejjem, ma jmut qatt: iżda biex dan iseħħ hemm bżonn li nemmnu, u nemmnu mhux bil-kliem biss, imma bil-fatti u tassew; u jekk tassew nemmnu l-Mulej Ġesù jqajjimna fl-aħħar jum għall-ħajja ta' dejjem; u nemmnu tassew jekk nisimġhu mill-Missier, nitgħallmu minnu, inwiegħbu għas-sejħat ta' Kristu.

Fi kliem ieħor, kif rajna l-Hadd li għadda, irridu l-ewwel nemmnu: mingħajr il-fidi ma nistgħux nogħġbu lil Alla; irridu nemmnu dak kollu li Alla għallimna permezz ta' Ibnu Ġesù, li ġie fid-dinja biex jurina min hu l-Missier u jħabbrilna l-imħabba bla qjies tiegħu għalina. Iżda l-fidi hija don ta' Alla, don li Alla jagħtiha lil min hu umli, lil min hu sinċier, lil min ma għandux qalbu marbuta mal-ġid u l-fruġat tad-dinja tad-dnub. Kliem Ġesù kienu jisimġuh folol kbar ta' nies: ħafna kienu jemmnu, imma ħafna oħrajn kienu jwebbsu rashom kontra tiegħu. Imkabbrin bihom infushom, Alla ma ġibidhomx lejħ, ma tahomx id-don tal-fidi, baqgħu fl-ghama tagħhom, baqgħu mexjin fit-triq tat-telfien.

Hekk jista' jġri lilna wkoll jekk ma nimxux fl-imħabba, jekk aħna mkabbrin bina nfusna, jekk naħsbu li l-Kelma ta' Alla li titħabbrilna waqt iċ-ċelebrazzjoni tal-misteri qaddisa, ma nqisuhiex bħala l-Kelma ta' Alla, ma nqisuhiex kelma li tghodd għalina, iżda nqisuha kelma li ma neħtiġuhiex, għax jidhrilna li mexjin fit-triq it-tajba. Jekk dan, Alla ma jkunx qiegħed jiġbidna lejħ, is-sehem tagħna fil-mejda tal-Mulej ma tiswa xejn għax ma għandniex fidi ħajja; jiġrilna bħalma gara lil-Lhud fid-deżert, li kielu l-manna — il-ħobż li Alla baġħtilhom mis-sema — u mietu fin-nuqqas ta' fidi tagħhom.

Biex l-Ewkaristija tkun għalina rahan għall-ħajja ta' dejjem irid ikollna fidi ħajja, li tidher fl-egħmil. Jalla għalhekk, għall-kliem ta' San Pawl fit-tieni qari tal-lum, u ma nniktux l-Ispirtu ta' Alla li fil-Grizma mmarr-

kana bis-sigill taċ-*don* tiegħu biex bl-imġiba kollha ta' *ħajjitna* nkunu nis-
tghu nagħtu xhieda tal-fidi tagħna fi *Kristu* quddiem id-dinja billi nimxu
fl-imħabba, imwettqin bl-Ewkaristija, li hi s-sagrament tal-imħabba, li tfis-
ser u ġġib u ssaħħah dejjem aktar fina x-xirka ta' mħabba bejnietna u ma'
Alla fi *Kristu Ġesù*.

IL-QADI TAL-MULEJ

Aħna u nroddu *ħajr* lill-Mulej *Ġesù* illum għaliex ta lilu nnifsu
għalina bħala offerta u *sagrificċju* li jfuħu quddiem *Alla*, nitolbuh
il-grazzja li nimxu fl-imħabba biex inkunu tassew nixbhuh.

Mulej *Ġesù*, int it-Triq, il-Verità, il-Hajja: kun mal-Knisja tie-
għek hija u tħabbirna l-verità tiegħek u turina li inti t-Triq li twas-
salna għall-ħajja ta' dejjem.

Mulej *Ġesù*, min jemmen fik ikollu l-ħajja ta' dejjem: wettaq
il-ħidma ta' dawċ kollha li int tagħzel li jxandru ismek lid-dinja,
ħa jwasslu l-bnedmin kollha ta' rieda tajba għall-fidi sħiħa fik.

Mulej *Ġesù*, int il-ħobż tal-ħajja: kun dejjem l-ikel ta' ruħna li
jwettaqna fil-mixi tagħna f'din id-dinja sa ma naslu għandek fis-
saltna tiegħek ta' dejjem.

Mulej *Ġesù*, int ridt tkun ikel u xorb għal ruħna, għinna nfit-
txuk dejjem, ħa nippruvaw kemm int tajjeb magħna, int li teħlis-
na mid-dwejjaq kollha tagħna, għax taħfrilna ħtijietna.

Mulej *Ġesù* *Kristu*, Iben *Alla* l-ħaj, ilqa' t-talb li qed nagħmlu-
lek illum u eħlisna minn kull *biza'*, biex, imwettqin bis-saħħa ta'
ħobż li niżel mis-sema, inkunu nifilħu nimxu l-mixja tagħna f'din
id-dinja sa ma naslu għandek ħa ngawduk għal dejjem. Int li tghix
u ssaltan għal dejjem ta' dejjem.

SANTA MARIJA

Il-mara ta' l-Apokalissi

“Deher sinjal kbir fis-sema: mara, liebsa x-xemx, bil-qamar taht rig-lejha, u b'kuruna ta' tnax-il kewkba fuq rasha”. Din kienet id-dehra li kellu San Gwann l-Appostlu, meta kien jinsab eziljat fil-gzira ta' Patmos, dehra li jiddeskrivihelna fil-Ktieb ta' l-Apokalissi. Quddiemu, jikteb San Gwann, infetah it-tempju ta' Alla li hemm fis-sema u dehret l-Arka tal-Patt tieghu fit-tempju tieghu u nstema' lehen qawwi mis-sema jhabbar: “Issa giet is-salvazzjoni u l-qawwa u s-saltna ta' Alla taghna u s-setgha tal-Messija tieghu.”

Xi tfisser din id-dehra mhabbra lilna fl-ewwel qari tal-lum? Min hi l-mara liebsa x-xemx, bil-qamar taht rig-lejha u b'kuruna ta' tnax-il kewkba fuq rasha? Hafna minn Missirijiet il-Knisja, fil-kitba taghhom, ighidulna li din il-mara hi l-Knisja, imhedda bla heda mid-Dragun ta' l-infern, dragun li San Gwann fid-dehra li kellu, rah b'sebat irjus u ghaxart iqrin, u b'seba' djademi fuq irjus. Imma hafna ghorrief tal-Knisja, fil-mara ta' l-Apokalissi, jaraw il-Vergni Marija, dik li, permezz ta' Binha Gesu, kellha tishaq ras is-serp tal-infern huwa u jhebb ghal gharqubu kif naqraw fil-Ktieb tal-Genesi, meta Alla huwa u jhabbar il-kastig ghad-dnub ta' Adam, lis-serp li bih inqeda x-xitan qallu: “Inqajjem mibgheda bejneq u bejn il-mara, bejn nislek u nisilha u hu jishaqlek rasek u int tishaqlu gharqubu.”

Il-Knisja, fl-ewwel qari tal-festa tal-lum, bid-dehra tal-mara liebsa x-xemx u bil-qamar taht rig-lejha u kuruna ta' tnax-il kewkba fuq rasha, thabbrihna r-rebha fuq id-Dragun ta' l-infern li sehhet permezz ta' Kristu Iben Alla u Iben Marija ghax ma hemmx isem iehor moghti lill-bnedmin biex bih ikunu salvi, rebha li bla heda sseh fil-Knisja ta' Kristu, ghax ma hemmx salvazzjoni barra mill-Knisja, li taghha l-Vergni Marija hi xbieha hajja, ghaliex f'Marija l-Knisja tara dak li tixtieq u tistenna li ghad tkun fit-tmiem ta' kollox.

Marija mtellgha s-sema bir-ruh u l-gisem

Marija mtellgha s-sema bir-ruh u l-gisem thabbrihna dak li ghad tkun il-Knisja — jigifieri x-xirka tal-imghammadin kollha — wara li tghaddi s-sura ta' din id-dinja, u dan turihulna l-Knisja fit-tieni qari tal-lum. Kif Kristu qam mill-imwiet, hekk ukoll ghad iqumu mill-imwiet dawk kollha li huma ta' Kristu; Kristu qam mill-imwiet b'gisem gloriuz, gisem liebes in-nuqqas ta' tahsir, gisem liebes l-immortalita, gisem li ma jarax aktar il-mewt, ghaliex, bil-mewt ta' Kristu, imbelghet il-mewt u tilfet in-niggieza taghha, ghax Kristu bil-mewt tieghu qered id-dnub, in-niggieza tal-mewt. Kristu qam mill-imwiet, l-ewwel wiehed fost dawk li raqdu, fost dawk li daqu l-mewt: Kristu hu l-ewwel wiehed fost il-bnedmin kollha li qam mill-imwiet. Kif qam hu mill-imwiet, ghad inqumu ahna wkoll. Imma, ighidilna San Pawl, mhux minnufih, izda meta jasal il-waqt, fit-tmiem ta' kollox, meta tghaddi s-sura ta' din id-dinja, meta Gesu jerga' jigi jaghmel haqq mid-dinja, u jeqred kull hakma, u kull setgha u kull qawwa tal-hazen, u joffri lill-Missier dinja, mifdija, is-saltna tal-mifdijin mid-dinja.

Izda fost il-mifdijin kollha minn Kristu, kien hemm waħda li ma kellhiex tistenna t-tmiem ta' kollox biex ġisimha ma jarax it-taħsir tal-qabar, biex ġisimha jillbes l-immoralità. U din kienet il-Verġni Marija, li bi privileġġ singulari kienet hielsa minn kull tingis ta' dnuw sa mill-ewwel mument tat-tniissil tagħha; ma kienx hemm mument wiehed li fih il-Verġni Marija kienet taħt is-setgħa tax-xitan, għaliex għall-merti ta' Binha Ġesù magħrufin minn qabel, hi giet mehłusa għal kollox mill-jasar tax-xitan. Kien jixraq għalhekk li l-ġisem ta' Marija li lanqas għall-mument wiehed ma kien imtebba' bid-dnuw, ma jarax it-taħsir tal-mewt, li daħlet fid-dinja minħabba d-dnuw.

Kien jixraq li Marija jkollha privileġġ hekk singulari, għaliex sa minn qabel il-ħolqien tad-dinja giet magħżula biex tkun Omm l-Iben ta' Alla magħmul bniedem għalina, għas-salvazzjoni tagħna. Għax kellha tkun Omm Alla tniisslet mingħajr tebgħa ta' dnuw, kienet mingħajr tebgħa ta' dnuw sa mill-ewwel mument tat-tniissil tagħha; għax kellha tkun Omm Alla kienet mimlija bil-grazzja; għax kienet Omm Alla ġisimha ma rax it-taħsir tal-qabar imma giet imtelligħa bir-ruħ u l-ġisem fil-glorja tas-smewwiet, malli temmet ħajjitha f'din id-dinja; mewtha kienet raqda helwa li minnha qamet biex tiftaħ għajnejha għall-glorja tas-sema, fejn giet mgħollija 'l fuq mill-kori kollha ta' l-Angli u nkurunata Regina tas-sema u l-art.

Għaliex Marija haqqa kull tifhir

Bir-raġun kollu għalhekk il-Knisja llum hija u tqim il-Mulej Ġesù, Arka tal-Patt il-Ġdid. L-Arka tal-Patt il-Qadim kienet tfisser il-preżenza ta' Alla fi ħdan il-poplu tiegħu u kienet magħmulha mill-injam tal-gazzi, injam li ma jithassar qatt. U Marija kellha ġisem li ma kellu jara qatt it-taħsir, kien il-ġisem li fih isawwar l-Iben Alla bħala bniedem, il-ġisem li bih Alla gie fostna u għammar f'nofsna.

Bir-raġun kollha għalhekk il-Knisja llum hija u tqim il-Mulej Ġesù, tbierku bil-kliem li bih berkitu waħda mara minn fost il-folla tan-nies huwa u għaddej mit-triqat tal-Palestina: "Imbierek il-guf li gabek u s-sider li rdajt". Izda għal din it-tislama, il-Mulej iwegħibna, kif wiegeħ lill-mara tal-Ewangelju: "Aktar hienja huma dawk li jisimghu l-kelma ta' Alla u jħarsuha". B'dan il-kliem Ġesù ried jagħti gieħ liema bħalu lil Ommu Marija, u fl-istess ħin jagħtihielna bħala eżempju ħaj għalina. Għax il-Verġni Marija, kif iġħidilna Santu Wistin, jekk kienet kbira għax nisslet l-Iben ta' Alla fi ħdanha, kienet wisq akbar għax nisslitu f'qalbha u f'ruħha hija u tagħmel dak li ried minnha Alla, hija u ttenni bla heda: "Hawn jien il-qaddejja tal-Mulej, ħa jkun minni skond kelmtek", hija u tfaħħru għall-ħwejjeġ kbar li għamel magħha, huwa u jħares lejn iċ-ċokon tagħha.

Nissieħbu għalhekk mal-Verġni Marija fl-innu ta' tifhir u radd il-ħajr lil Alla, u aħna u ntennu, flimkien ma' Marija, il-kantiku tagħha ta' tifhir u radd il-ħajr lil Alla. Jalla jkollna l-istess sentimenti tal-Verġni Marija, biex magħna wkoll il-Mulej jagħmel ħwejjeġ kbar u juri magħna l-ħniena kollha tiegħu billi jeħlisna mill-miżerji kollha tagħna u jwassalna għall-hena ta' dejjem fis-sema.

TALBA TAL-FIDILI: Lezzjonarju tal-Qaddisin pag. 766.

L-EWKARISTIJA

L-istedina ta' Ġesù

“Duqu u taraw kemm hu tajjed il-Mulej”. Din hi l-istedina li għamlilna l-Knisja illum wara li habbritilna l-istedina li l-Għerf ta' Alla għamlilna ha nieklu l-hobż tiegħu u nixorbu l-inbid li hejja għalina.

L-istedina tal-Knisja bir-responsorju tas-salm u l-istedina mħabbra lilna bi kliem il-Ktieb ta' l-Għerf, m'humix hliet stedina biex niehdu sehem shih fl-Ewkaristija mqaddsa, stedina li l-Mulej Ġesù jagħmlilna b'mod tas-sew 'ċar fl-Evangelju: u jagħmlilna mhux darba biss: “Jekk ma tiklux il-ġisem ta' Bin il-bniedem u ma tixorbux demmu, ma jkollkomx il-ħajja fikom.... Min jiekol ġismi u jixrob demmi għandu l-ħajja ta' dejjem u jiena nqajmu mill-imwiet fl-aħħar jum... Min jiekol ġismi u jixrob demmi jibqa' fija u jiena fih... Min jiekol minn dan il-hobż ighix għal dejjem.”

Il-mod kif kellimna Ġesù illum fl-Evangelju jmissu jolqotna fil-fond ta' qalbna, għax Ġesù bi kliemu qiegħed jinsisti magħna biex nieklu ġismu u nixorbu demmu jekk irridu li jkollna l-ħajja ta' dejjem; meta nieklu ġismu u nixorbu demmu aħna nsiru haġa waħda miegħu, nimbidlu fih, ngħixu bih, ngħixu l-istess ħajja tiegħu; u ma nduqux il-mewt għal dejjem.

Kemm nagħtu widen aħna l-insara għal din l-istedina hekk herqana ta' Ġesù? Kemm minna jersqu għall-mejda li Ġesù hejja għalina biex nieklu l-hobż tiegħu u nixorbu l-inbid li hejja għalina?

Il-hobż tal-Kelma ta' Alla

Kull nhar ta' Hadd, kuljum jekk irridu, il-Mulej ihejji mejda għalina, mejda bħal dik li hejja l-Għerf, kif smajna fl-ewwel qari tal-lum; anzi mhux mejda waħda jhejjilna l-Mulej, imma żewġ imwejjed: il-mejda tal-Kelma tiegħu u l-mejda ta' l-Ewkaristija. Mill-mejda tal-Kelma tiegħu — mill-ambone — iqassmilna l-hobż tal-Kelma tiegħu, it-tagħlim tiegħu, il-kliem tal-ħajja ta' dejjem, il-kliem li jwettaqna fil-fidi, biex nersqu mbaġħad b'fidi ħajja għall-mejda ewkaristika. Izda kemm minna jilqgħu f'qalbhom u jagħmluh haġa waħda magħhom il-hobż tal-Kelma tiegħu li l-Mulej iqassmilna minn fuq l-ambone? Hafna ma jisimghux għax ighalqu widnejhom għalih għax ma jogħgħobhomx; hafna jistmerruh għax iċanfarhom għal ħżunithom, għax iqisuh kliem ta' bniedem u mhux kliem ta' Alla kif tassew hu; hafna oħra jilqgħuh bi pjaċir, imma mbaġħad ma jitwettqux bih għax ifittxu wkoll hobż ieħor, il-hobż tal-pjaċiri qarrieqa li ma jgħibhomx hliet imrar u grusa f'qalbhom.

U għax il-hobż tal-Kelma ta' Alla ma nilqgħux bil-qalb, lanqas imbaġħad ma nersqu għall-mejda ta' l-Ewkaristija, għax il-fidi tagħna tkun dgħajfa. Il-hobż tal-Kelma li jitqassmilna minn fuq l-ambone jingħatalna biex iqanqal fina l-fidi, jagħmilha fidi ħajja, ha nistgħu nersqu kollna hegga għall-ikla tal-Ġisem u d-Demm tal-Mulej, għall-Ewkaristija mqaddsa.

Immorru għall-ikla tal-Mulej u ma noqogħdux fuq il-mejda

Meta nhar ta' Hadd aħna mmorru l-Knisja għall-Quddiesa, aħna nku-
nu lqajna l-istedina tal-Mulej għall-ikla tiegħu, inkunu lqajna l-istedina ta'
l-Għerf biex nieklu l-hobż tiegħu u nixorbu l-inbid li hejja għalina —
nilqgħu l-istedina, immorru fid-dar li bena l-Għerf, immorru fid-dar ta'
Alla, imma meta jasal il-hin biex noqogħdu fuq il-mejda ħa niehdu sehem
mill-ikla tal-Mulej, nibqgħu lura, u ma tiginie x f'rasna li qegħdin nonqsu.
Dan għaliex naħsbu li d-dmir tagħna lejn Alla kull nhar ta' Hadd huwa biss
li mmorru l-knisja nisimgħu Quddiesa; inqisu s-smigh tal-Quddiesa nhar ta'
Hadd biss bhala qadi ta' dmir, u xejn aktar. Imma l-Quddiesa tal-Hadd hi xi
ħaġa aktar minn dmir: hi laqgħa m' Kristu u ma' l-aħwa fi Kristu; hi laq-
għa biex insaħħu x-xirka waħda ta' mħabba li tgħaqqadna lkoll flimkien
ma' Kristu u bejnietna; hi għalhekk xi ħaġa wisq aktar minn qadi biss
ta' dmir.

Meta aħna naslu biex nifhmu x'inhi tassew il-Quddiesa tal-Hadd im-
morru ferħana f'dar il-Mulej: nifirħu bih, nilqgħu bil-qalb dak li jrid iġhi-
dilna bit-tħabbira tal-Kelma tiegħu, u mbagħad nersqu ferħana lejn il-mej-
da ewkaristika biex induqu u naraw kemm hu tajjeb il-Mulej. U meta aħna
nersqu għat-tqarbin isehħ fina dak li Ġesù ħabbri lna fl-Evangelju tal-lum:
"Min jiekol ġismi u jixrob demmi, jibqa' fija u jien fih," għax hi permezz
ta' l-Ewkaristija li tissaħħaħ l-għaqda tagħna lkoll li aħna mgħammdin fi
Kristu Ġesù: meta jiġi fina bhala ikel ta' ruħna taħt ix-xbihat tal-hobż u
l-inbid, ibiddilna fih u jagħmilna ħaġa waħda miegħu għax iqawwi fina l-
istess ħajja tiegħu, dik il-ħajja li rċevejna fil-Magħmudija tagħna.

Sinjal ta' għaqda u rabta ta' mħabba

L-Ewkaristija hi għalhekk għalina sinjal ta' għaqda u rabta ta' mħab-
ba. Izda tkun dan għalina jekk inħallu l-Bxara ta' Kristu tgħammar sħiħa
fina billi nfittxu li nkunu nafu dejjem x'inhi r-rieda ta' Alla għalina. X'irid
Alla minna jgħidulna waqt li jqassmilna l-hobż tal-Kelma tiegħu, permezz
tal-qari mill-Kotba mqaddsa u l-omelija, li mhumiex ħlief il-Kelma ta'
Kristu għalina dak il-hin u dak il-waqt li qegħdin nisimgħu.

Kristu jkellimna u jistenna t-twegiba tagħna; din it-twegiba aħna nagħ-
tuhliu billi, kif smajna lil San Pawl iġhidilna fit-tieni qari tal-lum, inkan-
taw flimkien salmi, inni u għana spiritwali, billi nkantaw minn qalbna lill-
Mulej, u nroddu ħajr għal kollox lil Alla u l-Missier f'isem Sidna Ġesù
Kristu.

Dan it-tifhir u radd ta' ħajr lil Alla ma jintemmx mat-tmiem tal-Qud-
diesa imma rridu nkompluh fil-ħajja tagħna ta' kuljum fid-dinja, li rridu
nqaddsu għal Alla bl-imġiba tagħna billi nwasslu l-paċi ta' Kristu lill-bned-
min kollha ta' rieda tajba. Dan nagħmluh jekk nagħharfu ngibu ruħna sew-
wa ma' kulhadd, billi ma nkunux nies bla dehen imma nies għorrief li jafu
jgħożżu ż-żmien, nies bil-għaqal li jafu jagħmlu kollox bil-qjies. Imbagħad
iva nkunu nistgħu ngħidu li l-Quddiesa tagħna tal-Hadd kienet verament
laqgħa mal-Mulej.

TALBA TAL-FIDILI

Miġburin flimkien illum f'Jum il-Mulej, biex niltaqgħu ma' Kristu u miegħu, bih u fih nagħtu l-qima li tixraq u tisthoqq lil Alla l-Missier, nitolbuh iseddaq haġġitna fis-sliem u jehlisna mit-telfien ta' dejjem.

Ieqaf, Mulej, mal-Knisja tiegħek hija u tistedinna kull nhar ta' Hadd niltaqgħu miegħek halli miegħek bik u fik nagħtu qima lil Missier bhala l-poplu tiegħu, il-poplu li hu kiseb għalih.

Wettaq bil-grazzji tiegħek lil dawk kollha li jilqgħu l-istedina tiegħek, biex qawwijin fil-fidi, jersqu, meta jasal il-waqt, ha joqogħdu madwar il-mejda tiegħek u jieħdu minn għandek il-hobż haġ li niżel mis-sema.

Ghinna ngibu ruħna dejjem skond ir-rieda tiegħek biex bil-ferħ kollu ta' qalbna nkantaw flimkien salmi, innijiet u għana spiritwali, aħna u nroddulek haġr għall-ikla ewkaristika li hejjejt għalina .

Għallimna nilqgħu bil-qalb u ngħozzu l-Kelma li int thabbrilna u ghinna nifhmu li hi l-kelma tiegħek għalina dak il-hin u dak il-waqt li qegħdin nisimghuha.

Mulej Ġesù Kristu, kull nhar ta' Hadd int tistedinna biex inqaddsu dan il-Jum tiegħek b'tiħib haġ fil-misteri qaddisa biex ikun haġa waħda miegħek u ma' hutna f'xirka waħda ta' mhabba: aghmel li din l-għaqda tagħna miegħek u bejnietna tissaħħaħ dejjem aktar sa ma tilhaq il-milja tagħha meta tghaddi għalina s-sura ta' din id-dinja. Int li tghix u ssaltan għal dejjem ta' dejjem.

Il-wiehed u ghoxrin Hadd tas-sena

IL-QADI TAL-MULEJ

Meta Ġesù kellem lid-dixxipli tiegħu dwar il-ħobż tal-hajja u qalilhom li kien jeħtiġilhom jieklu ġismu u jixorbu demmu biex ma jmutu qatt u jkollhom il-ħajja ta' dejjem, ħafna rawh iebes dak il-kliem u tbeġħdu minn Ġesù, telquh. Izda l-Appostli ma telqux, għaliex kienu jemmnu fih, kienu jemmnu li hu l-Qaddis ta' Alla, li hu biss kellu l-kliem tal-hajja ta' dejjem.

Kif kellem Ġesù lid-dixxipli tiegħu u lill-Appostli dwar il-ħobż tal-hajja, hekk ikellem lilna kull darba li niltaqgħu miegħu waqt iċ-ċelebrazzjoni tal-misteri qaddisa. Kliem Ġesù xi kull tant aħna wkoll narawh iebes għalina: imma, meta dan, se nagħmlu bħalma għamlu ħafna dixxipli u nitilqu lil Ġesù, jew se nagħmlu kif għamlu l-Appostli u nibqgħu ma' Ġesù għax nemmnu u nafu li hu biss għandu l-kliem tal-hajja ta' dejjem?

L-imġiba tal-Lhud f'Sikem

Inwiegħbu għal dawn il-mistoqsijiet kif għandna nwiegħbu, jekk nagħmlu bħal-Lhud meta waslu fl-art li Alla kien wiegħed lil missirijiethom, meta waslu f'Sikem wara l-erbghin sena mixi fid-deżert. Gożwe' sejjaħ lill-poplu kollu u qegħidlu għażla quddiemu; staqsa lin-nies kollha ta' Israel x'kien bi ħsiebhom jagħmlu, issa li kienu temmu l-mixi tagħhom, u kienu waslu fl-art imwegħda lilhom: kienu se jaqdu l-Mulej li ħariġhom mill-jasar ta' l-Egittu b'id qawwija u driegħ merfugħ, jew kienu se jqimu l-allat li kienu ta' l-Amurrin, tal-ġnus li kienu jgħammru f'dik l-art qabel daħlu fiha l-Lhud? Il-Lhud għażlu li jaqdu lil Alla l-ħaj, lil Alla li kien ħelishom mill-jasar ta' l-Egittu, għalkemm kienu jafu li kien Alla għajjur, Alla li ma riedx li jqimu allat oħra floku, Alla li kkastrigahom bl-aħrax kull darba li ħaduha kontra tiegħu u gemgmu għalih. Minkejja dan kollu, il-Lhud għażlu li jaqdu lil veru Alla, għax kienu jafu li hu biss kien tassew Alla għaliex l-allat l-oħra mhumiex ħlief xogħol ta' idejn il-bniedem, li għandhom il-fomm u ma jitkellmux, għandhom l-għajnejn u ma jarawx, għandhom il-widnejn u ma jisimgħux u ebda lehen ma joffru minn fommhom.

Il-Lhud f'Sikem għamlu l-istess għażla ta' l-Appostli — jalla aħna wkoll nagħmlu din l-għażla, minkejja li titlob minna i-ċ-ċaħda tagħna nfusna, minkejja li titlob minna li nerfgħu salibna u mmorru wara Ġesù.

Mingħajr kompromessi ma' Ġesù

Ġesù qiegħed iġħidilna illum li miegħu ma hemmx kompromessi; miegħu kliemna għandu jkun: "Iva, iva", u "Le, le"; ma hemmx logħob bil-kliem ma' Ġesù; jew naċċettaw il-liġi tiegħu kollha kemm hi, kif inhi, jew nagħmlu kif għamlu d-dixxipli li sabu iebes kliemu. Imma kemm minna qed nagħmluh dan? Kemm minna nippruvaw insibu kompromess biex naq-

du lil Alla u d-dinja? Jekk qed nippruvaw naghmlu dan, qeghdin ninsew it-twissija tal-Mulej stess, li ma nistghux naqduzewg sidien, ma nistghux naqdu lil Alla u lid-dinja. U dan fiċ-ċirkostanzi kollha ta' hajjitna, ghax irid ikun hemm dejjem konsistenza shiha f'hajjitna: ma nistghux ingibu ruhna ta' nsara meta mmorru l-knisja, u mbaghad ninsew li ahna nsara fil-hajja taghna ta' kuljum fid-dinja. Jekk jien nistrani, jien nistrani dejjem u kullimkien, u bhala nistrani nhabrek biex id-dinja kollha madwari tkun imqaddsa lil Alla, billi nghix skond l-ispirtu u mhux skond il-gisem, ghaliex kif smajna lil Gesu jghidilna llum, huwa l-ispirtu li jaghti l-hajja, il-gisem ma jiswa ghal xejn. U nghixu skond l-ispirtu jekk infittxu naghmlu l-eghmejjel ta' l-ispirtu u nwarribu minna l-eghmejjel tal-gisem li huma l-ghira, il-fahx, iz-zina, il-mibgheda, il-vjolenza, waqt li l-eghmejjel tal-ispirtu huma l-hniena, il-mahfra, il-moghdrija, is-sabar u fuq kollox l-imhabba.

Iz-zwieg nistrani

Huwa u jkellimna llum dwar l-ghazla li qed jistedinna naghmlu, Cesu, fit-tieni qari jkellimna fuq qasam importanti hafna fil-hajja tal-bniedem, fuq qasam li fih, speċjalment illum, irridu naghmlu ghazla sewwa: iz-zwieg.

Ghall-insara iz-zwieg hu sacrament kbir, hu misteru kbir ghal Kristu u ghall-Knisja, ghaliex iz-zwieg nistrani hu xbieha tar-rabta tal-imhabba ta' Kristu ma' l-gharusa tieghu l-Knisja: bhalma Kristu habb il-Knisja u ta lilu nnifsu ghaliha biex iqaddisha u hekk iressaqha quddiemu sabiha, bla tebgna jew tikmixa u xejn minn dan, imma kollha gmiel u qdusija, hekk ukoll fiz-zwieg nistrani: ir-ragel ihalli 'l missieru u 'l ommu u jinghaqqad ma' martu u jsiru t-tnejn gisem wiehed, Hu Alla li jghaqqadhom flimkien f'gisem wiehed, u dak li Alla ghaqqad ma jistax ihollu l-bniedem. Alla jghaqqad ir-ragel u l-mara flimkien fiz-zwieg biex isehibhom mieghu ha jgib hajjiet godda fid-dinja. Dan hu l-hsieb ta' Alla ghaż-zwieg, il-hsieb ta' Alla kif jidher mill-Kotba Mqaddsa, u kif urietu l-Knisja tul iz-zminijiet; imma mhux dan il-hsieb tad-dinja dwar iz-zwieg.

Il-mizzewgin insara ghalhekk illum, aktar minn zminijiet ohra, ghandhom ghazla quddiemhom: Gesu qed jistaqsihom illum: se taghzu li tghixu z-zwieg taghkom kif iridu Alla, jew se tqisuh kif qed tqisu d-dinja tal-lum? Temmnu li z-zwieg ma jinhall qatt ghax dak li Alla ghaqqad ma jistax jifirdu l-bniedem? temmnu li bhala mizzewgin tridu tghixu hajja ta' safa, ta' fedelta shiha lejn il-kelma li tajtu lil xulxin li tkunu ta' xulxin sal-mewt, li thallu kull att taz-zwieg taghkom miftuh ghall-hajja u ma taghmlu xejn li jista' jfixkel it-tnissil tal-hajja jew jeqred il-hajja wara li tkun tnisslet fil-guf?

Fid-dinja tal-lum wiehed jista' jghid, kif qalu d-dixxipli f'Kafarnahum: "Iebes dan il-kliem. Min jista' jisimghu?" Imma Gesu mhux se jbidel kliemu. In-nistrani, jekk irid ighix ta' nistrani, irid ihares kliem Gesu. Gesu ma jisfurzaniex, ihallina fil-liberta, ihalli l-ghazla f'idejna. Imma jridna naghmlu l-ghazla li toghgob lilu, u jweghdna l-ghajnuna kollha li nehtiegu biex nghixu skond l-ghazla li jridna naghmlu. Il-mizzewgin insara jizzewgu fi

Kristu, jizzewġu bil-barka tiegħu, u dan ifisser li Ġesù hu magħhom tul il-
hajja kollha taiħhom fiż-żwieġ, biex iwettaqhom bil-grazzji tiegħu, biex
ikun ta' għajnuna għalihom fid-diffikultajiet kollha li magħhom jiltaqgħu
fil-ħajja iebes tal-lum, biex ighin视角 jibqgħu dejjem fidili għall-kelma
li tawh li jgħixu tul ھا jithom, kollha l-ideal taż-żwieġ nistrani. Jalla l-insara
kollha jzommu dejjem quddiem għajnejhom dan l-ideal hekk għoli, im-
wettqin bl-għajnuna tal-grazzja ta' Alla u mhejjijin għalih bi thejjija xierqa,
thejjija li sseħħ mhux biss permezz ta' tagħlim tajjeb mogħti qabel iż-
żwieġ, tagħlim li hu dmir ta' kull nistrani li jiksbu sewwa u fil-waqt, imma
thejjija wkoll li sseħħ permezz ta' talb flimkien u ta' tishib flimkien fis-
sagramenti mqaddsa u l-aktar fis-sagrament tar-rikonċiljazzjoni u fl-Ew-
karistija mqaddsa.

TALBA TAL-FIDILI

Miġburin f'dar Missierna tas-sema, kif għadna kemm smajna
lill-Mulej Ġesù jħabbirna l-kliem tal-ħajja ta' dejjem, nitolbuh iwet-
taqna bil-grazzji tiegħu halli kliemu nagħmluh dejjem, ukoll jekk
narawh iebes wisq għalina.

Mulej Ġesù, kun dejjem mal-poplu tiegħek u għinnu jgħożż il-
Kelma tiegħek u jħarisha minkejja d-diffikultajiet kollha li magħ-
hom jiltaqa' fid-dinja tal-lum biex ikun fidil lejek f'kollox u f'kull
mument.

Mulej Ġesù, għin lill-mizzewġin insara jgħixu ż-żwieġ tagħhom
b'mod li jkun dejjem xbieha u sinjal tal-imħabba tiegħek għall-Għa-
rusa tiegħek il-Knisja.

Mulej Ġesù, thalli l hadd minna jitbiegħed minnek għax jara
iebes kliemk u jhoss li ma jistax jisimgħu.

Mulej Ġesù, agħtina l-grazzji kollha li neħtieġu biex nagħarfu
nerfġu salibna, nimxu warajk u niċċaħħdu minn dak kollu li ma
jogħgobx lilek.

Mulej Ġesù Kristu, Iben Alla l-ħaj, aħna ma għandniex hadd
iehor għand min immorru, ma hemmx hadd iehor li għandu l-kliem
tal-ħajja ta' dejjem: zommna għalhekk dejjem marbutin miegħek
f'xirka wahda ta' mħabba u wettaqna dejjem bit-tishib fl-Ewkaris-
tija mqaddsa, li tagħtina l-qawwa kollha li neħtieġu fil-mixi tagħna
f'din id-dinja biex ma nitbegħdux minnek, u naslu għandek fs-sal-
tna ta' dejjem. Int li tgħix u ssaltan għal dejjem ta' dejjem.

IL-KELMA TA' ALLA GHALINA

Il-Kelma ta' Alla nilqgħuha

“Ilqgħu bil-ħlewwa l-kelma mħawla fikom... kunu intom dawk li jagħmlu l-kelma, u mhux tisimghuha biss u hekk tqarrqu bikom infuskom”. Din l-istedina li għadha kemm għamilitilna l-Knisja fit-tieni qari tal-lum, tagħmilhielna kull nhar ta' Hadd, hija u xxandrina l-Kelma ta' Alla u turina kemm tghodd għalina għall-ħajja tagħna ta' kull jum, biex bl-imġiba kollha tagħna nagħtu xhieda ta' twemminna quddiem id-dinja. Hu Alla stess, kif għidna kemm-il darba, li jkun ikellimna waqt il-qari tal-Kotba Mqaddsa fiċ-ċelebrazzjonijiet tal-Liturgija: il-kliem li jithabbar lilna huwa don ta' Alla, huwa grazzja kbira li Alla qiegħed jagħtina biex, kif smajna lil San Gakbu jgħidilna, “iwelldilna bil-kelma tas-sewwa ħa nkunu l-ewwel frott tal-ħlejjaq tiegħu”. Xi jfisser dan il-kliem ta' l-Appostlu?

Il-Kelma ta' Alla, li tithabbrilna waqt il-qari mill-Kotba Mqaddsa tqanqal fina l-fidi, tqajjimna min-nghas tagħna, isahħaħ fina t-tama, timliena b'ħegġa ta' mħabba u twettaqna f'kull eghmil tajjeb. Imdawlin mill-Kelma ta' Alla, aħna ngħixu b'herqa akbar il-ħajja ġdida li għalina twelidna fil-Magħmudija tagħna jew jekk din il-ħajja ġdida qridniha fina bid-dnub, il-Kelma ta' Alla tqanqalna għas-soghħba u għall-indiema biex nersqu nitolbu maħfra u niksbu mill-ġdid il-ħbiberija ma' Alla u mal-Knisja. Il-Kelma ta' Alla li aħna nilqgħu bil-ferħ u ngħozzu f'qalbna tghinna biex nagħmlu kotra ta' frott ta' eghmejjeļ tajba għall-ġieħ u l-glorja ta' Alla.

Nuruha f'egħmilna

Hu għalhekk li l-Knisja tistedinna biex nilqgħu bil-ħlewwa l-Kelma ta' Alla, u fl-istess ħin twissina li mhux biżżejjeļ li nilqgħuha f'qalbna, imma jeħtieġ li nuruha wkoll f'egħmilna, fl-imġiba kollha tagħna. Il-Kelma ta' Alla għandha qawwa liema bħalha, u tagħmel dak li Alla jridha tagħmel; tista' għalhekk tagħtina s-salvazzjoni, iżda biex il-Kelma ta' Alla tagħmel dak li Alla jridha tagħmel jeħtieġ mhux biss nisimghuha, imma nagħmluha wkoll. Inkunu qegħdin nitqarrqu bina nfusna, jekk naħsbu li biżżejjeļ għas-salvazzjoni tagħna, li kull nhar ta' Hadd noqogħdu attenti għall-omelija tal-Quddiesa, li ma nitilfu ebda okkażjoni li nisimghu xi priedka, li mmorru għall-eżerċizzi fi żmien ir-Randan, li ma nitilfux priedka waħda meta jkun hemm il-missjoni fil-parroċċa; l-omeliji, il-priedki, l-eżerċizzi li nisimghu ma għandniex nisimghuhom biss, imma rridu wkoll nagħmlu dak li jgħidulna, u nagħmluh bis-serjeļà kollha. Kemm-il darba aħna naħsbu li dak li jingħad fil-priedka u fl-omeliji, għalkemm sabiħ hafna, mhux jingħad għalina, imma qed jingħad għall-oħrajn: jekk l-omelija tkellimna fuq il-kruha tad-dnub u tistedinna għall-indiema, f'qalbna forsi ngħidu li dnu-biet ma nagħmlux u għalhekk il-priedka ma tghoddx għalina; jew forsi l-omelija tkun tistedinna għaċ-ċaħda tagħna nfusna, tkun tistedinna biex ner-figħu salibna wara Ġesù, forsi ngħidu li l-omelija ma tghoddx għalina, għax

aħna la aħna patrijiet u lanqas sorijiet. U meta nirragunaw b'dan il-mod inkunu nqarrqu bina nfnusna. Għax il-Kelma li jsemmagħna Alla kull nhar ta' Hadd m'hijiex għal ftit minna, imma hi għal kulhadd, għall-insara kollha, għax kull nistrani jrid ikun xhieda ta' Kristu quddiem id-dinja, kull nistrani jrid igħix fid-dinja l-istess ħajja ta' Kristu.

X'tgħidilna

X'inhi l-Kelma ta' Alla għalina, il-Kelma li Alla jħabbrihna kull nhar ta' Hadd? Twegibna l-Knisja bi kliem l-Appostlu San Gakbu: "it-tjieba safja u bla tebgħa hi din li żżur l-iltiema u r-romol fil-hemm tagħhom, u żżomm ruħek bla tingis 'il bogħod mid-dinja". F'dawn l-erba' kelmiet tal-Appostlu għandna miġburin id-dmirijiet kollha tagħna bħala nsara. U x'in-huma dawn id-dmirijiet? L-ewwel li nzommu ruħna 'l bogħod mid-dnub u mill-ħażen, u mbağħad naghmlu eghmil ta' gid u ta' mħabba ma' ħutna fil-bżonn. Fi kliem iehor, dmirna bħala nsara hu li nħarsu l-kmandamenti ta' Alla, il-kmandamenti kollha li Ġesù qalilna jinsabu miġbura f'kmandament wieħed: "Hobb lil Alla fuq kollox, u hobb 'l għajrek bħalek in-nifsek".

Bħala nsara, bħala l-poplu gdid ta' Alla, aħna fid-dmir li nħarsu l-kmandamenti kollha. L-ewwel qari tal-lum hu proprju stedina għal dan. Bi kliem Mose' l-Knisja llum qiegħda tgħidilna biex inħarsu u naghmlu l-kmandamenti ta' Alla mingħajr ma nżidu jew innaqqsu xejn minnhom. Meta nħarsu l-kmandamenti ta' Alla, aħna nidhru għorrief u għaqlin f'għajnejn il-ġnus, f'għajnejn in-nies kollha tad-dinja; dan għaliex il-kmandamenti ta' Alla, jekk inħarsuhom kif għandna nħarsuhom, igħinu ngibu ruħna b'mod li jixraq il-bniedem, inkunu qegħdin inħarsu d-dinjità tagħna ta' bnedmin li aħna, u fl-istess hin qegħdin inħarsu wkoll id-dinjità ta' ħutna l-bnedmin l-oħra. Il-kmandamenti juruna kif għandu jgib ruħu l-bniedem, bħala bniedem, b'mod li jixraq in-natura tiegħu ta' bniedem li hu, imzejjen bl-għerf u d-dehen, u magħmul ftit inqas mill-angli u mqiegħed fuq l-egħmejjejjel kollha ta' idejn Alla.

Il-ksur tal-kmandamenti

Il-harsien tal-kmandamenti huwa ta' gieh għall-bniedem; il-ksur tagħhom iwaqqa' l-bniedem fil-għajb, għax kull eghmil li jmur kontra l-kmandamenti jbaxxi l-bniedem għal-livell tal-ħlejjaq bla moħħ u bla dehen. Iz-zina, il-faħx, ir-regħba, is-serq u l-ħażen kollu li semmielna Ġesù fi tmiem l-Evangelju tal-lum, huwa kollu eghmil li mhux biss itebba' l-bniedem, imma jtelliflu wkoll id-dinjità tiegħu, għaliex hu kollu eghmil li jmur kontra r-raguni tal-bniedem, kontra r-raguni li biha l-bniedem hu sura u xbieha ta' Alla.

Il-kmandamenti ta' Alla ngibuhom fix-xejn mhux biss meta niksruhom, meta naghmlu xi eghmil li jmur kontra tagħhom; il-kmandamenti ta' Alla ngibuhom fix-xejn ukoll meta nintilfu fil-harsien ta' ħafna rqaqat u nħallu fil-ġenb dak li hu l-qofol tal-liġi: l-imħabba, Dwar dan, Ġesù kellu

kliem iebes hafna għal-Lhud ta' żmienu, li kienu jfittxu li jharsu bir-reqqa kollha kull tikka tal-liġi dwar hasil tal-idejn u dwar hasil ta' tazzi u ta' buqari u ta' ktieli, imma f'it kienu jhabblu rashom li jkollhom qalbhom hiel-sa minn kull hsieb ta' hażen. Kliem Geṣù jgħodd hafna ghalina wkoll, għax aħna wkoll kemm-il darba bl-imġiba tagħna minn barra nuru li aħna nies tajba, imma f'qalbna mbagħad inbejtu kull xorta ta' hażen.

Mhux biżżejjed immorru l-Quddies kuljum, mhux biżżejjed nisimghu hafna priedki, mhux biżżejjed nagħtu karità, imma jeħtieġ ukoll li nahfru lil min hu haṭi ghalina, li ninsew il-ħtijiet li jsirulna qishom qatt ma kienu, li ma ngħidux fuq in-nies u ninfamawhom, li ma nkunux kburin ma' l-oħrajn u nisimerru u mmaqđru lil min forsi żbalja xi darba, li ma norbtux qalbna żżejjed ma' unuri, flus u gid tad-dinja. Jekk min-naħa nidhru li qed inharsu l-kmandamenti għax quddiem in-nies nidhru nies tajba, u min-naħa l-oħra f'qalbna hemm kull xorta ta' hażen li hażen li hażen — iżda Alla jaf bih u b'Alla mhux se nidhku — inkunu qed inqarrqu bina nfuṣna, inkunu nuru li aħna nies bla dehen u bla għaqal; inkunu qegħdin nipperikolaw is-salvazzjoni ta' ruħna. Jalla nintebhu malajr jekk ninsabu f'qagħda hażina bħal din biex inbiddu hażjita, ngħixu kif irid Alla haḥli, meta jasal il-waqt, nidhlu fl-art li Alla se jagħtina, is-sema pajjiżna.

TALBA TAL-FIDILI

Aħna u nroddu ħajr lil Alla għaliex għoġbu jħabbrilna l-Kelma tiegħu u jħawwilha fi qlubna, nitolbuh il-grazzja li nġożzuha ħalli fina tagħmel kotra ta' frott.

Ieqaf, Mulej, mal-Knisja tiegħek hija u twassal il-Kelma setgħana tiegħek sa truf l-art kollha, biex kull bniedem jara s-salvazzjoni tiegħek.

Aghmel li l-bnedmin kollha jilqgħu bil-ħlewwa l-Kelma tiegħek, u mhux biss jisimġuha imma jagħmluha wkoll billi bl-imgħiba kollha tagħhom juru mħabba għal ħuthom fil-bżonn.

Ikunu fi ħsiebek il-bnedmin kollha li fiz-żminijiet tal-lum qed ibatu moħqrija u niket għax jinsabu waħedhom, għax mistmerra minn kulhadd, għax immaqdrin u mwarrbin minn kulhadd.

Qawwina bil-grazzji tiegħek biex inħarsu l-kmandament ta' l-imħabba bir-reqqa kollha ħa nkunu bla ħtija quddiemek u nagħmlu dak li hu sewwa.

Mulej Alla li tista' kollox, ara b'kemm tiġrib ninsabu mdawrin u kemm tfixkil insibu biex inħarsu sewwa l-kmandamenti kollha tiegħek sa l-inqas tikka: kun magħna tul ħajjitna kollha u qawwilna qalbna, agħtina l-għerf u l-għaqal kollu li neħtieġu, biex nagħtu dejjem widen għal-liġijiet u l-preċetti kollha tiegħek u nagħmluhom dejjem. Bi Kristu Sidna.

IL-WERRIETA TAS-SALTNA

Il-fqar fl-ispirtu

“Alla għazel dawk li huma foqra biex isiru werrieta tas-Saltna”. Dan habbritilna l-Knisja llum, fit-tieni qari tal-Quddiesa, bi kliem l-Appostlu San Ġakbu.

Min huma dawn il-fqar li għazel Alla biex ikunu werrieta tas-Saltna tiegħu? It-twegiba jagħtihielna Gesù stess fid-diskors tiegħu lid-dixxipli fuq il-muntanja, meta fetaħ fomm u beda jgħallimhom, u l-ewwel kel-miet li qalilhom kienu: “Henjin il-fqar fl-ispirtu għax tagħhom hi s-saltna tas-smewwiet”. Mela l-fqar li huma l-werrieta tas-saltna m’humie x dawk li neqsin mill-gid l-art, mhumiex dawk li ma għandhomx flus, m’humie x dawk li qegħdin iġixu fil-miżerja u fl-għaks, imma huma dawk li ma għandhomx qalbhom marbuta mal-gid ta’ l-art, mal-gid li jgħaddi; huma dawk li jafu jagħmlu użu tajjeb mill-gid ta’ l-art, gid li Alla ħalaq għalina l-bnedmin, b’mod li ma jitilfux il-gid li jibqa’ għal dejjem. Għalhekk jista’ jgħiri li jkun hemm nies li qegħdin iġixu fil-miżerja u ma għandhomx biex iġixu hajja tixraq il-bnedmin, li għalkemm fqar m’humie x fqar fl-ispirtu, għaliex, għalkemm ma għandhom xejn, qalbhom marbuta mal-gid tad-dinja u għalhekk mimlija għira għal min hu aħjar minnhom; u jista’ jkun hemm ukoll min għandu ħafna gid u ghana, imma hu fqir fl-ispirtu, għaliex qalbu mhux marbuta mal-gid li għandu u qieghed jużah kif irid Alla għall-gid ta’ l-oħrajn ukoll.

Il-fqar dejjem magħna

Dawn huma dawk li fehmu sewwa x’ried iġid Gesù meta lil Ġuda li tkaza għaliex f’Betanja, Marija ħadet libbra ta’ nard fin biex bih tidlek riglejn Gesù qal li kien ikun aħjar li nbigh biex bi flusu jgħinu lill-fqar, qallu: “Il-fqar huma dejjem magħkom”. Il-fqar huma dejjem magħna, jiggifieri fid-dinja, minkejja l-progress kollu li sar l-aktar fi zminijietna, dejjem se jkun hemm nies li qegħdin iġixu fil-miżerja, nies li jehtiegu l-għajnuna ta’ ħuthom il-bnedmin l-oħra biex jintrefgħu mill-qagħda li fiha jkunu jinsabu, qagħda li ma tkunx tixraq id-dinjità tagħhom ta’ bnedmin li huma.

Fostna forsi llum ma nintaqgħux ma’ nies li qegħdin iġixu tassew fil-miżerja għax ma għandhomx biex iġixu, imma jinsabu nies fostna li jehtiegu l-għajnuna tagħna minhabba s-sura ta’ faqar li hi proprju ta’ zminijietna: huma dawk li waqgħu vittmi tad-drogi, huma dawk li jridu jħabbtu wiċċhom mal-problemi kbar tal-familji tagħhom, familji fejn ma hemmx imhabba imma nkwieta u tilwim biss, familji li mhumiex iġixu sewwa quddiem Alla. Kemm-il darba lilna tiġina t-tentazzjoni li nitwarrbu minn dawn in-nies, li nistmerruhom, immaqdruhom. U għalhekk iġhodd ħafna għalina

kliem l-Appostlu li smajna fit-tieni qari tal-lum. Min aħna biex inkunu mħallfin ta' dawn in-nies? Huma wkoll ulied Alla, lilhom ukoll il-Mulej Ġesù jridhom isalvaw, u forsi jrid jinqeda bina biex igibuhom lura għat-triq it-tajba. Irridu ngħinuhom mhux bil-kliem biss, imma nuruhom bil-fatti li nixtiequ ngħinuhom, u fuq kollox għandna nitolbu għalihom, biex il-Mulej jifthilhom widnejhom ħa jisimgħu l-kelma tas-sewwa li tagħti-hom il-qawwa biex jintrefgħu mill-mizerja tagħhom. Imbagħad hemm ukoll il-fqar tat-tielet dinja, dawk l-eluf ta' eluf li qed igħixu fil-mizerja, li qed imutu bil-guħ, li kellhom iħallu lil pajjiżhom u ma għandhom ebda futur għalihom u għal uliedhom; dawn kollha huma wkoll ħutna fi Kristu, għax bnedmin bħalna u lkoll mifdijin bid-demm ta' Kristu. Huma fqar li qegħ-din magħna dejjem u rridu naħsbu fihom ukoll. Kif?

Kif ngħinu l-fqar

M'hijiex ħaġa ħafifa tgħid kif nistgħu ngħinu lil dawn il-fqar kollha, imma, jekk aħna tassew fqar fl-ispirtu, mill-gid li għandna nistgħu ngħinu l-opri li għandha l-Knisja f'pajjiżna għall-għajjnuna ta' dawn il-fqar ta' żminijietna. Il-Knisja f'Malta għandha ħafna djar ta' tfal fejn dawk it-tfal li mhux qed isibu fil-familji tagħhom, għal xi raġuni jew oħra, dik l-imħabba li għandhom dritt għaliha, qegħdin isibuha f'dawn id-djar: hemm id-djar tax-xjuħ tal-Knisja fejn qed isibu kenn tant xjuħ li ma għandhomx min jiehu ħsiebhom; hemm imbagħad il-ħidma kollha tal-Caritas għax-xjuħ li qed igħixu waħedhom fi djarhom, għad-drogati, għall-fqar tad-dinja kollha. Izda lanqas għandna naħsbu li billi nagħtu l-kontribuzzjonijiet tagħna, kemm-il darba kontribuzzjonijiet generużi ħafna, inkunu qegħdin naqdu kif jixraq dmirna lejn ħutna fil-bżonn: dan id-dmir tagħna naqduh sewwa meta bil-fatti nkunu nagħmlu dak li Ġesù jridna nagħmlu ma' ħutna fil-bżonn biex jagħtina l-premju tal-ħajja ta' dejjem. Hu jgħidilna: "Kont bil-għatx u szejtuni, kont bil-guħ u tmajtuni, kont għeri u libbistuni, kont marid u ġejtu żzuruni, kont il-ħabs u ġejtu tarawni". Ġesù jridna niltaqgħu personalment ma' dawn ħutna fil-bżonn, nilqgħuhom għandna, u nuruhom li tassew inhobbuhom. Ħafna fostna dan gà qed jagħmluh bħala voluntieri tal-Caritas, bħala voluntieri fid-Djar tat-Tfal, u xi wħud ukoll qed imorru bħala voluntieri f'pajjiżi fejn jinsabu nies li qed igħixu f'mizerja l-aktar kbira. Izda barra dawn il-ħidmiet, jistgħu jkun hemm ħidmiet oħra li nistgħu nagħmlu ma' min nafu li jeħtieġ l-għajjnuna tagħna, u forsi aħna biss nafu bih, u aħna biss nistgħu ngħinuh. Ma għandniex naħsbu biss fina nfusna, imma rridu naħsbu wkoll fil-proxxmu tagħna, għaliex Alla ħalla lil għajrنا fi ħsiebna, u jistenna minna li nagħmlu ma' għajrنا dak li għamel is-samaritan it-tajjeb mal-midrub fit-triq li minn Ġerusalem kienet tiegħu għal Ġeriko.

Kull nhar ta' Hadd il-Mulej Ġesù jfakkarna f'dan id-dmir tagħna: jalla nagħtu widen għal kliemu biex dan id-dmir naqduh kif jixraq ħalli mbagħad b'qalbna kollha nistgħu nfahħru lil Alla għall-kobor bla qjies tat-tjieba tiegħu.

Fil-Magħmudija Ġesù fetħilna widnejna ħa nisimgħu l-kelma tiegħu,

u ħallilna fommna biex inxandru t-tiffhir tiegħu; u dan il-Knisja turihul-na fl-istess ċerimonja tal-Magħmudija, meta fi tmiem iċ-ċelebrazzjoni s-sacerdot jagħmel mat-trabi li jiġu mgħammdin dak li għamel Ġesù mat-trux u l-imbikkem kif smajna fl-Evangeliu tal-lum: messlu widnejh u lsienu u qallu: “Effetta” jiġifieri “Infetah”, haġa li l-profeta Isaija kien għa ħabbar mijiet ta’ snin qabel, kif smajna fl-ewwel qari tal-lum.

Kristu fethilna widnejna, fil-Magħmudija tagħna, ħa nisimgħu l-kelma tiegħu, il-kelma li jgħidilna kull darba li niltaqgħu miegħu waqt iċ-ċelebrazzjoni tal-misteri qaddisa. U Kristu kull darba li jkellimna jfakkarna fid-dmirijiet tagħna lejn ħutna l-bnedmin, u l-aktar f’dawk id-dmirijiet li għadna kemm semmejna, fid-dmirijiet li nghinu lil ħutna l-fqar fil-ħtiġijiet kollha tagħhom. Ma nħallux għalhekk il-kelma ta’ Kristu għalina ttir mar-rih, imma ngħożżuha, u naraw x’nistgħu nagħmlu biex qatt ma tkun tistħoqqilna ċ-ċanfira li San Ġakbu kellu għall-insara ta’ żmien li kienu jħarsu lejn l-uċuħ u jagħtu kull ġieħ lil xi hadd sinjur u jwarrbu u jis-tmerru lil min kien ikun liebes imċerċer.

Jekk nagħmlu dan, iimbagħad inkunu nistgħu bir-raġun kollu nfaħ-ħru ’l Alla, u t-tiffhir tagħna jkun tassew jogħgħbu, għax ma jkunx tiffhir fieragħ, imma tiffhir ta’ min irid jagħmel dak li hu meħtieġ biex ipatti għall-imħabba ta’ Alla għalina. Jalla dejjem nuru mħabba ma’ ħutna fil-bżonn u hekk inkunu tassew nixbhu lil Alla li jagħti l-hobż lill-imgewħin, u jzomm l-iltim u l-armla.

TALBA TAL-FIDILI

Miġburin flimkien għaċ-ċelebrazzjoni tal-misteri qaddisa, nitolbu 'l Alla llum jifthilna widnejja ha nisimghu l-kelma tiegħu u ngħożzuha biex imbagħad bil-ħegġa kollha ta' qalbna nkunu nistgħu nxandru l-kobor bla qjies tat-tjieba tiegħu.

Ieqaf, Mulej, mal-Knisja tiegħek fil-ħidma tagħha biex turina t-triqat tiegħek u tmexxina mill-mogħdijiet tiegħek.

Żomm fi ħsibek il-fqar kollha taż-żminijiet tagħna, erfagħhom mill-miżerja li fiha jinsabu u agħtihom li jkunu jistgħu jgħixu skond id-dinjità li tixirqilhom bħala bnedmin.

Agħmel li kull min għandu xi setgħa fid-dinja jħabrek ha jinqered il-faqar kollu li hawn fid-dinja llum biex ebda bniedem ma jgħix aktar fil-miżerja tar-ruħ u l-gisem.

Qanqalna biex nagħtu sehemna ha ngħinu lil ħutna li jeħtieġu l-għajjnuna tagħna, biex meta jasal il-waqt nircievu minghandek il-premju tal-ħajja ta' dejjem.

Mulej Ġesù Kristu, int għidtilna li tqis magħmul lilek kull ma nagħmlu ma' ħutna fil-bżonn; wettaqna bil-grazzja tiegħek biex kull darba li int tistedinna nuru mħabba mal-fqar tiegħek, nilqgħu bil-ferħ il-kelma li tgħidilna ha nagħmluha biex imbagħad inkunu nistgħu b'fommna nxandru l-egħgubijiet ta' mħabbtek. Int li tgħix u ssaltan għal dejjem ta' dejjem.

IL-FIDI LI TIDHER FL-EGHMIL

Illum il-Mulej Ġesù, f'din il-laqqgħa tagħna miegħu, biex flimkien miegħu, bhala r-Ras tagħna, nagħtu l-qima li tixraq li tisthoqq lil Missierna tas-sema, qieghed jagħmlilna l-istess mistoqsija li hu kien għamel lid-dix-xipli tiegħu hdejn il-belt ta' Ċesarija; qieghed jistaqsina: "Intom min tghidu li jien?"

Il-fidi tagħna

Għal din il-mistoqsija ta' Ġesù, x'sejrin nirrispondu? Min hu Ġesù għalina? Żgur, fil-kotra l-kbira tagħna, se nirrispondu bl-istess mod kif wiegħeb San Pietru, f'isem l-Appostli kollha: "Inti l-Messija, l-Iben ta' Alla l-haj." U b'din it-twegħiba tagħna aħna nkunu qegħdin nistqarru l-fidi tagħna, il-fidi tal-Knisja li fiha aħna lkoll tghammidna, għaliex aħna nemmnu li Alla l-Missier tant habbna li ma ridniex nibqgħu għal dejjem imjassra fid-dnub li fih waqajna minhabba d-dnub tal-ewwel bniedem, u għalhekk l-anqas lil Ibnu stess ma hēlisha u tah għalina għas-salvazzjoni tagħna. L-Iben ta' Alla sar bniedem bħalna fil-guf safi tal-Vergni Marija, tweled fostna bħalma jitwield kull bniedem li jigi fid-dinja, għex l-istess hajja li jgħixu l-bnedmin fuq l-art, u kien jixbahna f'kollox barra mid-dnub. Għalkemm ma kellu ebda dnub, sar dnub għalina, billi tghabba bi dnubietna kollha, ha jpatti għalihom u aħna nehilsu minnhom; u patta b'mewt kiefra fuq is-Salib; imma wara tlett ijiem, qam mill-imwiet rebbieh fuq il-mewt u d-dnub u tela' s-sema u qagħad fil-leminja tal-Missier, u minn hemm ba-ghat l-Ispirtu s-Santu, il-Mulej li jagħti l-hajja, fuq il-Knisja li hu waqqaf ha tkompli l-missjoni tiegħu fid-dinja, billi xxandar il-maħfra tad-dnubiet u turi lill-bnedmin kollha t-triq tal-hajja ta' dejjem.

Fidi li rridu ngħixuha...

Din hi l-fidi tagħna, din hi l-fidi tal-Knisja ta' Kristu li aħna lkoll nif-taħru li nistqarru. Izda mhux biżżejjed li nistqarru din il-fidi tagħna bil-kliem; jeftiegħ ngħixuha wkoll; hemm lbzonn nuruha fl-imgħiba kollha tagħna; irridu nfittxu li jkun hemm qbil sħiħ bejn il-fidi li nistqarru u l-hajja li ngħixu kuljum fid-dinja. Għaliex ma għandniex inkunu nsara biss meta ninsabu miġburin fil-knisja, imma rridu nkunu nsara f'kull mument tal-hajja tagħna fid-dinja: fid-dar, mal-familja, fuq ix-xogħol, waqt il-mistrieħ, ma' hbiebna, ma' kull bniedem li niltaqgħu miegħu fil-hajja tagħna ta' kuljum, hu min hu, ghani jew fqir, liebes ilbies illellex jew imcercer, għamlilna l-gid jew kien ta' tfixkil għalina. Nuru kemm hi vera l-fidi tagħna, kemm gejjja mill-qalb, jekk nuruha fl-imgħiba kollha tagħna, u l-aktar fl-imgħiba tagħna ma' min xi darba naqasna, ghax hekk biss inkunu nixbhu

tassew lill-Mulej Ġesù, għaliex inkunu nuru li tassew nemmnu fil-Mulej Ġesù meta nippruwaw inkunu nixbhuh.

... *billi nknu nixbhu 'l Kristu*

X'hemm speċjali filli tagħmel il-ġid lil min għamillek il-ġid? x'hemm speċjali lil thobb lil min ihobbok? Imma hi haġa speċjali thobb l-egħdewwa tiegħek, tagħmel il-ġid lil min għamillek id-deni, taħfer lil min naqsek u offendik; b'hekk inkunu nixbhu lill-Mulej Ġesù, li ħabbna qabel stess ma ħabbejnih aħna, li ried ikun wiehed minna meta konna għadna egħdewwa tiegħu minħabba d-dnub, li fuq is-salib talab għalina li bi dñubietna konna u għadna nsallbuh. Ma hemmx imħabba aktar minn dik ta' dak li jagħti ħajtu għal ħbiebu — u Ġesù ta ħajtu għalina mhux għax konna ħbiebu, imma għax konna egħdewwa tiegħu ħa jħabbibna miegħu.

Stqarrija ta' fidi fit-tigrib

Għalhekk gie fid-dinja, għalhekk ried ibati ħafna, għalhekk ried ikun miċħud mix-xjuħ tal-poplu u mill-qassisin il-kbar u l-kittieba tal-poplu tiegħu, tal-poplu ta' Alla tal-Patt il-qadim, għalhekk ried li jkun imsallab: kif ħabbar lill-Appostli tiegħu wara li huma stqarrew il-fidi tagħhom fih bħala l-Messija, is-Salvatur u l-Feddej tad-dinja. U ħabbrilhom it-tbatijiet tiegħu proprju meta huma għarfuh bħala l-Messija, is-Salvatur, biex jurilhom li s-salvazzjoni tad-dinja kellha tinkiseb permezz tat-tbatijiet tiegħu, u fl-istess ħin jagħtihom x'jifhmu li huma, li hu għażel biex ikomplu l-missjoni tiegħu fid-dinja wara li jerga' lura għand il-Missier, huma wkoll kien jeħtigilhom iġġaddu minn ħafna tigrib: l-istqarrija tal-fidi tiegħu n-nisrani jrid jagħmilha permezz ta' l-egħmil tiegħu, egħmil li kemm-il darba, anzi dejjem, jitlob minna ċaħda, tbatija, saġrificċju, salib.

It-thabbira tal-Mulej ħawdet lill-Appostli, u San Pietru beda jlum lil Ġesù u jgħidlu: “Dan ma jkun qatt.” San Pietru, bħal kull wiehed minna, beza' mit-tbatija, ried jaħrab mis-saġrificċju, ried ikun ħieles minn kull tigrib. Imma meta naħsbu bħalma ħaseb San Pietru, inkunu naħsbu bħannies tad-dinja. In-nisrani ma għandux ikun hekk, għax in-nisrani jrid iġġaddi min-nar tat-tbatija biex bħad-deheb jissaffa minn kull tingis tad-dinja. U għalhekk Ġesù ċanfar lil San Pietru, u qallu: “Itlaq minn quddiemj, xitan, għax ma intix taħseb fil-ħwejjeg ta' Alla imma f'dawk tal-bnedmin.”

Aħna nemmnu li Kristu hu l-Mulej, imma din il-fidi tagħna rridu nuruha f'egħmilna, b'egħmil li jkun xhieda tal-fidi tagħna, imsoffija minn kull xorta ta' egoiżmu u interess, fidi ħajja li biex turi ruhha fl-egħmil trid tġġaddi minn ħafna tigrib, tagħmel ħafna ċaħdiet, tilqa' kull sura ta' saġrificċju. Dan l-Appostli fehmu, wara li niżel fuqhom l-Ispirtu s-Santu. Aħna wkoll irċevejnih l-Ispirtu s-Santu, u fina jsawwab bla heda d-doni tiegħu, biex nagħarfu s-sewwa kollu, biex bil-qawwa kollha nagħmlu kull ma hu meħtieġ ħa nżommu ruħna ħielsa miġ-tingis tad-dinja tad-dnub, ħa jkun hemm qbil shiħ bejn il-fidi li nistqarru u l-ħajja li ngħixu kuljum fid-dinja. Jalla qatt ma nxekklu l-ħidma tal-Ispirtu s-Santu f'ruħna biex inkunu nistgħu nimxu dejjem quddiem il-Mulej b'wiċċna minn quddiem fl-art tal-ħajjin.

TALBA TAL-FIDILI

Ahna u nistqarru llum il-fidi tagħna fi Kristu l-Mulej flimkien ma' San Pietru u ma' l-Appostli kollha, nitolbu 'l Alla l-grazzja li tul hajjitna kollha ngħixu skond il-fidi li nistqarru.

Ieqaf, Mulej, mal-Knisja tiegħek, hija hu xxandrilna l-fidi u turina x'inhi t-tama tas-sejha tagħna bhala nsara.

Sieheb fit-tbatijiet tiegħek lil dawk ħutna li huma mgarrbin mill-mard u mid-deni ta' din id-dinja, biex bit-tbatijiet tagħhom itemmu dak li hu nieqes mill-passjoni tiegħek għall-Gisem tiegħek li hu l-Knisja.

Dawwal il-fehma ta' dawk kollha li jistqarruk bhala Sid u Mulej, ha jifhmu li biex ikunu tassew jixbhuk iridu bhalek ighaddu minn kull xorta ta' tigrīb.

Aghtina li nilqgħu bis-sabar is-salib tagħna, biex nimxu warajk mgħobbijn bih.

Mulej Gesù Kristu, int gejt fid-dinja biex tbatu u tmut għalina halli ahna nerggħu ninhabbu miegħek u ma' Missierna tas-sema: wettaqna bil-grazzji tiegħek biex ahna u nilqgħu s-slaleb kollha ta' hajjitna nistqarru l-fidi tagħna fik, int li tgħix u ssaltan għal dejjem ta' dejjem.

IĊ-ĊKEJKNIN TAL-MULEJ

Bin il-Bniedem, il-bnedmin qatluh...

Il-Hadd li għadda, flimkien ma' San Pietru, aħna stqarrejna l-fidi tagħna fi Kristu, l-Iben ta' Alla l-ħaj, is-Salvatur tagħna, li bil-passjoni u l-mewt tiegħu, u bil-qawmien tiegħu mill-imwiet helisna mill-jasar tad-dnub u l-mewt u tana ħajja ġdida fih. Illum ukoll il-Knisja qiegħda tistedinna biex nistqarru l-fidi tagħna fi Kristu s-Salvatur tagħna, u tridna nistqarru, flimkien ma' San Pawl Missierna, li aħna ma nafu lil hadd ieħor ħlief lil Ġesù, u lil dan imsallab. Għax is-Salib huwa fiċ-ċentru tal-ġrajja tas-salvazzjoni tagħna.

Kif rajna l-Hadd li għadda, Ġesù, lill-Appostli, ħabbrilhom dak li kellu jgħaddi minnu, ħabbrilhom il-mod kif kellu jtemm il-missjoni li għaliha l-Missier bagħtu fid-dinja, wara li huma stqarrew, permezz ta' San Pietru, il-fidi tagħhom fih. Tul it-triq kollha hu kellimhom fuq il-passjoni li kellu jgħarrab: "Bin il-bniedem se jingħata f'idejn il-bnedmin u joqtluh". Għaliex? X'kien għamel ħazin? Hadd qatt ma nstab li seta' jixli 'l Ġesù b'xi eġġmil ħazin, u dawk li xlewh quddiem is-Sanhedrin, kienu xhieda foloz, u ma qablux bejniethom. Lil Ġesù xlewh il-ħżiena, għax eġġmilu kien ċanfira għalihom.

...għax ħajtu kienet ċanfira għalihom

Dak li naqraw fil-Ktieb tal-Għerf — kif smajna fl-ewwel qari tal-lum — sehħ f'Ġesù, kif jixhdilna l-Evangeliġu kollu. Lil Ġesù akkużawh li kien jaġġmilha mal-pubblikani u l-midinbin, u man-nisa tat-triq, għax kienu jarawh diehel għandhom, għax kienu jisimġuh jgħidilhom li dnubiethom maħfura u, huwa u jibgħathom, iġħidilhom biex ma jidinbux aktar; akkużawh li kien jikser jum il-Mulej għax kien jaġġmel il-ġid lil min kien ikun fil-bżonn, f'jum is-Sibt ukoll; akkużawh li kien jikser il-liġi ta' Mose' u jħalli d-dixxipli tiegħu jiksruha wkoll, għaliex kien iġħallem dak li kien il-qofol tal-liġi, l-imħabba, u kien jikkundanna dawk il-ħafna rqaqat li l-Fariżej kienu žiedu fil-ħarsien tal-liġi u hekk għamluha piż li hadd ma kien jista' jiflaħ għalih; akkużawh li kien jeħodha kontra l-kapijiet tal-poplu għax kien iċanfarhom bl-ikrah talli kienu juru ruħhom bhala nies li jħarsu l-liġi bir-reqqa kollha, waqt li f'qalbhom kien hemm ibejjed kull xorta ta' ħazen. Ftehemu bejniethom biex jaqtgħuhielu għall-mewt, għax dejjaqhom bl-imġiba tiegħu, għax l-imġiba tiegħu kienet ċanfira kontinwa għalihom.

Bħat-tfal ċkejknin

Iżda waqt li Ġesù kien qiegħed juri lid-dixxipli tiegħu li kellu jgħaddi minn dan it-tigrib kollu, għax kien il-bniedem ġust, għax din kienet irrieda tal-Missier għas-salvazzjoni tal-bniedem, huma kienu ħsiebhom f'ħaġ' oħra, u ma fehmu xejn minn dak li kien qiegħed iġħidilhom Ġesù. Huma moħhom kien f'min kien l-aqwa wieħed fosthom. Ġesù għaraf il-ħsiebijiet

tagħhom u ried jurihom kemm kienu fiergħa ħsibijiethom. U biex jifhmuh sewwa sejjaħ tifel ċkejken ħdejh, u qalilhom: "Kull min jilqa' wieħed minn dawn iċ-ċkejknin minħabba f'ismi, ikun jilqa' lili, u min jilqa' lili jkun jilqa' lil dak li baġatni".

X'ried ifisser Ġesù b'dan il-kliem? Tifel ċkejken mhux kapaci jħares lilu nnifsu minn min irid jagħmillu d-deni; tifel żgħir mhux kapaci jaħseb ħażin f'ħadd, ma hemmx għelt fih, jafda 'l kulħadd, hu sinċier, u proprju għax hu hekk, il-ħżiena jistgħu jaħqruh ħafna. Il-bniedem tajjeb hu bħat-tfal ċkejknin: jafda f'kulħadd, hu sinċier, ma jzommx f'qalbu għad-deni, ma hemm ebda għelt u qerq f'egħmilu, u għalhekk il-ħżiena malajr jippro-fittaw minnu għall-inċeressi tagħhom u jqarrqu bih, u jagħmlulu d-deni; dan ukoll għax min hu ħażin ma jaħmilx jara 'l min hu tajjeb, u jgħir għalih.

In-nisrani hu msejjah biex ikun bniedem tajjeb, biex ikun bħat-tfal ċkejknin. Imma kemm minna lesti biex inkunu dan? Aktarx aħna nirraġunaw bħan-nies tad-dinja, u biex ma jqarrqux bina, aħna nippruvaw inqarrqu b'ħadd iehor; ma nurux x'qed naħsbu, nonqsu mis-sinċerità, ma naf-dawx fl-oħrajn, infittxu l-ewwel u qabel kollox dak li jaqbel lilna. Izda din mhijiex imġiba nisranija; u Ġesù biex jurina x'inhi l-imġiba nisranija, qed ighidilna lllum, li fost l-insara l-ewwel wieħed huwa dak li jiġi wara kulħadd, għax irid ikun il-qaddej ta' kulħadd. Huwa biss fost in-nies tad-dinja li dawk li huma ta' l-ewwel jaħkmu fuq l-oħrajn; fost dawk li jem-mnu, fost dawk li huma ta' Kristu, l-ewwel nies huma dawk li jagħtu ruħ-hom għas-servizz ta' l-aħwa, u l-aktar tal-aħwa fil-bżonn.

Fost in-nies tad-dinja, fejn kulħadd irid ikun l-ewwel wieħed, fejn kulħadd mhux jaqdi jrid imma jkun moqdi, bilfors jinqala' l-għied u t-tli-wim. San Ġakbu, fit-tieni qari tal-lum, ighidilna li l-għied u t-tli-wim jigu mill-gibdiet ħżiena li jitqabdu f'għisimna. U dawn il-gibdiet huma r-regħba għall-gid ta' l-art, l-għira għal min hu aħjar minna, il-ħajja ta' tberbiq ta' flus bla rażan fix-xalar u d-divertiment. U din il-marda lllum qiegħda tah-kem il-kotra l-kbira tal-bnedmin, hi mxerrda ħafna fostna wkoll. Illum kulħadd moħħu fil-kapriċċi, fid-divertimenti, fl-infiq addoċċ; kulħadd moħħu li jistagħna malajr, bla taħbit; illum ħadd ma hu lest jagħmel xi sagri-fiċċju żgħir, xi ċaħda żgħira; ħadd ma jrid jidher inqas minn ħaddiehor; kulħadd jippika moħħu li jkun aħjar mill-oħrajn. U biex dan, nonqsu mis-sinċerità, nigdbu, nuru ħaġa b'oħra; u ma għandniex kwiet, ngħixu ħajja mqallba. Dan kollu l-effett ta' l-għira u tal-ambizzjoni, li jwassluna biex nonqsu mit-tjieba u l-irġulija, u nimxu bil-qerq ma' kulħadd, basta naħkmu fuq kulħadd.

Jekk irridu ngawdu l-paci u s-sliem tul il-jiem kollha ta' ħajjitna, jekk ma mridux ngħixu ħajja ta' biża, u ta' qtigh il-qalb, jeħtieġ infittxu dejjem dak li hu tjieba, verità u għustizzja. Is-sliem u l-paci li tant nixtiequ li jkol-lna, huma biss frott tat-tjieba, tal-verità u tal-għustizzja. Jekk aħna nuru tjieba ma' kulħadd, u nagħmlu l-gid lil kulħadd; jekk aħna sinċieri ma' kulħadd, ma ngħidux kliem b'iehor, ma nurux ħaġa b'oħra, ma nippruvawx inqarrqu b'ħadd; jekk nagħtu lil kulħadd dak li haqqu, jekk nirrispettaw

id-drittijiet ta' kulhadd u nħarsu d-dinjità ta' kull bniedem u nqisu lil kulhadd bhala huna fi Kristu; imbagħad iva nistgħu ngawdu l-paċi u s-sliem f'qalbna, ukoll jekk madwarna ma narawx ħlief inkwiet u tilwim. Minkejja t-taħwid kollu li jkun hemm madwarna, qalbna ma tithawwadx, tkun tgawdi s-sliem, għaliex tkun marbuta haġa wahda ma' Ġesù, li hu s-sliem tagħna.

Mhux kulhadd jifhmu dan il-kliem; jifhmuh biss dawk li huma bħatfal ċkejknin: lil dawk il-Mulej Ġesù jgħarrafhom dawn il-veritajiet tas-saltna tas-smewwiet. Jalla nkunu minn dawn aħna wkoll biex inkunu verament dixxipli tal-Mulej.

TALBA TAL-FIDILI

B'qalbna qawwija nersqu illum quddiem it-tron tal-grazzja biex nitolbu l-għajjnuna ta' Alla ħa nkunu nistgħu ngħixu fis-sliem bejnietna, billi nfittxu dejjem dak li hu tjeba, ġustizzja u verità.

Wettaq, Mulej, il-Knisja tiegħek, hija u tħabbar il-mewt tiegħek, ixxandar il-qawmien tiegħek mill-Imwiet, u tistennik terġa' tiġi fil-glorja.

Dawwal il-fehma tal-bnedmin kollha biex ma jfittxux il-ġlied u t-tilwim, u ma jħallux l-ghira u l-ambizzjoni jegħelbuhom, ħa jkunu jistgħu jgħixu fis-sliem u l-paċi tul ħajjithom kollha.

Ibghat l-Ispirtu tiegħek fina biex jagħtina d-don ta' l-għerf ħalli l-egħmil kollu tagħna jkun egħmil ta' tjeba u rgulija li jġib is-sliem u l-paċi fost kulhadd.

Agħtina l-grazzja li nkunu nixbhuk f'kollox biex ma nfittxux li nkunu moqdija, imma li nkunu qaddejja ta' kulhadd għall-imħabba tiegħek.

Mulej Ġesù Kristu, Iben Alla l-ħaj, minn qalbna illum inroddulek ħajr għaliex għoġbok tgharraf il-misteri tas-sema, lilna ċ-ċkejknin; kun magħna dejjem biex inkunu dejjem bħat-fal zġhar, mingħajr għelt fl-imġiba tagħna, imma sinċieri u twajbin ma' kulhadd. Int li tgħix u ssaltan għal dejjem ta' dejjem.

Is-26 Hadd tas-sena
PROFETI TAL-MULEJ

Min huma l-profeti

“Jalla l-poplu tal-Mulej ikun kollu profeti, u jalla l-Mulej iqiegħed fuqhom l-ispirtu tiegħu”. Dan qal Mose’ lill-qaddej tiegħu Ġozwe’, meta mar qallu li barra s-sebghin xiħ li Mose’ kien għażel minn fost il-poplu u gábarhom fit-Tinda tal-Laqqħa biex jirċievu minn għand Alla l-ispirtu tiegħu ħa jgħinuh fit-tmexxija tal-poplu, kien hemm żewġt irġiel oħra li huma wkoll irċevew l-ispirtu ta’ Alla għalkemm mhux imsejħin minn Mose’ fit-Tinda tal-Laqqħa.

X’ried ifisser Mose’ bi kliemu? Min huma l-profeti tal-Mulej?

Aħna aktarx naħsbu li profeta huwa dak li jħabbar il-gejjieni. Naħsbu hekk għaliex il-profeti li nafu bihom, jġigifieri l-profeti ta’ żmien il-Patt il-Qadim, ħabbrulna il-gejjieni dwar Ġesù. Izda meta Alla għażel lil Isaija, lil Ġeremija, lil Ezekjel, lil Danjel u lill-profeti l-oħra kollha, ma sejhilhomx biss biex iħabbrú dak li kellu jseħħ bil-miġja ta’ Ġesù fid-dinja, mijiet ta’ snin wara li għexu huma; Alla għażilhom bħal profeti tiegħu, l-aktar biex iwasslu l-Kelma tiegħu lill-poplu u juruh x’kienet għalih ir-rieda ta’ Alla. Il-profeti kienu jwissu, iwiddbu, iċanfru, iqawwu qalb il-poplu f’isem Alla; kienu juru lill-poplu x’kienet ir-rieda ta’ Alla; kienu jwissu lin-nies biex iżommu ruhhom ‘il bogħod mill-qima tal-allat tal-ġnus; kienu jhed-duhom bil-kastigi kbar ta’ Alla minħabba dnubiethom.

In-nisrani hu profeta tal-Mulej

Alla lil dawk li hu jagħžel biex iwasslu l-Kelma tiegħu lill-oħrajn, jim-liehom bl-ispirtu tiegħu, u jagħtihom l-għerf u d-dehen, l-għaqal u l-qawwa, ix-xjenza u t-tjieba, biex bla biża’ ta’ xejn, minkejja kull tiġrib li miegħu jiltaqqgħu, jaqdu l-missjoni li għaliha Alla jkun għażilhom. Hekk kienu l-profeti tal-imġhoddi. Hekk kien San Ġwann Battista. Hekk għandu jkun kull nisrani, tul iż-żminijiet kollha. Għaliex kull nisrani rċieva l-Ispirtu tal-Mulej, biex jagħti xhieda għall-Mulej quddiem id-dinja. Kull nisrani rċieva l-Ispirtu tal-Mulej fil-magħmudija tiegħu, u rċevih b’mod speċjali mbagħad fil-Grizma meta ġie mmarkat bis-siġill tad-donn tal-Ispirtu ta’ Alla. Alla jagħti l-Ispirtu tiegħu lil kull nisrani, biex ikun fih tul ħajtu kollha, għaliex in-nisrani hu msejjaħ ikompli fid-dinja l-missjoni ta’ Kristu, li kien Saċerdot, Sultan u Profeta. Kull nisrani jaqdi l-missjoni ta’ Kristu Saċerdot, meta ma’ Kristu, bi Kristu u fi Kristu jagħti kull ġieh u glorja lil Alla waqt iċ-ċelebrazzjoni tal-misteri qaddisa; in-nisrani jaqdi l-missjoni ta’ Kristu sultan meta jkun jaqdi lil Alla f’ħutu l-bnedmin fil-bżonn, għaliex min jaqdi lil Alla jkun jsaltan; u n-nisrani jkun jaqdi l-missjoni ta’ Kristu Profeta meta jagħti xhieda tal-Kelma ta’ Alla quddiem id-dinja, meta din il-Kelma jgħixha f’ħajtu kollha.

Alla jagħti l-Ispirtu tiegħu lil min irid

Kull min jemmen fi Kristu u jgħix skond it-tagħlim ta’ Kristu huwa profeta tal-Mulej fid-dinja. Alla jibgħat l-Ispirtu tiegħu lil min irid u kif

irid, u jista' jgri li Alla l-ispirtu tiegħu jagħtih ukoll lil min mhux magħna fi hdan il-Knisja tiegħu. Erwieh tajba, qlub generużi, insibuhom ukoll fost dawk li mhumiex tar-religjon tagħna, fost dawk ukoll li qatt ma semghu bi Kristu; u lilhom ukoll Alla jista' jagħti l-ispirtu tiegħu biex huma jwas-slu l-kelma tiegħu lill-ġnus li fosthom jinsabu ha juruhom, minghajr ma huma stess ikunu jafuha sewwa, it-triq tas-salvazzjoni. Ghax it-triqat ta' Alla huma hafna, u ahna l-bnedmin dgħajfin wisq biex inkunu nafuhom sewwa. Ghalhekk Ġesù lill-Appostli li riedu ma jhallux wiehed ikecci x-xjaten bhalma kienu jagħmlu huma, ghax ma kienx wiehed minnhom, qal-lilhom biex ma jzommuhx, ghaliex, qalilhom, "Min mhux kontra tagħna, hu magħna".

Flok inkunu mohhna x'qiegħed jagħmel haddiehor, u forsi ngħiru ghal-lih ghax qiegħed jaqdi d-dmir tiegħu ta' profeta ahjar minna, jigifieri qiegħed jagħti xhieda ta' hajja nistranija fil-hajja tiegħu ta' kuljum, wisq aktar minna, għandna nfittxu li d-dmir tagħna ta' profeti tal-Mulej naqduh mill-ahjar li nistgħu; u dan trid turina l-Knisja llum.

Kif inkunu profeti tal-Mulej

Ġesù stess fl-Evangeliġu jgħidilna x'jistenna minna, u l-ewwel haġa li jgħidilna hi li għandna noqogħdu attenti li ma nagħtu qatt skandlu liċ-*"ċkejknin li jemmu fih"*. Min huma dawn iċ-ċkejknin? Kif nistgħu nagh-tuhom skandlu? Iċ-ċkejknin huma dawk li huma bhat-tfal zghar, huma dawk li mhux kapaċi jaħsbu hażin f'hadd, u ghalhekk wiehed malajr jista' jqarraq bihom, u jipprofitta mis-sinċerità tagħhom; huma dawk ukoll li mhumiex sodi biżżejjed fil-fidi tagħhom u l-iċken eżempju hażin, l-iċken haġa, ukoll jekk fiha nfisha mhijiex dnuh, tista' tkun ta' tfixkil ghalilhom. Hu dmir tagħna li, fil-ebda okkażjoni, ma għandna nkunu ta' tfixkil ghal xi hadd bl-imġiba tagħna, u ngagħluh jaqa' fid-dnuh minhabba l-eżempju hażin li nagħtuh: ahna nkunu responsabbli ta' dnubietu jekk bl-imġiba tagħna hajjarnih ghalihom. Ġesù dejjem kellu kliem iebes ghal dawk li huma ta' skandlu ghal haddiehor bl-imġiba tagħhom, ghal dawk li b'egħmilhom, bl-eżempji li jagħtu, ihajru lill-oħrajn ghad-dnuh. Izda mbagħad Ġesù għandu kliem ta' tifhir ghal kull min jagħmel l-iċken egħmil ta' mhabba ma' hutu fil-bżonn. X'hemm inqas milli tagħti tazza ilma frisk lil min hu bil-ghatx? Ġesù jhallas ukoll dan l-egħmil hekk ċkejken jekk nagħmluh għall-imhabba tiegħu, f'ismu.

Dan kollu tagħlim sabih, imma kemm minna jhaddnuh? jigifieri kemm minna jghixuh fil-hajja tagħhom ta' kuljum? Ahna lesti dejjem ngħinu lil hutna fil-bżonn, imqar b'haġa zghira, bil-ftit li jkollna jew ma jimpurtana xejn li nkunu ta' tfixkil għall-oħrajn bl-imġiba hażina tagħna, b'dik l-im-ġiba li San Ġakbu jikkundanna b'mod hekk iebes fit-tieni qari tal-lum?

Egħmil li ma jixraqx lil min hu nistrani

L-egħmil li jikkundanna San Ġakbu huwa egħmil li ma jixraqx lil min igib l-isem ta' nistrani; izda hemm hafna nsara li jisthoqqilhom il-kliem iebes tal-Appostlu, ghaliex għandhom qalbhom tant marbuta mal-gid u l-ghana ta' l-art, li biex ma jonqsilhomx, lesti biex ma jagħtux hlas xieraq

lill-ħaddiema tagħhom, u medhijin fix-xalar u d-divertimenti ma jqisu xejn il-faqar u l-miżerja li fiha qegħdin iġixu tant u tant eluf ta' nies. Kliem l-Appostlu jghodd ħafna għaż-żminijiet tal-lum għax f'ħafna pajjiżi llum il-ħaddiem ma għandux id-dinjità tiegħu tal-bniedem li hu mharsa kif għandu jkun; għax tant u tant eluf ta' nies qegħdin iġixu f'faqar kbir u miżerja tal-biża' waqt li oħrajn qed iġixu f'baħar ta' ġid li bih stagħnew bil-ħidma ta' tant u tant nies li ma ħadux minn għandhom il-ħlas kollu li kien imisshom; għax hawn tan tu tant nies qiegħda, speċjalment fost iż-żgħażaġh, għax min għandu l-ġid ma jridx iħaddmu biex johloq xogħol għal kulħadd.

Dmirna bħala nsara

Quddiem qagħda bħal din x'inhu d-dmir tagħna bħala nsara, bħala profeti tal-Mulej? It-twegiba hi ħafifa għalina li nemmnu: għandna nfit-txu ngħixu skond l-ispirtu tal-Evangeli, aħna lkoll li niftakru li aħna nsara, kemm jekk iħaddmu u kemm jekk naħdmu għal ħaddieħor. Il-Knisja tgħallimna li min iħaddem u min jaħdem għal xi ħadd, mhumiex tnejn kontra xulxin, imma tnejn li qegħdin jaħdmu flimkien għall-ġid ta' kulħadd. Jekk naslu biex nifmu dan, min iħaddem jara f'dawk li qed jaħdmu miegħu, sħabu għall-bini ta' dinja aħjar, waqt li l-ħaddiema jaraw f'dawk li qed iħaddimhom, dawn li qed jipprovdu l-mezzi u qed imexxu l-ħidma ta' kulħadd għall-ġid tal-komunità kollha. Mhux il-ġlieda bejn klassi u oħra, bejn min iħaddem u min jaħdem, imma l-ħidma id f'id ta' kulħadd għall-bini ta' dinja ġdida fil-gustizzja u s-sliem, hija l-kelma ta' Alla li l-insara jridu jwasslu lid-dinja tal-lum, ħa jkunu tassew profeti tal-Mulej.

TALBA TAL-FIDILI

Miġburin flimkien għaċ-ċelebrazzjoni tal-misteri qaddisa, nitolbu lil Alla l-grazzja li nkunu dejjem nistgħu nagħtu xhieda quddiem id-dinja tal-fidi tagħna bl-imġiba kollha ta' ħajjitna.

Ieqaf, Mulej, mal-Knisja tiegħek hija u tħabbar lid-dinja tal-lum il-qdusija tax-xogħol u d-dinjità tal-bniedem li bix-xogħol ta' idejha u bid-dehen tiegħu qiegħed ibiddel għall-aħjar id-dinja li fiha jgħix.

Biegħed mid-dinja kull xorta ta' skandli ħalli ma jkun hemm xejn li jista' jfixkel lill-bniedem biex jersaq lejha Alla u jħares il-liġi mqaddsa tiegħu.

Dawwal il-fehma ta' kull min għandu f'idejha il-ġid u l-għana tad-dinja biex jagħraf iħaddmu sewwa ħalli kulħadd igawdi minnu, għax din hi r-rieda tiegħek.

Sawwab fina l-Ispirtu qaddis tiegħek biex iwettaqna dejjem bid-doni tiegħu ħalli dejjem u kullimkien, bil-qawwa kollha, nagħtu xhieda tal-Kelma tiegħek quddiem id-dinja.

Għallimna, Mulej, il-liġi tiegħek, u tħallix il-kburija taħkem fuqna; għinna nagħtu dejjem xhieda xierqa tiegħek quddiem id-dinja bl-imġiba kollha ta' ħajjitna, ħa nkunu bla ħtija quddiemek, u safja minn kull dnu. Bi Kristu Sidna.

RANDAN 1985

L-OFFERTA TAL-PARROĊĊA GĦAS-SEMINARJU

Attard	Lm 628.50,0	Mqabba	231.00,0
Balzan	525.00,0	Msida	481.30,0
Birgu	513.00,0	Naxxar	496.29,0
B'Kara (San Ġuzepp Haddiem)	630.00,0	Qormi (San Bastjan)	412.00,0
B'Kara (Santa Liena)	1,424.00,0	Qormi (San Ġorg)	514.00,0
B'Bugia	300.00,0	Qrendi	200.00,0
Bormla	616.25,0	Rabat	796.91,9
Balluta	558.95,0	Paola (Kristu Re)	1,074.00,0
Burmarrad	229.53,0	PaPola (Lourdes)	101.00,0
Dingli	270.00,0	Safi	110.00,0
Fgura	225.00,0	San Ġiljan	714.00,0
Fleur-de-lys	100.00,0	San Ġwann (Imsierah)	330.00,0
Floriana	436.64,0	Santa Lucia	350.00,0
Għargħur	208.91,2	San Pawl il-Baħar	398.00,0
Għaxaq	182.97,0	Santa Venera	231.50,0
Gudja	135.00,0	Siġġiewi	458.75,0
G'Mangia	195.00,0	Sliema	
Gzira	392.12,0	(Ġesù Nazzarenu)	241.00,0
Hamrun (Kunċizzjoni)	738.46,9	Sliema (Sacro Cuor)	549.00,0
(Hamrun (San Gejtanu)	452.00,0	Sliema (San Girgor)	1,232.65,0
Kalkara	347.41,0	Sliema (Stella Maris)	898.19,8
Kirkop	143.59,2	Tarxien	606.85,0
Lija	424.00,0	Ta' Xbiex	125.00,0
L-Isla	386.00,0	Valletta (San Duminku)	667.00,0
Luqa	314.86,0	Valletta	
Manikata	56.00,0	(S. Ġwann Katt.)	406.22,5
Marsa (Maria Regina)	184.00,0	Valletta (San Pawl)	894.84,2
Marsa (Trinità)	301.00,0	Valletta (Santu Wistin)	213.00,0
M'Xlokk	235.00,0	Wied il-Għajn	150.00,0
Mdina	195.42,7	Żabbar	1,000.13,0
Mellieħa	460.00,0	Żebbuġ	1,800.00,0
Mgarr	451.00,0	Żejtun	640.00,0
Mosta	1,835.85,0	Zurrieq	567.16,5